

ምዕራፍ ዐሥራ አንድ

ከሰዎታ በኋላ የመገደብያው ጦርነት—የመንሲንጀር ፓሻ ፍጻሜ

ለአውሮፓ ኃያላን የሰዎታው ደብዳቤ የሚያሳስባቸው አልሆነም ። ባለፈው ምዕራፍ እንዳስገነዘብነው ፣ ግብጽ በዓለም ዐቀፍ ደረጃ በተለይ ከነዚህ ዐፄ ዮሐንስ ከጻፉላቸው መንግሥታት ጋር በፖለቲካም በባህልም ፣ በንግድም ከኢትዮጵያ በተሻለ ሁኔታ ግንኙነቷን አስፋፍታ ይዛ ስለ ነበረች ፣ ሁሉም የየመንግሥታቸውን ጥቅም መጠበቅ ስለ ነበረባቸው ፣ “በዚህ ፣ በግብጽና በኢትዮጵያ የወሰን ክርክር ፣ ኢትዮጵያን ብንደግፍ ከዚች በጣም ካልታወቀችና የፖለቲካም ፣ የንግድም ግንኙነት ከሌለን ላይ ቀር አገር ምንድነው የምናገኘው ጥቅም?” ለሚለው ጥያቄ በቂ መልስ የሚሰጥ የኢትዮጵያ ጠበቃ አልነበረም ። በመንግሥት ደረጃ መሪዎች ሁሉ የጥቅምን ጉዳይ መከተል እንጂ ፣ የሞራልን መንገድ ወደጉን ማድረግ ነበረባቸው ።

ስለዚህ ፣ የጀርመን ጠቅላይ ሚኒስትር አቶን ቢስማርክ ለጀርመን ንጉሠ ነገሥት ለዊልሄልም በጻፈው ማስታወሻ ላይ “... በግብጽና በኢትዮጵያ የወሰን ክርክር ለመግባት ለጀርመን ምንም ዐይነት የፖለቲካ ጥቅም የለም ። በዚህ ጉዳይ የከዲቩን ምኞት የሚፃረር አቅዋም ብንወስድ በእሱ አገር ያለንን ቁም ነገር ያለውን የንግድ ጥቅማችንን እናበላሻለን...” ያለው የሁሉም አስተያየት ነው ።¹ በእርቶዶክስ ሃይማኖቱ የተማመኑበት የመስኮብ መንግሥት አቅዋሙ ከነዚህ ከእንግሊዝና ከጀርመን መንግሥታት የተለየ አልነበረም ።

የተቀሩትም የአውሮፓ መንግሥታት ከየቆንሲሎቻቸው ፣ ከየሚሲዮናውያኑ በተለይ ያፄ ዮሐንስ ጠበኛ ከሆነው ከመንሲንጀር ፓሻ የተጻፈውን “የቦንስ ፣ የሐባብ ፣ የመንሳ ፣ የሐልሃል ፣ የቤኒ አሚር ሕዝብ ሃይማኖቱ እስላም ስለሆነ ፣ ካልሠለጠነው ከኢትዮጵያ አገዛዝ ይልቅ በሠለጠነውና የሃይማኖት ዝመዱ በሆነው በግብጽ መገዛትን ይመርጣል ፤ አሁንም ወደ ተቀብሏል” የሚለውን እያነበቡ የግብጽን አባባልና ወረራውን ደግፈውታል ።²

1 Zewde G.S., The Process of Reun. of the Eth, pp. 120—121.
2 G. Douin, Historire du regne du kedive Ismael, Tome III. pp. 769—770.

በዚህም ላይ የምኒልክን ከዮሐንስ ጋር አለመተባበር፣ እንዲሁም የነራሰ ወልደ ሚካኤል፣ የነራሰ ወልደ ሥላሴ፣ የነራሰ ወልደ ማርያም ካፄ ዮሐንስ መሸፈት፣ የነአለቃ ብሩ ከዳት ለሙንሲንጅርና በርሱም ሰብከት ለተማመነው ለከዲቭ ኢሰማኤል ኢትዮጵያን ወርሮ ከሱዳን ጋር የመደባለቁ ጉዳይ ምንም ያህል እንቅፋት የሌለበት ጥርጊያ ጉዳይ መስሎ ታያቸው።

ገፍኔራል ናፒየር፣ ዐፄ ቴዎድሮስን ለመውጋት ሲመጣ፣ “ዐፄ ቴዎድሮስና የኢትዮጵያ እንድነት” በተባለው መጽሐፍ ላይ እንደም ናስታውሰው፣ ሙንሲንጅር በመንገድ መሪነት፣ በወሬ ነጋሪነት፣ በፖ ለቲካው አመራር እንደ ኃላፊ ሆኖ አብሮ መጥቶ ጥሩ አገልግሎት ሰጥቶ ነበር። እርሱም ከዚያ መልስ በእንግሊዞችም፣ በፈረንሳዮችም ዘንድ ተከብሮ እስከ ቆንሲልነት ድረጃ ደርሶ ነበር። ያሁኑንም ከዐፄ ዮሐንስ ጋር የሚደረገውን ጦርነት የተመለከተው በዚያው በመቅደ ላው ጦርነት ዐይነት ነበር። ነገር ግን፣ በሁለቱ ጦርነቶች መካከል ያለውን ልዩነት ሊገመግመው አልቻለም፤ ወይም አልፈለገም።

ከፈረንሳዮች ወደ ግብጾች ዞሮ የምጥዋ አገረ ገዥነትን ሲሾም የ“ቤይ” ማዕረግ ተሰጥቶት የነበረውን፣ እሁን ደግሞ የግብጽ ጦር በርሱው አሳሳቢነትና አመራር ቦጉስና አካባቢውን ሲይዝ፣ ባላባቶ ቼም ያለምንም ተቃውሞ ተገዥነታቸውን ሲያረጋግጡ በከዲቭ ኢሰ ማኤል ፈቃድ ከፍ ያለውን የፓሻነት ሹመት አገኘ። ባለቤቱም የቦ ጉስ ተወላጅ ነበረች። ከዚህም ጋር ያፂ ዮሐንስ ዋና ታማኝ አገልጋይ የነበሩት እስቃ ብሩ፣ እስከ ግብጽ እገር ድረስ ሔደው ጳጳሱን አቡነ አትናቴዎስን በማምጣትና ዐፄ ዮሐንስን በማንገሥ ከፍ ያለ አስተዋ ጽእ ያደረጉት፣ እሁን ንጉሠ ነገሥታቸውን ከድተው ከሙንሲንጅር ጋር ሰምና ወርቅ ሆነው ስለ ተባበሩለት፣ ሁኔታው ለጊዜው መልካም መሥመር የያዘ መሰለው።

ይኸ ሁሉ ከታሰበና፣ አስቀድሞ በጥላን እንደ ታቀደው፣ በሰሜንና በምሥራቅ የሚዘምት የጦር ሠራዊት ከተዘጋጀ በኋላ፣ በምሥራቅ በታጁራ በኩል ለሚዘምተው ዋና መሪ ራሱ ሙን ሲንጅር ፓሻ፣ በሰሜን በኩል በዘይላ ለሚዘምተው ራውፍ ፓሻና የጠቅላይ ሚኒስትሩ የኑባር ፓሻ የልጅ ልጅ (የርሱ ምክትል ኮሎኔል አራንድሩኝ (የዴንማርክ ተወላጅ) እንዲሆኑ ተመድበዋል። ዋናውም አሳብ በሰሜን ራውፍ ፓሻ፣ በትግራይና በትግሬ ዮሐንስን የከዱትን የክርሰቲያን መኳንንት ከአስላሞቹ ባላባቶች ጋር አስተባብሮ፣ በም ሥራቅ በኩል የወሎንና የአውሳን፣ እንዲሁም የአዘቦ እርሞን ባላባ ቶች ቀስቅሶና ቢቻል ምኒልክንም ጨምሮ፣ ዮሐንስን በሁለት ወገን

አዋክቦ በማድከምና በመጣል የግብጽን የበላይ ገዥነት በኢትዮጵያ ለመመሥረት ነበር።

ይሁን እንጂ፣ በምሥራቅና በሰሜን በሁለቱ አዝማቾች መካከል መቀናናት ነበር ይባላል። የሰዊሱ ተወላጅ ሙንሲንጅር ለግብጽ ሊያስ ገኝ ባቀደው ለፊ ግዛት በኢሰማኤል ዘንድ ሲወደድና ሲመሰገን፣ በበፋሬ ግዛት ላይ ሲሾም፣ ራውፍ ፓሻ፣ ግብጻዊው ግን ለዚያ ዕድል ባለመብቃቱ በቅናት እየተገፋፋ የሙንሲንጅር ፓሻ ተልዕኮ እንዲሰ ናከል ይጣጣር ነበር ይባላል።

በ1868 ዓ.ም. በ17 መስከረም ኮሎኔል አራንድሩኝ የጦሩ የበላይ አዝማቾች ሆነ። የዚህም ጦር ዋናው ዓላማ ከምጥዋ ተነቃንቆ ወደ ደጋው ወደ አሥመራ ወጥቶ ሐማሴንን፣ ሠራዬንና አካለ ጉዛይን ወርሮ እስከ መረብ ወይም እስከ ዐድዋ በመዝለቅ፣ የተያዘውን ሰፊ አውራጃ በቀጥታ የማስተዳደሩ ተግባር በግብጽ የበላይ ገዥነት የሚወ ሰን ጉዳይ መሆኑን ኢሰማኤልና ኮሎኔል ኦጋንድሮኝ ተጻጽፈውበት ይገኛል። “ይኸንንም አሳብ ዮሐንስ የተቃወሙ እንደሆነ በጉንደር፣ በጉጃም፣ በሸዋ በዮሐንስ ላይ የሚነሡትን መሳናት አግዛቸው” የሚል የኢሰማኤል ደብዳቤ ለአራንድሮኝ ደርሶታል።¹

ለለዚህ፣ አራንድሮኝ መስከረም 26 ቀን 1868 ዓ.ም. ምጥዋ ገብቶ ሲደራጅ ለንብቶ ከምጥዋ ተንቀሳቅሶ በጥቅምት 14 ቀን ሠሐ ጤንና ዶጋሊን ዐልፎ ጊንዳፅ ደረሰ። ከዚያም የግብጽ ጦር ግማሹ ሐማሴን፣ የቀረውም አከለ ጉዛይ ሲገባ በንጉሠ ነገሥቱ በዐፄ ዮሐንስ ትእዛዝ የሐማሴን ገዥ ደጃች ገብሩ፣ የሠራዬው ደጃች ማሩ ግዛታቸ ውን እየለቀቁ ንጉሠ ነገሥቱ ወደሚገኙበት ወደ ዐድዋ ሔዱ።

በዚህም ጊዜ፣ ለማታለልና ለማዘናጋት በከዲቭ ኢሰማኤል እንደ ታዘዘው የጦር አዛዥ “... የግብጽ መንግሥት አበሻን ለመያዝ ሐማሴንንም ለመውሰድ ምኞት የለውም። ነገር ግን፣ ከርስዎ በኩል ገፍኔራል ኪርካሃም የሚባለው እንግሊዛዊ የአሥመራና የጊንዳፅ አገረ ገዥ ተብሎ መሾሙን (ኢሰማኤል ከዲቭ) ስለ ሰማና በወደብ ላለው ግዛቱ ስለ ሠጋ፣ ደግሞም እንግሊዙ አገዛዙ መጥፎ የሆነባቸው ባላባ ቶች ለከዲቭ አቤቱታ ስለ አሰሙ፣ ወደ ደጋው ከፍ አልን እንጂ ከዲቭ እንደ ቀድሞ ከርስዎ ጋር በወዳጅነት ለመኖር እንጂ፣ ለመዋጋት ምንም ዐይነት ምኞት የለውም” የሚል ደብዳቤ ጽፎ ላከ።² ይኸን

1 Douin, Historie du regne du Kedive Ismael, Tom III pp. 770—772
2 J. de Coursac, Le regne de Yohannes, p. 305.

የመሰለውን የማዘናጊያ ደብዳቤ ከላከ በኋላ፣ አራንድሮፕ በ24 ሬጅመንት የተከፈሉ 2500 የሠለጠኑ የግብጽና የሱዳን ወታደሮች ብዙ የረሟንግቶን ጠበንጃዎችን፣ 6 የተራራ መድሮችንና 6 ሮኬቶችን እንደያዙ ጉዟቸውን ዝመሩ = ሰተጻፈላቸው የግብጽ ደብዳቤ ዐፂ የሐንሰ ምንም ዐይነት መልስ ስለ አልሰጡ፣ አሁንም አራንድሮፕ አብድኤልራሂምን (አብዱልራሂም) የሚባለውን ልኮ፣ ዐፂ የሐንሰ ስለ ሰላም ጉዳይ የሚነጋገሩ መልዕክቶችን እንዲልኩ ቢያስጠይቅ፣ ስለአልላኩ፣ ጦሩ ጉዞውን ወደፊት ቀጥሎ እስከ መረብ ወንዝ ድረስ =

በቅርብ ጊዜ የታተመው ያፂ የሐንሰ ዜና መዋዕል፣ የዚህን የወረራና የጦርነት ጉዳይ እንደዚህ ሲል ያትታል “... ዐፂ የሐንሰ በነገሡ በአራተኛው ዓመት² ከግብጽ ኢስማኤላውላን መጥተው የአግኦኪ አገር የሆነችውን ሐማሴን የምትባለዋን ወረራ = በዚህ ጊዜ እስማኤላውያን የተባሉት ቱርኮች (ግብጻች) ወደ ሠፈሩበት ሐደው ሁኔታቸውን የሚሰልሉ ሰዎች ልከው፣ እነዚህ ሰዎች ወደ ንጉሣቸው ተመልሰው የቱርኮችን (የግብጻችን)፣ የፈረሶቻቸውን ብዛታቸውን፣ ጽናታቸውን ገለጡላቸው” ካለ በኋላ፣ ንጉሠ ነገሥቱ ዐፂ የሐንሰ “ኃይለኛ በሠራዊቱ ሰዓት አይደንም፣ ፈረሶችም በፈረሱ ጽናት አያመልጥም” ብለው ዐይናቸውን ወደሰማይ ሰቅለው፣ “ሕዝብህን ከጥፋት አድን፣ ርስትህንም ባርካት፣ ለኛ ለአገልጋዮችህ የማሸነፍ ኃይል ሰጠን” ብለው ጸልዮው ወደ ጦርነቱ ጉዞ መዝገሞቻቸውን ያመለክታል =³

በሙሴ ሼን የታተመው ሌላው የግዕዝ ዜና መዋዕል፣ በነገሡ ባምስተኛው ዓመት እስማኤላውያን... ብዙ መድፍና ጠበንጃ ይዘው ሠራዩ መጥተው ስለ ነበረ፣ ዐፂ የሐንሰ ይኸንኑ ሰምተው መረብን ተሻግረው ከእስማኤላውያኑ ጋር መሬት በደም እስከትታጠብ ድረስ ብዙ እልቂት አድርገው፣ ከጠላቶቻቸው አንድም ሳያስተርፉ መፍጀታቸውን ያመለክታል =*

1 Zewde G.S., The Process of Reun., pp. 139—140.
 2 Bairu Taffa, (ed.) A Chronicle of Emperor Yohannes IV, F. 140.
 3 Ibid. pp.
 * ወከነ ዓቢይ ተቃትሎ እስከነ ትትሐፀብ ምድር በደመ እስማኤላውያን ወተትላ ኩሉ አመ በባዓቱ ለገዳር ወኢያትረፉ አሐደ እምኔህ... Histoire de Yohannes IV—P 9—11 መረጃ በደም ታጠብች የግላው ቃለ አጋና ነው = በተለይ ደግሞ “አንድም ሳያስተርፉ ሁሉንም ፈጁት” የግላው የተለመደ ያባቶችን አጸጸፍ ሆኖ ነው እንጂ፣ ከዚህ ጦርነት የሸሸውም፣ የተግረከውም ብዙ ሙሆን የታወቀ ነው =

በምጥዋ የፈረንሳይ ቅንሲል ደሳርዜክ በዚሁ ጊዜ የፈረንሳይ መንግሥት መልእክት ይዞ ወደ ዐድዋ መጥቶ ከንጉሠ ነገሥቱ ጋር ሆኖ ሁሉንም ይመለከት ስለነበረ፣ ስለ ጉዞውና ስለ ጦርነቱ አገጥሞ መር በበኩሉ እንደዚህ ይላል = “... የሐንሰ በ2 ገዳር 1875 ዓ.ም. ቤተ መንግሥታቸውን ከጧቱ በአምስት ሰዓት ላይ በሰቀቁ ጊዜ ታላቅ የመሬት መናወጥ ተቀስቅሶ ከሸሎዳ ተራራ ላይ የተፈነቃቀለው የደንጊያ ናዳ እየተንከባለለ ከንጉሡ እግር ሲደርስ፣ ንጉሡ በግንባራቸው ተደፍተው ለሠራዊት አምላክ ሰግደው ቀና ካሉ በኋላ፣ ፈታቸውን ወደ ሠራዊታቸው መልሰው፣ “ይህ አስደንጋጭ ምልክት ዐረመኔዎቹ (ግብጻች) በጥንታዊቱ ኢትዮጵያ ተቀብረው ለመቅረታቸው አምላክ የሰጠው ምልክት ነው” ብለው ከተናገሩ በኋላ፣ ከዐድዋ የሦስት ሰዓት ጉዞ ራቅ ብለው ንጉሠ ነገሥቱ እንደ ሠፈሩ የጦር ሠራዊቱም ቁጥር ከያለበት ተለብሰበ ባንድ ጊዜ ከአንድ ሺ እስከ 70 000 መድረሱን፣ አቡነ አትናቴዎስም ከንጉሠ ነገሥቱ ጋር በመተባበር ጦርነቱ ቅዱስ ጦርነት ነው እያሉ ወታደሩን ግበረታታቸውን ይገልጻል = 1

ከዚህ በኋላ፣ የሁለቱም የጦር ሠራዊቶች ጉንደት ላይ ተያዩ = በዚህ ጊዜ አራንድሮፕ ግማሹን ጦር በጉንደት ትቶ ኮንት ዘኪ ወዳለ በት ወደ ከሳይ ዒቃ እንደ ተደባለቀ፣ ኢትዮጵያውያኑ ተጠግተው በኃይል ወጊያ ዝመሩ = እርሱም በመዝገብ የወጠነውን የማጥቃት ተግባር ትቶ ምቹ ሥፍራ ይዞ መከላከል ዝመረ = ነገር ግን፣ ኢትዮጵያውያኑ በነሻለቃ (ወደፊት ራስ) አሉላ፣ በነደጃች ሐገስ፣ በነደጃች ተሰማ የሚመራው ጦር ወታደሩን ስለ ፈጁበት፣ ከአለበት ሥፍራ እንደገና ለቆ ወደ ጉዳጉዲ ሸለቆ ተዛውሮ ያንድ ሰዓት ጦርነት እንደ ተደረገ ግብጻቹ ሙሉ በሙሉ ተሸነፉ = አራንድሮፕ ከጦርነቱ ሚዳ ላይ ሞቶ ተገኘ = ግማሹ ሲሞት ወይም ወደ ኋላው ሲሸሽ 150 ግብ ጸውያንና ሱዳኖች፣ 3 ዩዝባሽ (ያገር ተወላጅ የቅጥር ወታደር ሹማም ንት) ግማሹ ሲማረኩ አንዳንዶቹ በሸሽት አመለሙ =

ከኢትዮጵያ ወገን፣ በመዝገብ መሪያ መረብ አጠገብ በተደረገው ጦርነት 31 ወታደር ሲሞቱ 55 መቁሰላቸውን፣ በጉዳጉዲው ጦርነት 521 ሞተው 335 መቁሰላቸውን ደሳርዜክ ያመለክታል =²

ከዚህም አያይዞ ንጉሠ ነገሥቱ ከዓዲኳላ፣ “የምሥራች! ደስ ብሎ ኛል ደስ ይበልህ በእግዚአብሔር ችርነት ጠላቶቼን አሸነፍሁባቸው”

1 J. de Coursac, Le Regne de Yohannes, pp. 306.
 2 Ibid. 303—306 Zewde G.S., The process of Reun., pp. 140—143. L. dei Sabelli, Storia di Abyssinia, pp. 247—248.

የሚል የደብታ ደብዳቤ ለእሱ እንደ ላኩበት ፣ ደብዳቤክ ይገልጽና የጦርነቱን ሁኔታ ለመንግሥቱ በጻፈው ራፖርት ላይ ከኮሎኔል አሪን ድሩፕ ጋር ሆኖ ይዋጋ የነበረው ኮንት ዘኪ የሚባለው የአውስትሮ ሃንጋሪያን ተወላጅ በከሳድ ዲቃ በተደረገው ጦርነት ላይ ከፋኛ ቆስሎ በ8ኛው ቀን የርሱን (የደንብክን) ዐድዋ መገኘት ሰምቶ ሳይበላ ፣ ሕክምና ሳያገኝ በጣም ተጎሳቂሎ ፣ ቆስሎና ተልቶ በመዳፋም ፣ በጉል በቴም እየዳኸ ሲሔድ ከመንገድ አግኝተት እንደ ረዳውና በኋላ እንደ ሞተ ይገልጻል ።

ይኸ ሁሉ በሰሜን በኩል ሲደርስ ፣ በምሥራቅ በኩል ከዚህ በፊት እንዳወሰነው ፣ እነ አራንድሩፕ በጥቅምት ወር 1866 ዓ.ም. ላይ ወደ መረብ ሲጓዙ ሙንሲንጀር ፓሻ ከአለቃ ብሩ ጋር ሆነው በከ ዲቭ ኢስጣኤል ትዕዛዝ ከነበረበት ከሰንሂት ቀደም ብሎ በመስከረም ወር 1866 ዓ.ም. ላይ ወደ ምጥዋ ሔደ ፣ ከዚያ ወደ አውሳ ሌላ ጦር ይዞ ለመሔድ ተዘጋጀ ። ዝግጅቱም እንዳለቀ በጥቅምት ወር 1866 ዓ.ም. ወደ አውሳ ጉዞውን ዝመረ ። ዋናው አሳብ በሰሜን በኩል አራንድሩፕ ኃይሉን በዐፂ የሐንስ ላይ በሚያሳይበት በዚያው ሰዓት የአውሳን ፣ የራያንና የአዘቦን ፣ የወሎን ሕዝብ ቀስቅሶ በዚያ በኩል ዐልፎ ከምኒልክ ጋር ግንኙነት በማድረግና ለሸዋው ንጉሥ ማናቸውንም ስጦታና ተሰፋ ሰጥቶ ዐፂ የሐንስን በሁለት ወገን ከዐ ለማስጨ ነቅ ነበር ።

ዳሩ ግን ፣ ይኸን ዓላማውን ወደ ፍጻሜ ከማድረሱ በፊት ባለፈው እንዳነበብነው ፣ በሰሜን የዘመተው ጦር ጉዳጉዲ ላይ ተመትቶ መሪው ኮሎኔል አራንድሩፕ ራሱ በጦሩ ሜዳ ላይ እንደ ወደቀ ቀርቷል ። ስለዚህ ጠቅላይ ሚኒስትሩ ኑባር ፓሻ የጉንደቱን ውድቀት ገልጾ በዚያው ባለበት በአውሳ ግዛቱን አጠባብቆ እንዲይዝ እንጂ ፣ ወደፊት እንዳይገሠግሥ ከምኒልክም ጋር ግንኙነት ለማድረግ ጊዜው ምቹ ስለአልሆነ እንዲያቆየው ለሙንሲንጀር ደብዳቤ ልኮለት ነበር ። ሙን ሲንጀር ደብዳቤው በፍጹም ሳይደርሰው ፣ በሰሜን የዘመተው ጦር መሸነፋንም ሳይገነዘብ ፣ የአሰል ሐይቅ በሚገኝበት ቦታ አድርጎ በአገሩ ባላባት እየተመራ ሲጓዝ ስለ መሸበት ፣ ከታጁራ ዐርባ ኪሎ ሜትር ራቅ ብሎ ከሚገኘው ቀበሌ ከነጓዙና ከነጦሩ አብሮ ሠፈረ ። ባላባ ቱም ፣ እነ አለቃ ብሩም አብረውት ነበሩ ። በኅዳር ወር እጋማሽ ላይ የበረሃ ጉዞ አድክሟቸው ሁሉም በተኛበት ሰዓት ከሌሊቱ በዘጠኝ ሰዓት¹ ላይ በርከት ያሉ የደንከል ሰዎች በደፈጣ በድንገት ደርሰው

ወጉዋቸው ። በጭለማው ሰዓት ድካም የተሟናቸው ወታደሮች እንደ ሚገባ ሳይከላከሉ ብዙዎቹ አለቁ ። አደጋውን በጥሩምባ ሊያሰሙ የሚገባቸው አስቀድመው ስለ ተመቱ ምንም ማድረግ አልተቻለም ።

ሙንሲንጀር ፓሻም ከባለቤቱ ጋር በሠፈሩ መካከል እንደተኛ በነዚህ በደንከሎቹ ተከበበ ። በጠበንጃም ፣ በሽጉጥም እየተከላከለ ከወራሪዎቹ መካከል ሲይዙት የሞከሩትን ሦስቱን ከገደለ በኋላ አንዱ ደንከል ጭንቅላቱን ሌላው ትከሻውን በጎራዴ ደብድበው ከጣሉት በኋላ ፣ በጦር ጨቅጭቀው ገደሉትና ሕይወቱ በዚህ ዐይነት ተፈጸመ ። ባለቤቱና ላንፍሬዲ የሚባለው ከርሱ ጎን ሕይወታቸው ዐለፈ ።


ከተከተለው ጠቅላላ ጦር 155 ግብጻውያንና 500 የደንከል ተወላጆች¹ ሞተው የተረፉት 73 ሱዳኖች 73 ዐረቦች (ግብጻኞች) ከአራት የጦር መኮንኖች ጋር ጭለማውን ተገን አድርገው ሌሊቱን በመሸሽ ከዚያም ቀን በመደበቅ ሌሊት በመጓዝ ከ8 ቀን በኋላ ታጁራ ገብተው ነፍሳቸውን አዳኑ ።²

በዚህም የሌሊት አደጋ ብልጡ አለቃ ብሩ ሸሽተው ከወንዝ (አዋሽ) ውስጥ ተደብቀው በነጋታውም በሕይወት ያሉትን ሱዳኖች ፣ ቁስለኞቻቸውን ትተው ፣ ከርሳቸው ጋር ወደ ታጁራ እንዲሸሹ አባብ ለው “እሺ” አሰኝተው ፣ ሱዳኖቹ አለቃ ብሩን ተከትለውና በሕይወት የተረፈውን አንድ መኮንን በቃሬዛ ተሸከመው ታጁራ (ቱጎሪ) በደሀና እንዳደረሱዋቸው ኩርሳክ በጻፈው መጽሐፍ ያረጋግጣል ።³ ነገር ግን ፣ በሌላ መጽሐፍ የአለቃ ብሩ በዚህ ጊዜ መሞታቸው እንጂ ማምለጣቸው አልተመለከተም ።⁴

1 ዝኒ ከግሁ የሙንሲንጀር ወታደሮች በጠቅላላ 361 ብቻ እንደ ነበሩ ገልጸዋል ።
2 L. Sabelli, Storia di Abyssinia pp. 245—246.
Zewde G.S., The process of Reun., pp. 144—147.
A. Wylde, Modern Abyssinia, pp. 14—46.
3 J. de Coursac, Le regne de Yohannes, pp. 314—316.
4 S. Rubenson, The Survival of Eth. Indep., p.372

1 ዘውዴ ገ/ሥላሴ በገጽ 63 ደንከሎች ጥቃት የሰነዙት ጠዋት መሆኑን ገልጸዋል ።

የኢትዮጵያ የጦር ሠራዊት ከግብጽ ወራሪ ወታደሮች ጋር
 የተዋጋባቸውን የጉንደትን፣ የጉንዳጉንደን፣ የጉራዕን
 ቀይሕጭር ቦታዎች የሚያሳይ ካርታ



የኢትዮጵያ የጦር ሠራዊት ከግብጽ ወራሪ ወታደሮች ጋር የተዋጋባ
 ቸውን የጉንደትን፣ የጉንዳጉንደን፣ የጉራዕን፣ የቀይሕጭርን፣ ቦታዎች
 የሚያሳይ ካርታ ።

ምዕራፍ ዐሥራ ሁለት

ሁለተኛው ጦርነትና የኢትዮጵያ ድል አድራጊነት

የመዝናኛው የጉንደት ጦርነት በኢትዮጵያ አሸናፊነት እንደ ተፈጸመ ዐፄ ዮሐንስ በድል አድራጊነታቸው በመጠቀም ወደ በጎስም፣ ወደ ምጥዋም አልተጓዙም። ወደዚያ ለመሔድም ብዙ የሚገጥሟቸው ችግር ነበር። አንደኛው ቁጥሩ መጠነኛ ቢሆንም የግብጽ ጦር በበጎ ስና በምጽዋ ወደብ ይገኝ ነበር። ሁለተኛ ከሃምሳ እስከ ሰባ ሺ የሚደርስ ጦር እንደያዙ ከደጋው በሐማሴን ዐልፈው ወደ ቆላው ወደ ምጥዋ ቢወርዱ ለዚህ ሁሉ ሠራዊት ከነክብቱ የሚበቃ የእህልም፣ የሣርም፣ የውሃም ስንቅ ይቸግራል።

ስለዚህ፣ የመዝናኛውን ድል እንዳገኙ ወደፊት ገፍተው ወደብ በመያዝ ከሌሎቹ መንግሥታት ጋር ጠብ እንዳይፈጠር ጉዳዩን ዓፄ ኳላ ላይ ከመኳንንቶቻቸው ጋር መክረው፣ ዘክረው ሁሉንም ትተው ወደ ዐድዋ ተመልሰው ኢስማኤል በቀድሞው ወሰን እንዲቆም እንድ ደብዳቤ፣ እንደዚሁም ለንግሥት ቪክቶሪያ ሌላ ደብዳቤ ጽፈው ላኩ። ለንግሥት ቪክቶርያ በጻፉት ደብዳቤያቸው ላይ፣ አላግባብ የግብጽ ጦር አገራቸውን ወር በአልሞት ባይ ተጋዳይነት ተዋግተው ማሸነፋቸውን፣ ኢስማኤልን “እንተም ከአባቶችህ አትበልጥም፣ እኔም ከአባቶቼ አላንስምና ባገርህ ረግተህ የያዝኸውን አገሪን ልቀቅ” ቢሉት እምቢ ብሎ መዋጋቱን፣ እርሳቸው ለንግሥት ቪክቶሪያና ለሌሎቹም ኃያላን የሚጽፉትን ደብዳቤ ምጥዋ ላይ መንሲንጆር ቀዶ እየጣለ፣ በዚህ ፈንታ እርሳቸውን ጥፋተኛ ለማድረግ እርሱ እንደልቡ እየጻፈ መላኩን በዝርዝር ጽፈው፣ በዚያው በአገልጋያቸው በገፍኔራል ኪርክ ሃም እጅ ልከው ነበር። ነገር ግን፣ አሁንም የግብጽ ባለሥልጣኖች ምጥዋ ላይ መልክተኛውን 6 ወፎ አስረው አስቀምጠውት በመጨረሻ በሕመምና በችግር ተጉላልቶ ለመሞት በቅቷል።

በግብጽ በኩል፣ በጉንደቱ መሸነፍ የነኮሎኔል አሬንድሮጥ መሞት በካይሮ እንዳይሰማ በጥብቅ ተከለከለ። በዚህ ፈንታ የግብጻች በኢትዮጵያውያን መሸነፍ ውርደት ስለሆነ፣ ዐፄ ዮሐንስን እንደገና በመውጋት በደንብ ትምህርት ሰጥቶ ለመቅጣት የሚችል እና ያለፈውን መሸነፍ

ተቀብሎ የግብጽን የተዋጊነት ዝና የሚመልሱ ከፍ ያለ የጦር ድርጅት በትጋት ይካሄድ ዝመር = በግብጽ ባለሥልጣናት ዘንድ ይኸን የወ ስለ ራሳቸውን የማኩራራት፣ ኢትዮጵያን በዝቅተኛ ደረጃ የመገመት ስሜት የሚያሳድርባቸውን ምክንያት በሁለቱ ቤተ መንግሥቶች (በካይሮና በመቀሌ) እና በሁለቱ ሕዝቦች መካከል ያለውን የሥልጣኔ ድርጅት፣ የወታደራዊ ትጥቅና የጦር መሣሪያ ልዩነት በመገመት መሆኑ ጥርጥር የለውም = ይሁን እንጂ፣ በሁለቱ ሕዝቦች መካከል የነ በረውን የተዋጊነት መንፈስ በተለይ ጦርነቱ የሚካሄድበት ሠፈር ለኢትዮጵያውያኑ ቀና፣ ለግብጻዊ አደናጋሪ መሆኑን የግብጻዊ መሪዎች በነርሱም ውስጥ ያሉት የፈረንጆቹ አዝማች ሊገመገሙት አልቻሉም ።

ስለዚህ፣ በኩራት መንፈስ እንደ ተከበቡ አዲስ ለሚዘምተውና ቁጥሩ 15000 ለሚደርሰው ጦር የበላይ አዝማች፣ የግብጽ የጦር ኃይል ጠቅላይ አዛዥ፣ መሐመድ ራቲብ ፓሻ ተሾመ = ለርሱም ጅፍ እፍ ስታፍ (ኤታ ማጥር) ሆኖ በምክትልነት የሚረዳው የአሜሪካኑ ተወላጅ ገረገራል ዊ.ዊ. ሎሪን ተመደበ = ከነዚህም ቀጥለው ዊሊያም ማክዳይና ቻርልስ ፈልድ የሚባሉ ኮሎኔሎች ተጨመሩ ።¹ ከነዚህም ጋር ከጀርመን የጦር ትምህርት ቤት ሠልጥና የተመረቀው ልዑል ሐሰን የሚባለው የራሱ የኢስማኤል ልጅ ተመደበ ።

በዚህ ዐይነት፣ ካይሮ ላይ ዝግጅቱ በጎዳር ወር ላይ እንዳለቀ እንደ አውሮፓውያን አቆጣጠር ታኅሣሥ 5 ቀን 1875 ዓ.ም. ከንጉሡ ከኢስማኤልና ከጠቅላይ ሚኒስትሩ ለራቲብ ባሻ በዝርዝር የተሰጠው መመሪያ “የሐንስ ባለፈው ጦርነት ባሳዩት ድፍረት ምክንያት ሠራዊታቸውን በማፈራረስ ከሚሰጣቸው የበቀል ቅጣት ጉን ንጉሡ ከተመቱ በኋላ ግብጽ በምትፈልገው ዐይነት የዕርቅ ድርድር እንዲቀበሉ ማድረግ፣ ምናልባት ወደ ሐማሴን መጥተው የግብጽን ጦር ለመግጠም የፈሩ እንደሆነ እዚያው አሉበት እከተማቸው ዐድቆ ድረስ ሔዶ በመምታትና የውስጥ ባላጋራዎቻቸውን በዚያው ሰዓት በማበረታታት የግብጽን ገዥነት ከመረብ ምላሽ እንዲጸና ማድረግ” የሚል የትምክህትና የኩራት አሳብ ይገኝበታል ።

በዚህ ጊዜ፣ የጦር ወታደሩ ቁጥር ከ15000 ወደ 20 000 ከዚያም እንደ ሁኔታው እየታየ ወደ 25 000 ከፍ እንደሚል ተነግሮት ጠቅላይ

1 ዘውድ ገ/ሥላሴ በገጽ 151 ከጀኔራ ሎሪንግና ከሁለቱ ኮሎኔሎች ሌላ ስድስት አሜሪካውያን መኩንኖች እንደነበሩ ገልጿል ።

አዛዥ ከነጦሩ ጉዞውን ወደ ምጥዋ ዝመረ = በ1875 እ.ኤ.አ. በታኅሣሥ ወር መጨረሻ ላይ ምጥዋ የገባው የግብጽ ጦር፣ በጥር ወር ላይ ከምጥዋ ወደብ ለቆ ወደ ደጋው ወደ አሥመራ ወጥቶ ጉራዕ ደረሰ ። ጉራዕ ከአሥመራ ወደ ደቡብ ምሥራቅ ሲል ዐርባ ኪሎ ሜትር ላይ የሚገኝ የመንደር ከተማ ነው = ከግብጽ የጦር ሠራዊትም ጋር ብዙ የሱዳንና አዲስ የተቀጠሩ የአገር ተወላጅ ወታደሮች “ባሽቡዙክ” ነበሩ = ከሁሉም የበለጠ ከግብጻዊ የራሰነት ማዕረግ የተቀበሉት የሐጸጋው ባላባት ወልደ ሚካኤል ሰሎሞን የፈረሰ ሰማቸው አባ ጉሚዳ ስለሚገኙ፣ ጦርነቱ እንደ ተዝመረ ብዙ መኳንንት እንደሚገቡላቸው በግብጻዊ በኩል ተሰፋ ተደርጎ ነበር ።

በዚህ ዐይነት፣ ዐዲ የሐንስ “እዩልኝ! ጥፋተኛውን መርምራችሁ ፍረዱ” እያሉ ለንግሥት ቪክቶሪያና ለሌሎችም የአውሮፓ መሪዎች በመጻፍ የለመኑት፣ “አንተም ካባቶችህ አትበልጥ፣ እኔም ከአባቶቼ አላንስምና በየአገራችን ረግተን ወዳጅነታችንን እንደ ቀድሞው እንቀጥል” እያሉ ለከዲቭ ኢስማኤል በደብዳቤ ያሳለቡት ምንም ዐይነት ውጤት ሳያገኝ መቅረቱንና በዚህ ፈንታ የግብጽ ጦር ከቀድሞው በበለጠ እኳኋን ተዘጋጅቶ በራቲብ ፓሻ እየተመራ እንደገና መጥቶ ጉራዕ ላይ መሥፈሩን ሲመለከቱ በበኩላቸው እርሳቸውም፣ “የአጋርና የኢስማኤል ልጆች ኢስማኤላውያን፣ ሞዳባውያን፣ ኤዶማውያን የተቀደሰችውን አገራችንን ለመውረር ሕዝባችንን ባሪያ አድርገው ለመግዛት መጥተውብናል፤ ሁላችሁም ስለ አገራችሁና ስለ ሃይማኖታችሁ ጠላትን መመከት አለባችሁ” በሚል ዐዋጅ ሠራዊታቸውን ከቀሰቀሱ በኋላ፣ ከከተማቸው ከዐድቆ የመዝመሪያ ጉዟቸውን ወደ እንደርታ አድርገው ሰውም፣ ስንቅም፣ ገንዘብም ከሰበሰቡ በኋላ ተመልሰው በጉንደትና በአዲኳላ አድርገው ወደ ጉራዕ አመሩ = የተከተላቸው የጦር ሠራዊት ቁጥር ከ15 000 እስከ 70 000 ሲደርስ¹ ከዚህ ከዐሥር እንዲባለጠበንጃ እንደ ነበርና ከንጉሡ በታች ሆነው ጦሩን ይመሩ የነበሩት ራስ ባርያው እንደነበሩ በየመጽሐፉ ተመልክቷል = የግብጽ ጦር ግን፣ ቁጥሩ ከ15 ወይም ከ20 000 ላይ ቢመደብም፣ ሁሉም ባለጠበንጃ ሆኖ በሥነ ሥርዓትና በደንብ የታጠቀ ነበር = መሪዎቹም በደንበኛ የጦር ትምህርት ቤት የሠለጠኑ ነበሩ ።

በዚህም ጊዜ፣ ራቲብ ፓሻ በጉራዕ ምሽጉን እየሠራ ዐርባ የሚሆነውን መድፍና ዐሥር ሮኬት በያለበት ጠምዶ፣ ከዚህ ቀደም

1 ሀርዳድ ግርከስ የሠራዊታቸውን ቁጥር እስከ 200,000 አድርሶታል = ከሁሉም ጠቅላላው 50,000 ወታደር ሆኖ ከዚህ ውስጥ 3,000 ፈረሰኛ፣ 6,000 ባለጠበንጃ ያለው የሚመስል ነው ።

ገርጌራል ናፒየር ወደ መቅደላ በዘመተበት ሰዓት ለኢትዮጵያ መኳንንት፤ “የአንግሊክ ጦር እስረኞችን ለማስፈታት ሲል ከቴዎድሮስ ጋር ብቻ ከመዋጋት በቀር በምንም ዐይነት አገራችሁን አንፈልግም” ብሎ ያወጀውን እንደ ምሳሌ በመውሰድና በመጠቀም፤ አሁንም መኳንንቱን ከንጉሡ ከዐፄ ዮሐንስ ለመለየት ሲል፤ “እናንተን ከሚጨቁት፤ የሰውን መብትና የሃይማኖትን ነጻነት ከማይጠብቁት ከዐፄ ዮሐንስ ጋር ከመዋጋት በቀር እናንተንም፤ አገራችሁንም አንፈልግም” የሚል ዐዋጅ ባልተጣራ አማርኛ አጽፎ በንባብ አሰማ። ምንም እንኳን እርሱ በያዘው አውራጃ አንዳንድ መኳንንትና ሸኮች ቢገቡለት፤ የቀረው ባፄ ዮሐንስ በኩል ያለው ከርስቲያናዊው ጦር ከነመኳንንቱ ጎብረቱን አላላም።

ቢሆንም፤ ባለፈው በጉንደቱ ጦርነት የደረሰውን የመሸነፍ ውርደት ያውቃልና ራቲብ ፓሻ ቁጥሩ የበረከተውን የኢትዮጵያን ጦር በሚዳ ላይ ፊት ለፊት መግጠሙ አደገኛ መስሎ ስለ ታየው፤ እላይ እንዳልነው ደንበኛ ምሽግ በጉራዕና በቀይህ ኮር አሠርቶ በዚያ ላይ መድፋንና ጠበንጃውን ደግኖ እንዲቀመጥ ወታደሩን አዞ ስለ ነበረ፤ ኢትዮጵያውያንም ወደምሽጉ ሔደው መውጋቱ አደጋ መሆኑ ስለ ገባቸው፤ ሁለቱም ቅርብ ለቅርብ እየተያዩ ሳይዋጉ ብዙ ጊዜ አሳለፉ።

በመጨረሻ ግን፤ የጦርነቱ ጊዜ መራዘም ለሁለቱም ወገን ተዋጊዎች በስንቅና በውሃ ረገድ ብዙ ጉዳት የሚያስከትል መሆኑ ተሰማቸው። በተለይ በማገር ሐሰን ጉትጉታ የግብጽም ጦር ከምሽጉ ወጣ እንዲልና ያፄ ዮሐንስም ጦር ከሠፈረበት በታ እንዲንቀሳቀስ ተደረገ። ያፄ ዮሐንስ ጦር ተነቃንቆ ባምስት መሥመር ሲንዝ የሁለቱ ወገን የጦር ሠራዊት በመጋቢት 7 ቀን 1868 ዓ.ም. ውጊያ ገጥመው ለአራት ሰዓት ያህል እንደ ተዋጉ ወደ መጨረሻው በሚዳው ላይ ጦርነት አበሾቹ ማጥቃት ሲዝምሩ ግብጾቹ ወደየምሽጋቸው እየሮጡ መግባት ዝመሩ። በዚህም ጦርነት ኢትዮጵያውያንን በመናቅ ከሚዳ ወጥቶ መዋጋትን የተመኘው ማገር ሐሰን ኢሰማኤል ወዲያና ወዲህ እያለ በጉብዝና ተዋግቶ ነበር ይባላል። ቢሆንም፤ አደጋውን ሲያዩ ተዋጊውን አጋልጠው ከወታደሩ ቀድመው ወደ ምሽጉ የገቡ ዋናው አዝማች ራቲብና አሰን ናቸው ተብሎ መሳለቂያ ሆነዋል።¹

ነገር ግን፤ የኢትዮጵያ ወታደር እስከ ምሽጉ ድረስ እየተከታተለ ብዙውን የግብጻውያንን ወታደር በፈጆ መጠን፤ ግብጾቹም በተለይ በምሽግ ያሉት በረሚንግተን ጠበንጃና በክሩፕ መድፍ እንደ ልብ እየተኮሱ ብዙውን የኢትዮጵያ ወታደር ፈጅተውታል። በዚህ ዐይነት በሚዳ የተሰለፈው የግብጽ ጦር ቢሸነፍም፤ በምሽግ ያለው ወታደር ሁለት ቀን በመመከቱ ሊደመስስ አልቻለም።

በዚህ ጦርነት ከግብጽ ወገን በሚዳ ግንባር ከገጠመው ከ5 ወይም ከ6000 ወታደር መካከል ሕይወቱ ተርፎ የተመለሰው ቁጥሩ ከ2.500 የማይበልጥ ሲሆን፤ የሞተውና የተማረከው የግብጽ ጦር ቁጥሩ እስከ 3500 ይደርሳል። ከምሽጉ ወጥቶ የተጠመደው 20 መድፍና 13000 ረሚንግተን ጠበንጃ በብዙ ሺ ከሚቆጠር ጥይት ጋር በኢትዮጵያውያን እጅ ተማረከ። ቢሆንም፤ በምሽግ ያለውን ጦር አጥቅቶን መድፋን እንግርካለን በሚል ዓላማ ተነሣሥተው ወደ ምሽጉ የተጠጉ ቁጥራቸው ከ3.500 እስከ 4000 የሚደርስ ኢትዮጵያውያን ሞቱ፤ 1000 የሚሆኑ ቆሰሉ። የተማረከ ግን አንድም ኢትዮጵያዊ የለም። ሐጋይ ኡርሊክ የሚባለው ጸሐፊ በዚህ ጦርነት አቡነ አትናቴዎስ መቁሰላቸውን ያወሳል።¹

በዚህ በጉራዕ ጦርነት ከ5.200 የግብጽ ወታደር ውስጥ የተረፈው 400 ብቻ ሲሆን፤ የቆሰሉ 1600፤ የሞቱ 1000፤ የተማረኩ 2.200 መሆናቸውን ዳወ የሚባለው የፈረንሳይ ጸሐፊ በበኩሉ መዝግቦት ይገኛል። ይኸው ጸሐፊ ከኢትዮጵያውያን ወገን ከዘመተው 50000 ከሚሆን ጦር 5000 የሞተና የቆሰለ ሆኖ ግማሹም ዘማች ከውጊያው ላይ ብዙ የምርኮ መሣሪያና ዕቃ ስለአገኘ፤ የማረከውን እየያዘ ያለ ስንብት ወደያገሩ ስለ ተበተነ፤ ከዋናው ከጉራዕ ጦርነት በኋላ ምሽጉንም መደምሰስ ካስቸገረ ወዲህ፤ በንጉሡ አጠገብ የተገኘው ጦር አጋማሹ ብቻ፤ ማለትም 25000 ብቻ እንደነበረ አስገንዝቧል።² ከኢትዮጵያውያን ወገን የተዋጉትን፤ የሞቱትንና የቆሰሉትን፤ ባገራችን በኩል በትክክል የሚገልጽ ጽሑፍ የለም። ጦርነቱ ራሱ በደንብ ተዘርዝሮ አይገኝም። አለቃ ለማ ኃይሉ በዚህ በጉራዕና ባለፈውም በጉንዳጉንዲ ጦርነት ላይ አባ ጉራጌ የሚባሉ ክጉራጌ አገር መጥተው አንኮበር

1 L. Dei Sabelli, Storia di Abyssinia - Vol. PP. 248—251.
Douin, Histoire dun' regne du Kedive Ismael, Rom. III. PP. 944—55.
S. Rubenson, The Survival of Ethiopian Independence, PP. 322-329
Zewde G.S., The Process of Reun., P. 154—170

1 H. Erlech, A Political Biography of Ras Alula, pp. 60—61.
2 በአንደኛውና በሁለተኛው ጦርነቶች የተመለከቱትን አገዛዥ በማብሳትም ሆነ በመቀነስ የተለያዩ ታሪክ ጸሐፊዎች የተለያዩ ቁጥሮችን አስፍረዋል።
G. Douin, Histoire du' Regoe du Kedive Ismael, pp. 832—962.

የኖሩ፡ በኋላ ከአንኮበር ዐድዋ ሔደው የነበሩ መነኩሴ፡ “በይው—የት ግሬዋ ልጅ በይው የትግሬዋ ልጅ!” እያሉ ወዲያና ወዲህ እየተፈና ጠሩ ማዋጋታቸውን ጠቅሰውለታል።¹ የዚህን የጉራዕን ጦርነት ብዙ የውጭ አገር ሰዎች ከዚህም ለየት እያደረጉ ሲተነትኑት እላይ እንዳልነው፡ ባገር ተወላጅ እጅ ተጽፎ ወደ ዘመናችን የተላለፈው በጣም ባጭሩ ነው።

በቅርብ ጊዜ የታተመው ያዲ ዮሐንስ ዜና መዋዕል፡ በራሱ የቃለ አጋኖ አነጋገር “በሁለተኛው ጦርነት፡ ውጊያው የባለ ሆኖ ዓለም ከተፈጠረ ዝምሮ፡ ሆኖ የማያውቅ ጦርነት መደረጉን፤ የመድፋና የጠበንጃው ጨኸት እንደ ክረምት ነጉድጓድ እየጮኸ፤ ሕዝቡ፡ ሰማይ ወድቆ የመሬትን መሠረት ያናወጠው እንደ መሰለው፤ ጥይት እንደ በረዶ በመዝነቡ ሰጢ መደበቂያ ሥፍራ እንዳጣ ካመለከተ በኋላ፡ በመጨረሻ ንጉሠ ነገሥቱ ከፈረሳቸው ላይ ወጥተው ሕዝባቸውን በንግግር አበረታትተው ሲቀድሙለት፡ ሠራዊቱ የንጉሡን የልብ ጽናት በመመልከት ወደ ጦርነቱ ገብቶ የእስማኤላውያኑን አንገት አንድም ሳያስተርፍ እየቆራረጠ መጨረሱን ሲያወሳ የጦርነቱን ዓመትና ቀን፤ የሠራዊት ቁጥር፡ የሞተውንና የቆሰለውን፡ ከጠላትም ወገን ሆነ ከኢትዮጵያም ወገን የሆነውን ዝርዝሩን አይሰጥም።² በሙሴ ሼን የታተመውም ከዚህኛው አሳጥሮ በጥቂት መስመሮች ጠቅሶት ያልፋል።³

የሆነ ሆኖ፡ በዚህ በሁለተኛው ጦርነት መሸነፍ ጉን በዋናው የግዛት አቀንቃኝ በነበረው በወርነር ሙንሲንጆር ሞት ሳቢያ ከካይሮ እስከ ዛንዚባር ወይም ከሚዲተራኒ ባሕር እስከ ሕንድ ውቅያኖስ ድረስ ሊዘረጋ ታስቦ የነበረው ሰፊው የኢስማኤል የቄሣር ግዛት የምኞት ዓላማ ከሸፈ። የመገናኛው ድል አድራጊነታቸውን እንደ ጥፋት ቆጥሮት ዐፄ ዮሐንስን በደንብ ሲቀጣ ተዘጋጅቶ የመጣው ሁለተኛው የራቲብ ፓሻና የልዑል ሐሰን ጦር ራሱ ተቀጣ። ኢስማኤል ለሦስተኛ ጊዜ ሊሳሳት ስላልፈለገ፤ ሦስተኛ ጦር ለመላክ

1 መንግሥቱ ለማ፡ መጽሐፈ ቅዝታ ዘአለቃ ለማ ኃይሉ፡ ገጽ 167-170 ።
2 ወባሕቱ በዳግማይ ጸብዕ ጸንጋ ተባዕስ ወኮነ ዓቢይ ቀትል ዘኢኮነ ከማሁ እም ተፈ ጥረ ዓለም እስከ ይእኪ እስመ ድምፀ መድፍዕ ወመንገድ ተመሰለ ከመ ነጉድጓድ በወርነ ከረምት ። በ አለ መሰሎሙ ጸድፈ እምርዕሱ ወንሕለ መሠረተ ምድር በታ ሕቱ ። አሚሃ ተሐጥኦ መካነ ተጋብኦ ወተሠውሮ እስመ ይዘንም አረር ከመ በረዶ ... አሚሃ ወጽኦ የሐንስ ላዕለ ፈረሱ ። ወአስተጻነአሙ ለሕዝቡ ... ወሶበ ርአዮ ሠራዊተ ንጉሥ ጥበግተ ልቡ ለዮሐንስ ... መልሑ አሰይፍቲሆሙ ወመተሩ ከሳ ውዲሆሙ ። ወከመዝ ኃልቄ ወኢተርፈ አሕዱ እምውሰቲቶሙ ... ገጽ 140-141
3 M. Chainé, Histoire du Regne de Yohannes IV, PP. 10-11.

አልቃጣም ። ሁሉንም አመዛዝኖ “እንግዲህ በቃን” ብሎ ጦረኛ የመሰለው መሪ ሰላማዊ ሆኖ፡ የሰላም ደብዳቤ በመጻፍ መሸነፉን ለመደባበቅ ይሞክር ዝምር።

ከዚህ ድል ቀጥሎ ያለው ውዝግብ የዕርቁ ጉዳይ ነበር። የተረፈውን ጦር፡ በምሽጉ ውስጥ የነበረውን እንደ ያዘ፤ ጠቅላይ አዝማቼ ራቲብ ፓሻ እንደ ምክትሉ የሚቆጠረውን ዋናውን ጸሐፊ መሐመድ ሪፋት ቤይ የሚባለውን ላክ ። እሱም ምንም ሳይፈይድ ተመለሰና በርሱ ፈንታ ዐሊ አል ሩቢ የሚባለው የዕርቁን ድርድር ከራቲብ ፓሻ በጽሑፍ ይዞ ወዳጄ ዮሐንስ መጣ። ከራቲብ በኩል የቀረበው ድርድርም፡—

- 1ኛ/ ሁለት ጊዜ በተደረገው ጦርነት ከግብጾቹ የተወሰደው (የተማረከው) የጦር መሣሪያ እንዲመለስ።
- 2ኛ/ ምርኮኞቹ ተለቀው ወደ ግብጽ እንዲመለሱ።
- 3ኛ/ በሁለቱ መንግሥታት መካከል ነጻ የንግድ ልውውጥ እንዲደረግ የሚል ነው።

ለዚህ ድርድር፡ ዐፄ ዮሐንስ በበኩላቸው የሰጡት መልስ፡ “የቦጎስን ግዛት ለቃችሁ ወደ ነበራችሁበት (ወደ ምጥዋ ወደብ) ተመለሱና እኔም ምርኮኞቹን እለቃለሁ። ነጻ ንግዱንም እፈቅዳለሁ፤ የተማረከው የጦር መሣሪያ ግን እይመለስም” ብለው መልስ ከሰጡ በኋላ፡ የዚህን ጉዳይ ተነጋግረው እንዲጨርሱ የእንግሊዝ ቋንቋ ዐዋቂውን ሊቀ መኳስ ምርጫ ወርቄን ወክሎ ። ይኸው ጉዳይ ውሳኔ ሳያገኝ ከግብጾች ጋር ተደርበው የነበሩት ደጃዝማች ወልደ ሚካኤል ሐማሴንን ዘራርፈው ዐፄ ዮሐንስን በመፍራት ወደቆላው ወደ ዓይሊት ሸሹ። በምጥዋ በግብጾች እጅ ታስሮ የነበረው ያዲ ዮሐንስ ባለሚልና መልክተኛ ዠራራ ኪርክሃም ታሞ እንደ ዕብደት አድርጎት መሞቱ ተሰማ። የስምምነቱም ጉዳይ በየምክንያቱ ስለ ተራዘመ፤ ዐፄ ዮሐንስም በጦር ኃይል የግብጽን ጦር ከቦጎስም፤ ከሐባብም የማባረሩና ወደምጥዋ መዝመቱ ስለ አልተመቻቸው፤ ለሐማሴኑ ግዛት ደጃች ኃይሉ እባ ሐባል የሚባሉትን የራስ ወልደ ሚካኤልን ዐይነተኛ ባላ ንጣ ሾመው ወደ ከተማቸው ወደ ዐድዋ ተመለሱ። ዝርዝር ሁኔታው ወደፊት ይገለጻል።

የዐፄ ዮሐንስን ወደ ዐድዋ መመለስ፡ ለዚህ ጦርነት ተሰልፎ የነበረውም ዋናው ጦር መበተኑን ራቲብ ፓሻ ሲያውቅ እንደገና ወደ ሐማሴን መግፋት ዝምረ። በርሱም የተደገፉት ደጃች ወልደ ሚካኤል በዐፄ ዮሐንስ የተሾሙትን ደጃች ኃይሉን በሐምሌ ወር ጸሐዘጋ ላይ

ወግተው ማርከው ገደሏቸው ። ቢሆንም እላይ እንዳልነው ፣ የግብጹ መሪ ኢስማኤል ፓሻ በአገሩም ፣ በውጭም ብዙ ችግር ስለ ገጠመውና በእርግጥም ከዐፄ ዮሐንስ ጋር ስምምነቱ እንጂ ፣ ጦርነቱ አለመጥቀሙን ስለ ተረዳ ፣ በመጨረሻ ለወልደ ሚካኤል የበቃ እርዳታ አታደርጉ የሚል ትእዛዝ ለራሱ ፓሻ ላከ ። ወልደ ሚካኤል ከሁለት የወደቀ ዛፍ ሆኑ ። በዚህ መካከል ፣ ዐፄ ዮሐንስ ለሻለቃ አሉላ እንግዳ ከመረብ ወዲያ ያለውን ግዛት ከራሱነት ማዕረግ ጋር ሰጡአቸው ። አሉላም ወደ ግዛታው እንደ ደረሱ እስካሁን ከግብጾች ጋር የነበሩትን ደጃዝማች ወልደ ሚካኤልን በመልዕክት አባብለው በማስገባት ፣ ደብረ ታቦር ወስደው ከንጉሠ ነገሥቱ ጋር አገናኙአቸውና ዕርቀ ሰላም ወረደ ።

በንጉሠ ነገሥቱ ፈቃድ ፣ ወልደ ሚካኤል የራሱነት ማዕረግ አግኝተው ከራስ አሉላ ጋር ወደ ሐማሴን ተመልሰው በቦንስ እንዳሉ “እንደገና ከግብጾች ጋር በምስጢር ይላላካሉ” በሚል ሰብብ በራስ አሉላ ትዕዛዝ ታስረው ወደ መቀሌ ተላኩ ። ከዚያም በንጉሠ ነገሥቱ ትዕዛዝ ወደ አምባ ሰላማ ተራራ ተልከው ተግዘዋል ። በኋላም ነጻ ሆነው በሽምግልናቸው ወራት የዐድዋንም ጦርነት ተካፍለዋል ።

ግብጾች በሁለቱም ጊዜ ጦርነት በጠቅላላው ከ12 እስከ 13000 ሰው ስለ ሞተባቸው ፣ 39 መድፍ ፣ 15000 ጠበንጃ ፣ 40000 በቅሎና ግመል ስለ ተማረኩባቸው ፣ በገንዘብም ረገድ ከግማሽ ሚሊዮን ስተር ሊንግ በላይ ስላወጡ ፣ ከእንግዲህ ወዲያ የጦርነቱን ነገር እርግፍ አድርገው በመተው ከሐማሴን ፣ ከአካላ ጉዛይና ከሠራዩ ተጠቅለው ወደ ምጥዋ ወደብ ገብተው የወደቡን ሥራና አስተዳደር እያጠባበቁ ተቀመጡ ። የክርስቲያን ይዞታ የሆኑትን እነዚህን አውራጃዎች ሲለቁ በጉስና ሐባብ ግን በእጃቸው እንዳለ ቆዩ ።

የግብጽ ባለሥልጣኖችና ራሱ ከዲቭ ኢስማኤል በነበራቸው የንቀት መንፈስ የመዝናዎቻቸውን ጦርነት ውጤት እንደ ደበቁ ሁሉ ፣ ያሁኑን የሁለተኛውን የጦርነት ውርደት ሕዝባቸውም ፣ የውጭ አገር ሰዎችም እንዳያውቁ የበለጠ ይጣጣሩ ነበር ። ወሬውን ሰምቶ ፣ ከምጥዋም ከሱዳንም ወደ ካይሮም ፣ ወደ እስክንድርያም የሚገባው ሰው ወሬውን እንዳይነዛ የጠበቀ ቁጥጥር ለማድረግ ሞከሩ ።

“በኢትዮጵያ የተደረገው ጦርነት ቀንቶናል” የሚል ንጉሣዊ ግስታወቂያ ወደ ካርቱም ፣ ወደ ሰናሂት ለማስተላለፍ ከዲቭ ኢስማኤል ሲዘጋጅ አላዲን ቢይ የሚባለው ፣ “እንግዲያው ስለ ድሉ የደስታ መድፍ ለምን አንተኩስም” ብሎ ቢጠይቅ ፣ ፋሂሪ ፓሻ የሚባለው ፣

“የጦርነቱን ጠቅላላ ፍጻሜ መጠበቁ የተሻለ ነው” ብሎ መለሰለት ይባላል ። 1

የጦርነቱ ጠቅላላ ሁኔታ ሲታይ ከሚዳ ላይ በተደረገው ዋነኛው ጦርነት ኢትዮጵያውያን እንዳሸነፉ ማናቸውም የውጭ አገር ጸሐፊ አረጋግጧል ። ነገር ግን ፣ በምሽጉ ጦርነት ግብጾቹ ተደብቀው በሙሉ ከመጨፍለቅ ራሳቸውን አድነው በሚዳ የተጋለጡትን ብዙ ኢትዮጵያውያን ስለ ጨረሱ ፣ ንጉሠ ነገሥቱ የምሽጉን አለመበገር ተመልክተው ወደፊት ገፍተው ወደ ቆላ ለመውረድ ሆነ ጠብ ያበቀለውን የቦንስንና የሐባብን ወረዳ ለመውረር ሳይመቻቸው ቀርቶ ፣ ወደ ዐድዋ መመለሳቸውና ከዚህ ጊዜ በኋላ እላይ እንዳልነው ሁለቱም ወገኖች ወደ ዕርቅ ድርድር ለመግባት መገደዳቸው የታወቀ ነው ።

የሆነ ሆኖ ፣ በዚህ በሁለተኛው ድል አድራጊነት ያፄ ዮሐንስ ዝና በያለበት እየተሠራጨ ሲሔድ ፣ የግብጽ መንግሥት ባገር ውስጥም በውጭም እየተዋረደ ሔደ ። ንጉሠ ነገሥቱም ቀድሞ በውስጡ ዘውድ የደፋ አንበሳ ያለበት ዙሪያውን ንጉሠ ነገሥት ዮሐንስ ዘኢትዮጵያ የሚለውን ማኅተማቸውን አስፈርሰው ፣ “መስቀል ሞዓ እስማኤላውያን” የሚል አዲስ ማኅተም አሠርተው በዚህ ማኅተም ከውጭ አገር መሪዎች ፣ ካገር ውስጥ መኳንንትና መሳፍንት ጋር ይጸጸፉ ገጥመደ ። 2

መስቀል ሞዓ እስማኤላውያን ማለት ፣ ክርስትና እስልምናን ወይም የእስማኤል ተከታዮችን አሸነፈ ለማለት ነው ።

የሆነ ሆኖ ፣ ዐፄ ዮሐንስ ሁለት ጊዜ በግብጾች ላይ ያገኙት ድል አድራጊነት በወታደርነት መስክ ዝናቸውን በያለበት እያደመቀው ሔደ ። ድል አድራጊነታቸውን በማውሳት ስሙን የማናውቀው ያገራችን ገጣሚ እንደዚህ ሲል አሞግሷቸዋል ።

“ከላይ የወረደው ከጽዮን መቅደስ ባባቱ ሚካኤል* በናቱ ሥላስ አጨደው ከመረው ፣ ያን ያሕዛብ ገብስ ወቃው ደበደበው ሰጠው ለነፋስ ዐሊሙ ነፍጠኛ ዐፄ ዮሐንስ”

1 Zewde G.S., The Process of Reun. . . , pp. 168—170.
2 S. Petrides, Le Livre d' or de la dynastie Salomonienne d' Ethiopia, pp. 23—24.
* አባቱ ሚካኤል የሚለው የራስ ስሙን ሚካኤል ተወላጅነታቸውን ለመጥቀስ ነው ።

ምዕራፍ ዐሥራ ሦስት

በግብጽኛና ባዜ የሐንስ መካከል የምኒልክ አቅዋም

ካዚ የሐንስ ጋር በነበራቸው የንጉሠ ነገሥትነት የከረረ ፍልሚያ አንጻር፣ ምኒልክ በግብጽኛና ባዜ የሐንስ ጠብና ጦርነት መካከል የወሰዱት የገለልተኝነትና የቁጥብነት አቅዋም በብዙ የውጭ አገር ሰዎች ዘንድ ተመስግኗል።¹

የሐንስና ምኒልክ፣ ሁለቱም ባንድ ዘመን ተገናኝተው ሁለቱም በየክፍለ ሀገራቸው በንጉሠ ነገሥትነት ሥያሜ እየተጠሩ፣ በንጉሠ ነገሥትነት ግኅተም እያተሙ፣ የውጭን አገር መንግሥታትን ወዳጅነትና አሠልጣኝነት ይሹ ነበር። ሁለቱም የወሎን፣ የቤገምድርን፣ የዩጁንና የላስታን፣ የጉጁምንና የሰሜንን ባላባቶች ታግኝነት በትጋት ይሻሙ ነበር። የነዚህም አውራጃዎች መሳፍንት የቤገምድሩ ራስ ወልደ ግርያም፣ የሰሜኑ ራስ ወልደ ሥላሴ (ወሬኛ)፣ የዩጁው ደጃች ወሌ፣ የጨጨሆው ራስ ብሩ አሊጋዝ፣ የሰቆጣው ዋግሹም ተፈሪ ወደ የሐንስ፣ ወደ ምኒልክም፣ ወደ ግብጽም እያሉ በመዋለል የየሐንስ ጠላት ለምኒልክ ወዳጅ፣ ምኒልክን እምቢ ብሎ ወዳዚ የሐንስ የተጠጋው ደግሞ፣ ሹመትና ባለሙዋልነትን ሲያገኝ፣ በዚህ ረገድ የውጭ አገር ሰዎችም በሁለቱ ነገሥታት ላይ የነበራቸው አቅዋም የተለያየ ነበር።

ከየሐንስ ይልቅ፣ ምኒልክ የሚሰዩናውያኑን የወንጌል ስብከታቸውን ስለ አልተቃወሙ፣ ብዙ የፈረንሳይ ተወላጆች በቃልም በጽሑፍም ለምኒልክ ድጋፍ ያደርጉ ነበር። የዐዜ የሐንስ የቅርብ ወዳጅና ደጋፊ የነበረው በምጥዋ የፈረንሳይ ምክትል ቆንሲል፣ ኮንት ደሳርዜክ፣ በወሬ እንደ ለማውና በደብዳቤም አጻጻፍ እንደ ተረዳው በሙሉ ልቡ ምኒልክን እንደሚደግፍ ገልጿል። ምኒልክም ይኸንኑ ወሬ ስለሰሙ በርሱ አማካይነት ከፈረንሳይ መንግሥት ጋር ለመወዳጀት አስበው፣ “የተላከ ከንጉሠ ነገሥት ምኒልክ ዘኢትዮጵያ ይድረስ ከኩንሱል ፈረንሳዊ ደሳርዜክ. . . የርሰዎን ደግነት ርእሰ መማከርት ጊዮርጊስ ነገረኝ። ስለዚህም ነገር ፍቅርዎን ፈለግሁኝ። ከአውሮፓ ነገሥታት

1 J. de Coursac, Le Regne de Yohannes..., p. 316.

ሁሉ እንዲያፋቅሩኝ ብርሃን በኢትዮጵያ እንድትገባ እንዲጥሩልኝ...
ቤተ መንግሥትን የሚያጠና ተግባር ይፈልገልኝ... ብለው በጥር 24
ቀን 1864 ዓ.ም. እንደ ኢትዮጵያ ቁጥር የጻፉለት ደብዳቤ ኩርሳክ
ባሳተመው መጽሐፍ ላይ ይገኛል።¹

በእርግጥ የሌሎችን መንግሥታት ወዳጅነት እንደሚፈልጉ ሁሉ
ከግብጽ መሪ ከከዲቭ ኢስማኤል ጋር ደብዳቤና ገጸ በረከት ተለዋው
ጠዋል። በርሱ ወዳጅነት ከግብጽ አገር፣ እንደ ባላንጣቸው እንደ
የሐንስ፣ ጳጳስ አስመጥተው በደንብ ለመንግሥት ፈልገው የሐንስን ከድ
ተው ወደ ግብጽ ስገቡት በአለቃ (ራስ) ብሩ፣ በዘይላው ባላባት በእ
ቡበከርና በልጁ በኢብራሂም፣ በፈረንሳይ በሙሴ ፒዩር አርት አማካ
ይነት ተጣጥረዋል። ከዲቭ ኢስማኤልም የወረራ ምኞቱን ላይ የሐንስ
እንደ ሸፈነው ሁሉ፣ ለምኒልክም የግብጽ መንግሥት በኢትዮጵያ ላይ
ምንም ዐይነት የመሬት ፍላጎት እንደሌለው፣ የርሱም አሳብ የሐንስን
በሰላምም፣ በውጊያም ጥሎ የኢትዮጵያን ንጉሠ ነገሥትነት ለምኒልክ
ለማስጨበጥና እርሳቸውን ብቻ ለማወቅ መፈለጉን በደብዳቤም፣ በነ
አለቃ ብሩም እንደበት አረጋግጧል። ይኸም የመገመሪያው ወቅት
አሳቡ ለምኒልክ ሳይጥማቸው አልቀረም። ስለዚህም በመገመሪያው
ወቅት በሁለቱ መካከል የደብዳቤውና የገጸ በረከቱ ልውውጥ ደመቅ
ብሎ ታይቷል። በዚህም ጊዜ ከዲቭ ኢስማኤል ለ“ሐበሻ ሠልጣን”
በሚል አርዕስት ለምኒልክ በምጥዋ ወኪሉ በኩል የላከውን ደብዳቤ፣
ወኪሉ የየሐንስና የምኒልክ ሁኔታ ስለ ተማታቸው አሳብ ለየሐንስ
ላከው። የሐንስም ደብዳቤው በእርግጥ ለርሳቸው እንደ ተጻፈ በማመን
በደስታና በአክብሮት ተቀብለው ከቆዩ በኋላ፣ ስሐተት መሆኑን የተረ
ዱትና በዚህ ብዙ ውዝግብ የተፈጠረው ቦኋላ ነበር።²

የሆነ ሆኖ፣ የከዲቭ ኢስማኤል አያያዝ በቃልም በደብዳቤም የሚ
ለውና በተግባር የሚፈጽመው፣ ይኸውም ማለት ኢትዮጵያን በሰሜናዊ
ምሥራቅና በሰሜናዊ ምዕራብ እየወረረ ግዛቱን ለማስፋፋት ከሚያደ
ርገው ጥረት ጋር ስለ አልገጠመ፣ ንጉሥ ምኒልክ ከርሱ እየራቁ ከዙ
ፋን ባላንጣቸው ጋር ተቀራረቡ። በዚህ መሠረት በሁለተኛው ጦርነት
ዋዜማ ላይ የግብጽ ጦር ተዘጋጅቶ ኢትዮጵያን ለመውረር መምጣቱን
ገልጸው፣ ንጉሠ ነገሥቱ ዐፄ ዮሐንስና ጳጳሱ አቡነ አትናቴም፣ ይኸን
የመጣውን ያገርና የሃይማኖት ጠላት የኢትዮጵያ ሕዝብ ተባብሮ እንዲ
መልስ ባደረጉት ዐዋጅ መሠረት፣ ምኒልክም ላይ የሐንስ ያንድ ክፍል

የፈረሰኛና የእግረኛ ጦር ልከው ነበር። ድሉም ከተገኘ በኋላ በዓሉ
በዐድዋ ሲከበር እርሳቸውም በአንቀበር እንዲከበር አድርገዋል ይባ
ላል።¹

ነገር ግን፣ በመሳፍንት መካከል በየትኛውም ክፍለ ዓለም እንደ
ዙፋን ባላንጣነት የበለጠ የሚያካርር፣ የሚያዋጋና የሚያፋጅ ሌላ ምክን
ያት አልነበረም። የሐንስና ምኒልክ በስሜንና በደቡብ በተለያየ
የትውልድ አውራጃቸው ሆነው በአንዲቷ የኢትዮጵያ ዙፋን በመፋለም
ላይ እያሉ፣ የኢትዮጵያን የየአውራጃ መሳፍንት ወደየራሳቸው ጎራ
በመሳብና የውጭን አገር መሪዎች ወዳጅነት ለየግላቸው በሚሻሙ
በት ሰዓት፣ ባላንጣቸው የሐንስ እንዲያሸንፉ ምኒልክ ከሸዋ ለየሐንስ
እርዳታ መላካቸውና ያይ የሐንስ ማሸነፍ ሲሰማ፣ በዓሉን በሸዋ ማክ
በራቸው አጠራጣሪ ይመስላል።

ነገር ግን፣ ምኒልክ በሕይወታቸው የራሳቸውን የግል ስሜት
እያሸንፉ የሕዝብን ፍላጎት ሲያሟሉ ይገኛሉ። “ዐፄ ቴዎድሮስና
የኢትዮጵያ አንድነት” በተባለው መጽሐፍ ላይ እንዳንበብነው፣ ከመ
ቅደላ አምልጠው ከመጡ ወዲህ፣ የቴዎድሮስ ሞት ሲሰማ እንዳይወ
ረር ይሠጋ የነበረው ጦራቸው ከነመኳንንቱ በቴዎድሮስ ሞት ግባት
እየተኮሰ ከውጭ ባደባባይ ሲደሰት፣ እርሳቸው በእልፍኛቸው ውስጥ
በሐዘን ላይ ነበሩ። አሁንም ኢስማኤል ኢትዮጵያን ለመውረር መሞ
ከሩ ማንንም ኢትዮጵያዊ ሲያሠጋ፣ ለእርሳቸው ካገር ጠላት ጋር
መወዳጀቱ እንደማይጠቅማቸው ከመረዳታቸውም በላይ፣ ገና ዐፄ
ዮሐንስን አስጠቃለሁ በማለት የግብጽ ጦር በያለበት የሚያደርገውን
ወረራ በአሳባቸው ለመቀበል አዳጋች ሆኖባቸው ነበር።

የኢስማኤል ጦር በሜዳ ላይ ጦርነት፣ ለሁለተኛ ጊዜ ተሸንፎ
በምሽጉ ውስጥ እንዳለ የወረራውን አሳብ ለመተው ሁኔታው አስገ
ድዶታል። ጦርነቱ በመጋቢትና በሚያዝያ ወራት ላይ እንዳለቀ ከየሐ
ንስም፣ ከምኒልክም ወዳጅነት በሚፈልግበት ሰዓት ምኒልክ በሰኔ 10
ቀን 1868 ዓ.ም. ለኢስማኤል የጻፉት በዲፕሎማሲ አነጋገር የተሸፈ
ነው ደብዳቤያቸው ደንበኛ አቅዋሚቸውን ይገልጻል። ቃሉም ከዚህ
የሚከተለው ነው።

“ከዳግማዊ ምኒልክ ንጉሠ ነገሥት ዘኢትዮጵያ ይድረስ
ወደ ከበረው፣ ከፍ ካለው ከታፈረው ኢስማኤል ፓሻ...
የዛሬ 3 ዓመት ከኢብራሂም አቡበከር ጋር የሰደዱልኝ ገጸ

1 Ibid.
2 A. del Boca, Gli Italiani in Africa, p. 85.

2 አፈ ወርት ገ/የሱስ ዳግማዊ ምኒልክ ንጉሠ ነገሥት ዘኢትዮጵያ፣ ገጽ 24።

በረከት... ደረሰኝ = ... አሁን ደግሞ አቶ ጴጥሮስ አርቲስ የፈረንሲስ ነጋዴ ወደ አውሮፓ የሚመለስ ቢሆን እርሱም የማምነው ሰው ስለሆነ፣ የመንግሥትንና የንግድን ጉዳይ ሁሉ እንዲያደርግልኝ አዝዝቻለሁ... ከርሱም እጅ ጥቂት የፍቅር በረከት ምስክር እንዲሆን ይቀበሉኝ... የርስዎ መንግሥት ምክርለይ ሥራ በርን የሚደፍን መሰለኝ = ጎረቤቶቼን (ዐፄ ዮሐንስን ወይስ የሐረርጌን ሠልጣን?) ሊወጉ የመጡ የርስዎ ወታደሮች በኢትዮጵያ ደቡብ (ሰሜን) በኩል ትግ ሬን ተዋጉት = ዛሬም አላረፉም = ከኒያ የተከፈሉት (ግማሹ የግብጽ ጦር) ተጎረጉ (ታጅራን) ያዙት = አውሳንም ጨውንም ያዙት = የሸዋን መንግሥትና የአሮሞን አገር ይዞ የነበረው አዳሉም ሐረርጌም በርስዎ ወታደሮች እጅ ሆነ = ዛሬ ጦሩ በጥጋቸውን (በአጠገባቸውን) ነው = ሦስተኛ ጦር በነጭ አባይ መጥቶ (በምዕራብ መጥቶ ቋራን የወረረው) በአሮሞ አገር ታየ ይሉናል = በሐረርጌና በዘይላዕ (ዘይላ) የወጣው (የመጣው) ከላይኛው ጦር ጋራ ጉራጌ ላይ እንዲገናኙ ተቃጥረዋል ይባላል = ይህም ምስጢር አይደለም ጉራጌውም የኔ ግዛት ነው =

አሁን ይህን ምን እንበለው = የወታደሮች ሥራና የወዳጅነት ፍቅር የሚያሳይ የደብዳቤዎ ቃል የተተካከለ አይመስለኝም = እጅግ የሚያስፈራ ነገር ነው = በዚህም እጅግ አዝኛለሁ = ነገር ግን እርስዎ እኔን ወዳጅዎን አለአንድ ብልሃት፣ አለአንድ ሥልጣን መጥተው ይወጉኛል አይመስለኝም አገራ ድረስ መጥተው = ለጊዜው ብቻ አሳዘነኝ እንጂ ነገር ግን ኢትዮጵያ በእናንተ ጦር መከበቧ ማሳየት ይገባል =

ዛሬ በባሕረ ኤርትራ ያሉ በሮች፣ በሕንድ ውቅያኖስ አውራጃ ያሉ በሮች ወደኛ ከጨርቅ በቀር ሌላ ዕቃ እንዳ ይወጣ ከለከሉ = ነፍጥ ባሩድ የወታደር መሣሪያ ሁሉ ለመጠበቂያ የሚሆን ሁሉ በዕውቅ ተከለከለ = የግብጻው ያን ጦር አገሩን ሁሉ ከበበው = ጥቂት ቆይቶ አዋሽ ሊገባ ነው ከኔ ግዛት ላይ = ይህ የሆነ እንደሆነ የፈራሁት ሁሉ ደረሰ ይህም ለርስዎ ማሳየት ይገባል =”

ምኒልክ ስለ ግብጽ ወረራ ያላቸውን ሥጋት በዚህ ዐይነት ከገለጹ በኋላ በደብዳቤያቸው መጨረሻ ላይ ... “... ለመንገዱ ለበሩ ሳንከለከል በተጎረገ (ታጅራ) አውራጃ ያለ መካከለኛ መንገድ በማህል እንዲኖርልን፣ የንግድ ዕቃ

ሁሉ ይህ ይቅር ሳይባል ከወዲያ (ከአውሮፓ) የሚመጣ ሁሉ ከዚህም የሚሄድ ሁሉ መሄድና መምጣት እንዳይ ከለከልብን... ስለዚህም አቶ አርቲስን ሥልጣን ሰጥቼ ሰድጄዋለሁ... ስለዚህ መልካም ፍሬ ከርስዎ እንዲያገኝ ተስፋ አለኝ = እግዚአብሔር ያብራራል እድሜዎም ይርዘም = 10 ለሰኔ 1868 በልቼ ከተማ ተጻፈ =” በማለት ደምድመዋል =

ከዚህ ቀጥሎ ባለው ጊዜ የግብጽ መንግሥት ያለአቅም፣ ያለበቂ ጥናት በያለበት እየፎለለ ብዙ አገር ከያዘ በኋላ፣ በኢትዮጵያ ሰሜን ባፄ ዮሐንስ ሲሸነፍ፣ በሱዳን የመሀዲ መነሣት የወታደሩን አውታር ገረሰሰው = በዚሁ ጉን በያለበት ያሠራጨውን ወታደር፣ በያለበት የዘ ረጋውን የልማት ሥራ ለማራመድ የኢኮኖሚው አቅዋም ሳይችል ቀረ = በመጨረሻም ከውስጥና ከውጭም በተነሣ ንቅናቄ የኢስግኤል መንግሥት ከመውደቅ አልዳነም ነበር =

ምዕራፍ ዐሥራ አራት

በኢትዮጵያና በግብፅ መካከል ተንጠልጥሎ የቀረው የሰላም ውል

ከውጊያው በኋላ በዚያው በምሽግ ውስጥ እንዳሉ ልዑል ሐሰንና ዋናው አዝማች ራቲቭ ፓሻ “ጥፋቱ ያንተ ነው፤ የለም ያንተው ነው” በመባባል ከተጨቃጨቁ በኋላ፣ ራቲቭ ሳይወድ በግዱ ሁኔታውን ለግብጹ መሪ ለኢስማኤል በቴሌግራም አሳወቀ። ቀጥሎ በራፖር ገለጸ። ራሱንም ከወቀሳና ከቅጣት ለማዳን ጥፋቱን ሁሉ በአውሮፓውያኑ መሪዎች ላይ እንደዚህ ሲል ለጠፈው።

“... በመጋቢት 6 ቀን 1876 የጠላት ጦር ወደ ቀይህ ኮር መጓዙን እንደ ሰማሁ ገጅጅራል ሎሪንግና ኮሎኔል ዳይ ከምሽግ ወጥተን እንግጠም ቢሉኝ፣ ይኸ ዐይነቱ የሚዳ ጦር ነት አደገኛ መሆኑን አጣርኜ ብነግራቸውም ‘እምቢ’ ብለው ስለወተወቱ፣ አንደኛ ከነርሱ ጋር በስምምነት እንድሠራ ከበ ላይ ትእዛዝ ስለ ተቀበልሁ፣ ሁለተኛም ጊዜው ስለ አጠረ ‘እሺ’ ብዬ በማግሥቱ ከምሽግ ወጥተው ስንጓዝ ንጉሡ የሐንስ በተመለከተን ጊዜ ወደ ቀይህ ኮር መጓዙን ትቶ 250000 ጦሩን እንደ ያዘ ወደኛ ቀልበስ ብሎ ገጠመንና የኛዎቹ በገዢነት የጠላትን ጦር ገጥመው ታላቅ እልቂት ሆኖ ወደኋላ እንዲያፈገፍግ አደረጉት... ግሩም የሆነ የጨ በጣ ጦርነት ነበር። ልዑል ሐሰን ራሱ በእጁ የጠላትን ብዙ ወታደሮች ገድሏል። ቢሆንም ከኛ ወገን የሰባት ባታሊዮ ጦር ፈርሶ 19 መድፎች ተማርከውብናል... ገምቦር ወደ መጥለቅ ስታዘነብል፣ ወደ ምሽጋችን ገባን... በዚህ ሰፊ ራፖር እንደ ዘረዘርሁት፣ መደምደሚያውን የዚህ ጦርነት መሸነፍ የደረሰው በገጅጅራል ሎሪንግና በኤታ ማገር መሆኑን በግልጽ አመለክታለሁ።”

ይኸን ውሸት የበዛበት ራፖር ለከዲቭ ኢስማኤል ከምጥዋ ወደ ካይሮ ወስዶ የሰጠው ሰሊማን ኒያዚ ፓሻ ይባላል። ኢስማኤል

1 G. Douin. Histoire du Kédivé Ismaéli, PP. 939—942.

ከራጋም በተጨማሪ ዝርዝር ሁኔታውን ከመላከተኛውም፣ ከሌሎችም ከአዳመጠ ወዲህ በምሬትና በጸጸት፡

... በተደረገው ያመራር ስሕተት በጣም እናዝናለን ... መቼም በጦርነት ጊዜ አንዳንድ ስሕተት መድረሱ የተለመደ ነው... የሆነ ሆኖ ለጊዜው ተገቢ የሆነውን እርምጃ የመውሰዱ ፋንታ ያንተው ነው። ወታደርም፣ መድፍም ጨምረን እንልክለን... በጉብዝናህና በታማኝነትህ ሙሉ እምነት አለን... የሚያስፈልገውን እርዳታ ጨምረን በኢስጣኤል ሪፍኪ ፓሻ መሪነት እንልክለን። ከርሱ ጋር ካሉት 11 የባታዮ ጦር ጋር ጨምረን በድምሩ የ14 ባታዮ ጦር ይደርሳሃል።*

“ከኡሰማን ሪፍኪ ጋር በወታደራዊ ምልክት እየተገባ ባላችሁ በኅብረት እየሠራችሁ በበኩልህ የጉራዕን ምሽግ ጠንክረህ ተከላክል፤ ሌላም እርዳታ ቢያስፈልግህ ይደርሳሃል። ሌላምታችንን ለልጆችንና ለጦር ሠራዊቱ ንገርልን” ሲል መለሰለት።¹

በዚህ ዐይነት፣ በዋናው የሚዳ ጦርነት ያዪ ዮሐንስ ጦር አሽንፎ ቁጥሩ የበረከታ የጠላትን ምርኮኛ እንደያዙ፣ መድፋንና ጠበንጃውን ሁሉ ሰብስበው እጅ ካደረጉ በኋላ፣ ባንድ ወገን ምርኮኛውን በማስጠበቅ የሞተውን ወታደራቸውን በማስቀበር ላይ እንዳሉ ራቲቭና ሐሰን ከተረፈው ወታደራቸው ጋር ያሉበትን የጉራዕ ምሽግና ከዚህኛው ራቅ ብሎ የሚገኘውን የቀይህ ኮር ምሽግ ጭምር በወታደር አስከብበው ራሳቸው ከታላቅ የወርካ ዛፍ ሥር ተቀምጠው ላለ የራቲቭ ፓሻ አስተርጓሚና ጸሐፊ መሐመድ ሪፋት የሚባለውን አንድ የኢትዮጵያ ፈረሰኛ ማርኮ በማስፈራራት በመደብደብም ከፊቱ አስቀድሞ አመጣና ከደጃች ማሩ ጋር አገናኘው። ከዚያም በደጃዝማች ትዕዛዝ ያው ፈረሰኛ እየመራ ወስዶ ከንጉሠ ነገሥቱ ካገናኘው በኋላ በዚሁ ምርኮኛ አማካይነት የእርቅ ንግግር ተከፈተ። ከኢትዮጵያ ወገን ቋንቋ ዐዋቂዎቹ ሊቀ መኳስ ምርጫ ወርቄ፣ አቶ ደስታና አቶ ገብረ እግዚአብሔር የሚባሉት ተመደቡ።

* ያንድ ባታዮ ጦር ቁጥሩ እንዳገሩ ይለያያል። በጠቅላላው አንድ ባታዮ በውስጡ ስድስት ኮምፓንዥ ጦር አለው። ባንድ ኮምፓንዥ (ክፍለ ጦር) 250 የሚሆን ተዋጊ ጦር አለው።
1 Ibid PP. 943

በነዚህ አማካይነት፣ ንጉሠ ነገሥቱ ለጦር አዛዥና ለልዑል ሐሰን ሁለት ደብዳቤዎች አሲዘው ላኩዋቸው። ለራቲቭ ፓሻ የተጻፈው፡

... እስካሁን በሁለታችን መካከል የተደረገውን ጦርነት ያበቀለው ሙንሲንጅር ፓሻ ነው። ያለዚያ በኔና በከዲቭ ኢስጣኤል መካከል የነበረው ወዳጅነት የጸና ነበር... የናንተ ወታደር ሐማሴንን ወሮ እስከ መናገሻ ከተማችን ተጠግቶ ስለ ነበር * በሚያሳዝን አኳኋን ጦርነት ተደርጎ ብዙ ደም ፈሰሰ።... ያም ላይበቃ ቀርቶ እንደገና ጦር ሰብሰባችሁ መጥታችሁ በመሬታችን ላይ መሽጋችሁ ተቀምጣችሁ ምክንያቱንም ሳትነግሩን ጦርነት ከፍታችሁ፣ ሦስት ቀን ሙሉ ከሁለታችን ወገን በሰውም በአምላካም ዘንድ ያልተወደደ ብዙ ደም ፈሰሰ... አሁን የዕርቅ ድርድር ትፈልጉ እንደሆነ ሁነኛ ሰው እድርጉና ከኛም አንዱን እንድንመድብ ዛሬውኑ መልሱን አስታውቁን... የሚል ነው።

ይኸ ደብዳቤ ከደረሰው በኋላ ራቲቭ ፓሻ “... መልካም ነው እኛም ዕርቁን እንፈልጋለንና ሁነኛ ሰው ይላኩልን” የሚል መልስ ስለላከ፣ ንጉሠ ነገሥቱ፡

... በሁለታችን መካከል የሚያጣላ ምንም ነገር አልነበረም... ያለፈው ጦርነት የሰይጣን ሥራ ነው... እኔና ወንድሚ ኢስጣኤል ፓሻ አንድ ነን... ከወንጌድ ከኢስጣኤል ልጅ ጋርም ምንም ጠብ የለንም... የወጋችሁንም የሸፍታ ነገር እየሰማችሁ ነው... አሁን ግን፣ ያለፈው ዐለፈ... ለወደፊቱ በወሰናችን ረግተን በዝምድና ውል እንተላሳር... ምርኮኞቻችሁን በሙሉ እንመልስላችኋለንና በኩራት (በሰላም ሳትዋረዱ) ወደ አገራችሁ ትገባላችሁ... አምላክ በወሰን ከልሎ የሰጠንን ወሰን ማክበር እምቢ ካላችሁ በሁለታችን መካከል እሱ ይፈርዳል። በቆየው የወዳጅነት ባህል ጦርነቱ ወይም ወዳጅነቱን የመምረጡን ጉዳይ ለናንተ ትተነዋል... * *

ካዲ ዮሐንስ በኩል ይኸን የመሰለ ግልጽ የሆነ የዕርቅ አላብ ሲቀርብ፣ ከግብጹ መሪ የሚላከው መልስ ቅጥፈትና ማጭበርበር የመላበት

* ያለፈውን ግጭት የጉንደት (ጉዳ ጉዲን) ጦርነት ሲጠቅሱ ነው።
** ትክክለኛውን የማርኛ ደብዳቤ ስላላገኘነው ከዚህ በላይ ያስፈረነው ዘፈረንግዊው ትርጉም ላይ ወደ አማርኛ እየመለሰን ነው።

ነበር = እንደ ፊተኛው ያሁኑም የሁለተኛው ጦርነት የመሸነፍ ውር ደት በግብጽም፣ በሱዳንም እንዳይሰማ ከምጥዋ ወደ ካይሮ በሚመላለስ ሰውና የዚህን ወሬ በያዘ ደብዳቤ ላይ በየፖስታ ቤቱ ጥብቅ ቁጥጥር እየተደረገ፣ ያሁኑንም ካዜ የሐንሰ የተላከውን የዕርቅ አሳብ ነገሩን ዘወር እድርገው፡ “ያበሻ ንጉሥ ስለ ተሸነፈ ግዴታ ሆኖበት ዕርቅ ጠየቀ” ተብሎ እንዲወራ እያረጉ = በሌላ ወገን ደግሞ “... የሐንሰ በጦርነቱ ላይ ከ40 እስከ 50.000 የሚደርስ ወታደር ስለ ሞተበት፣ ከጦርነቱ ቦታ ወደ ከተማው ወደ ቦድዋ ተመለሰ” እየተባለ ይጻፍ ዝምር = የነዚህም የሚሾች ቁጥር እንደዚህ ሊበረከት የቻለው ራቲቭ በሐሰት ያዜ የሐንሰን ከ50.000 የማያልፈውን ጦር እስከ 250.000 ስለ አደረገው መሆኑ ነው።

ነገር ግን፣ የጦርነቱን ሁኔታ ከዲቭ ኢሰማኤል ከራቲቭ ፓሻም ከልጁ ከሐሰንም በመልእክት ከሰማው ሌላ ትክክለኛውን ወሬ ከምጥዋ ከመጣ ሰው ላይ በዝርዝር ቢረዳውም “ኢጂብኪያን ሞኒተር” የሚባለው ጋዜጣም ዐልፎ ዐልፎ ወሬውን ብልጭ ማድረጉ ባይቀርም፣ ከዲቭ ለራቲቭ ፓሻና ለልጁ ለሐሰን ባንድ ወገን “መልካም ነው ምርኮኛውን በሙሉ ከተማረከው የጦር መሣሪያ ጋር የሚመልሰልን ከሆነ አገሩንም እንለቃለን፣ ዕርቁን እንፈልጋለን ብላችሁ መልስ ሰጡ” የሚል ትእዛዝ እያስተላለፈ፣ በሌላ በኩል ደግሞ ተሸንፈናል ማለቱ እየቆጨው፣ “ምኒልክ ወደ ቦድዋ የሐንሰን ለመውጋት የመጣ እንደሆነ የጠየቀውን የጦር መሣሪያ ስጡ = የቀሩትም የቤገምድሩ ራስ ወሬኛ፣ የሰቆጣው ዋግሹም ከበደ፣ የሰለዋው ራስ ኃይሉ፣ የወሎው ይማም አህመድ በየሐንሰ ላይ ተባብረው የሚነሡበትን መንገድ ፈልጉ = እንደዚሁም ለምኒልክ መገዛት እንፈልግምና የግብጽ መንግሥት ይጠብቀን ብለው የራያና የአዘቦ ከደቡብም የጅማ፣ የጉማና የአናርያ ባላባቶች የላኩዋቸውን መልክተኞች በሚገባ እስተናግዳችሁ፣ በጋላባትና በጉጃም በኩል እድርጋችሁ፣ ከነርሱ ጋር መልካም ግንኙነት ፈጥራችሁ በየሐንሰ ላይ ሁሉም እንዲያብሩ ማድረግ ነው። በዚህ ዐይነት የሐንሰ ከኛ በኩል የሚጠይቀውን የዕርቅ አሳብ እምቢ ብሎ ምርኮኛውን ከተማረከው የጦር መሣሪያ ጋር ካልመለሰ፣ ባንድ ወገን የዕርቅ መንገድ የምትፈልጉ እየመሰላችሁ በሌላ ወገን እነዚህን ሁሉ ማስተባበር ነው። ከሁሉ የበለጠ ራስ ወልደ ሚካኤልን ውስጥ ውስጡን በመሣሪያ ትጥቅና በስንቅም እንዲጠናከር እያገዛችሁና እያበረታታችሁ አደርጁት = አሁንም 400 ጠመንጃ ከነጥይቱ እንድትሰጡት ፈቅጃለሁ” የሚል ትእዛዝ ለራቲቭ ፓሻ እያከታተለ ይጻፍ ነበር።

ዐዜ የሐንሰ፣ በግልጽ በሚዳ ላይ ጦርነት ድልን እንዳገኘ እሁንም በሐቀኛ መንገድ ሰላም ሲፈልጉ፣ የራቲቭ ጦር ግን የሚዳው ጦር ላይሆንለት ቀርቶ በምሽጉ ውስጥ ተደብቆ እንዳስቸገረ ሁሉ የዕርቁንም መንገድ የሚፈልገው በድብብቆሽ፣ በተገኘልና በማጭበርበር መንገድ መሆኑ ግልጽ ነበር። በኢትዮጵያ ጦር ተሸንፈን ታረቅን ማለቱ የማይዋጥ ጉርሻ ስለ ሆነባቸው፣ የጦርነቱን ጉዳይ ራሳቸው ያልቻሉትን በንጉሠ ነገሥቱ ላይ ለጊዜው ባረከገው የኢትዮጵያ ባላባቶችና ይልቁንም ከብዙ ጊዜ ዝምር የነርሱን ድጋፍ ባገኙት በወልደ ሚካኤል በኩል ለማጥቃት ተመኙ። ይሁን እንጂ፣ ከወልደ ሚካኤል በቀር የቀሩት ውስጥ ውስጡን ዐልፎ ዐልፎ መላላካቸው ባይቀርም፣ በመጨረሻ የየሐንሰ አሸናፊነት ተስፋ እያስቆረጠቸው ወደ እላቸው ለመግባት ግዴታቸው ሆኗል። እስከ መጨረሻ ያፈነገጡት ራስ ወሬኛ (ወልደ ሥላሴ) በራስ አዳል ተሸንፈው ሲታሰሩ ምኒልክም ወዳዜ የሐንሰ ሲገቡ ወደፊት እናነባለን።

የሆነ ሆኖ፣ ካዜ የሐንሰ በኩል ሊቀ መኳስ ወርቄና እነ ደስታ፣ ከራቲቭ ፓሻ ወገን ከመሐምድ ሪፋት ወዲህ ዐሊ አፈንዲ አል ሩቢ የሚባለው የፈረሰኛ ሹም ተልኮ ወደ ንጉሠ ነገሥቱ መጥቶ የሰምም ነቱ ንግግር ተደረገ። የግብጻቹ መሪዎች እንደ ላኩትም ምርኮኛውን፣ የተማረከውን መድፍና ጠበንጃ በሙሉ መልሱልንና ሐማሴንን ለቀን ወደ ምጥዋ እንመለሳለን አለ። ዐዜ የሐንሰ ግን ይኸንኑ ከመኳንንቶቻቸው ጋር ሲወያዩ “ምርኮኛው፣ ግድ የለም ይመለሰላቸው። ነገር ግን ከኛ ወገን ብዙ ወታደር ሞቶብን እሁን የሞትንበት የጦር መሣሪያ ምንም ቢሆን አይመለስም፣ ያውስ ቢሆን ጠመንጃው ከየማረከው ወታደርና ሹም ላይ እንዴት ይሰበሰባል” ብለው መኳንንቱ በጥብቅ ስለ ጠየቁ ነገሁም አሳባቸውን ደግፈው “ምርኮኛውን እንለቅላችኋለን፣ የተማረከውን የጦር መሣሪያ ግን አንመልስም” የሚል መልስ ሰጡ።

ይህ የዕርቅ ድርድር በሚደረግበት ጊዜ፣ ባንድ ወገን ደጃች ወልደ ሚካኤልን በጦር መሣሪያና በንጉዳቱ ውስጥ ውስጡን በምስጢር እያደራጁ በሌላ ወገን ላይ የሐንሰና ለነራስ ባርያው፣ ለነራስ አርአያ፣ ለነራስ አሉላ የሰላምና የወዳጅነት ሙልክ ያሳዩአቸው ነበር። አንዳንድ የግብጽ የጦር ክፍል ከጉራዕ ምሽግ እየወጣ ወደ ቀይህኮር፣ ከቀይህኮር ወደ ሞጥዋ ሲጓዝ ዝም ብለው የኛዎቹ አሳልፈውታል። ከምጥዋም የቆሰሉት ወደ ካይሮ ተሸኝተዋል። በሚቀጥለው ጊዜ መሣሪያውም ቢቆይ ወደፊት ንግግር እንደሚደረግበት ለጊዜው ግን፣ እስረኞቹ እንዲለቀቁ መልዕክት ተለዋውጠው ምርኮኞቹ በሊቀ መኳስ

ወርቁ ምርጫ አማካይነት ወደ ራቲቭ ተላኩ ለሊቀ መኳሉ የተሰጠው መመሪያ፡ “ሐማሴንን እንዲለቁ ካስፈረገ በኋላ ምርቶቹን እንዲያስረከብ ሲሆን፣ ግብጾቹ ግን በማጭበርበር ምርቶቹን ካገኙ በኋላ፣ ቁጥራቸው እንዳልተሟላና ሲሟላ እንደሚፈረገው በመግለጽ ጊዜ ስለ እራዘሙ ታላቅ ወዝግብ ተፈጥሮ ነበር።

የሆነ ሆኖ፣ በዚህ የቃል ስምምነት በጉራዕ ምሽግ ተከቦ ተቀምጦ የነበረው ልዑል ሐሰን ከምሽጉ ወጥቶ ወደ ካይሮ ተመለሰ። እሱን ለማስለቀቂያ የግብጽ መንግሥት ላይ የሐንሰ የከፈለውን ገንዘብ የተለያዩ መጻሕፍት የተለያዩ ቁጥር ይሰጣሉ።

የግብጽ መንግሥትም የቃሉን ስምምነት መፈረም ቅር ቢለውም፣ ሐማሴንና አካሉን ያይን እየለቀቀ ወደ ምጥዋ፣ ወደ ምንኩሉ ስለ ጠቀለለ፣ በዚህ አካባቢ ያይ የሐንሰ ግዛት እየተጠናከረ ሐዶ ለሐማሴን ግዛትም የጸሐዘጋውን ባላባት ደጃች ኃይሉ ተወልዶ መድሃኒን (የፈረስ ስማቸው አባ ኃባል የሆነውን) ሸመው በዐድዋ ከተማቸው ተቀምጠው ከግብጾች በኩል የስምምነቱን ሁኔታ ሲጠባበቁ ግብጾቹ እስረኞቻቸውን ካገኙ ወዲህ፣ አንድ ጊዜ የምርቶቹ ቁጥር አልተሟላም በሚል ለበብ ሌላ ጊዜ ደግሞ ከካይሮ ትእዛዝ የሚጠብቁ በማስመሰል ምክንያት እየሰጡ ሲያራዘሙ ውስጥ ውስጡን ግን፣ የደጃች ወልደሚካኤል ገዥነት በሐማሴን እንዲጠናከር ማድረጋቸውን እንደ ቀጠሉ ነበር።

በዚህም ጊዜ ወደ ምጥዋና ወደ ካይሮም የሚላኩትን ያይ የሐንሰን መልክተኞች ሊቀ መኳስ ወርቁን፣ አቶ ደስታኃኖን የዐድዋውን አቶ ገብረ እግዚአብሔርን ግብጾቹ በግብጥም፣ በስጦታም እያስተናገዱ ለንጉሡም ያማረውን የልዑል ሐሰንን ድንኳን እንደ ገጸ በረከት አድርገው ላኩላቸው። ዐይ የሐንሰም በበኩላቸው የግብጾቹን መልክተኞች እነ ዐሊ አል ሩቢን እየሸለሙ ለጊዜው ተረቆ የነበረው የንግድና የወጻጅነት ውል ግብጾቹ ምክንያት እየሰጡ በማራዘማቸው የተነገ እንደዚህ ተገጠላቸው ቆየ።

ኢስግኤል ጋዥ፣ በጠቅላላው የፊት ለፊት ጦርነቱንም ማሸነፍ አልቻለም። በሐቅ መንገድ መሸነፉንም እምኖ የሰላም ውል ማድረጉንም አላወቀበትም። ያዋጣኛል ብሎ ያመነበት የተንኮልና የማጭበርበር ዘዴውም አልጠቀመውም። እርሱና የጦር መሪ አድርጎ የላከው

ራቲቭ መሐመድ ጋዥ፣ “ባንድ አፍ ሁለት መላሰ’ እንደሚባለው፣ ባንድ ወገን የሰላም ድርድር በቃልም፣ በጽሑፍም ወደ ዐይ የሐንሰ እየላኩ፣ በሌላ በኩል ደጃች ወልደሚካኤልን ማጠንከራቸው፣ ይኸም እንዳይታወቅ ለወልደ ሚካኤል “ደጃች ኃይሉን እንዳትወጋ” ብለው ለይስሙላ ከጻፉ በኋላ፣ በጉን “ስናብል ነው፣ ደብዳቤውን ከምንም አትቆጠረው” ብለው መጻፋቸው፣ የመንፈሳቸውና የሞራል ዝቅተኝ ነታቸው በግልጽ ይታያል።

1 J.B. Coulbeaux, Histoire Politique et Religieuse d'Abissinia, pp. 446-46 7

ምዕራፍ ዐሥራ አምስት

ለሥልጣን ጨበጣ የጦር መሣሪያ መፍትሔነት—

የንጉሥ ምኒልክ ለዐፄ ዮሐንስ መገበር

በኢትዮጵያም ሆነ በሌላውም አገር ፡ አንድ የበላይ አስተዳዳሪ ሥልጣን በሰላም ከልጅ ወደ ልጅ በዘር የሚተላለፍበት ሕጉና ልማዱ ከፈረሰበት ፡ ወይም የዚህ ዐይነት ሕግና ልማድ በፍጹም ከሌለ ወደ ሥልጣን ለመውጣት ያለው መፍትሔ የወታደር ኃይል ነው ። በዚህም ጉን የመሪው ጽናቱ ፡ ዘዴው ፡ ጀግንነቱ ፡ ብልህነቱ በተጨማሪ አስፈላጊ መሆኑ አይካድም ።

ባለፈው እንደ ጠቀስነው ፡ ቴዎድሮስንም ተክለ ጊዮርጊስንም ፣ ዐፄ ዮሐንስንም ወደ በላይ ገዥነት ያደረሳቸው የየግል ኃይላቸው ነበር ። ይኸውም ማለት በእጃቸው ያለው የጦር መሣሪያና በጦር መሣሪያ የታጠቀው የወታደር ኃይል መሆኑ አይጠረጠርም ። በግራኝ አህመድ ጊዜም ወረራን ፡ ጥቃትን ፡ እልቂትን ያስከተለው የጠበንጃ ጉድለት ነበር ። ግራኝም ራሱ መልሶ በፖርቱጋሎች የተጠቃው በመሣሪያ ልዩነት መሆኑን ለመረዳት አዳጋች አይሆንም ። የሰይፍ ፡ የጉራዴ ፡ የጦርና የጋሻ ጊዜው ያለፈበት መሆኑን በዘመኑ የነበሩት መሪዎች በደንብ ገብቷቸዋል ። በመቅደላው ጦርነት ዐፄ ቴዎድሮስ በእንግሊዝ ፊት የተሸነፉት ፡ በመሣሪያ ልዩነት ነበር ። ራሳቸው ዐፄ ዮሐንስ በቅድሚያ ዐፄ ተክለ ጊዮርጊስን ከዚያም አከታተለው ሁለት ጊዜ ግብ ጸችን አሸንፈው የመለሱት ፡ የእንግሊዝ ጦር አገዥ ከመቅደላ ወዳገኑ ሲመስስ በተወሰኑት ዘመናዊ ጠበንጃና መድፍ መሆኑን ንጉሠ ነገሥቱ በየደብዳቤዎቻቸው ገልጠውታል ። ስለዚህ በሕዝብ ከመደዱ ጉን ፡ በዚያን ጊዜ ሥልጣን ለመያዝና በሥልጣንም ላይ ለመቆየት ዘመናዊ መሣሪያ ዋና መፍትሔ መሆኑን ዐፄ ቴዎድሮስ በግልጽ ቢረዱትም ፡ ራሳቸው ባገራቸው መሣሪያ ለማምረት የወረሱት ኢንዱስትሪ አልነበረም ። የጦር መሣሪያ ማምረቻ ፋብሪካ ለማቋቋምም አልቻሉም ።

ንጉሥ ምኒልክ ከመቅደላ አምልጠው ወደ ሸዋ ሲገቡ ፡ ምንም እንኳን የዘር ሐረጎቻቸውን የሚሰቡት ከላይ ከልብን ድንግል ከመሆኑ

ጋር በቅርቡም በቀጥታ የንጉሥ ሣህለ ሥላሴ የልጅ ልጅ የኃይለ መለኮት ልጅ በመሆናቸው የሸዋ ሕዝብ፣ መስፍንነት የሌላቸውን የገጣናውን የበዙ አባ ድክርን የጦር ጉራ እየተወ ወደ ርሳቸው መገልበጡን ባይስቴትም፣ የሸዋን ግዛት ካጠባበቁ በኋላ ወደ ደቡብና ወደ ማሽል ኢትዮጵያ መስፋፋት የቻሉት፣ ከጣሊያኖችም ከፈረንሳዮችም በኩል ባገኙት ጠበንጃና ጥይት መሆኑን በግልጽ ዐውቀውታል። ስለዚህም ከፈረንሳይም ከኢጣልያም አገር የመጣ የውጭ አገር መልክ ተኛ ወይም መላክተኛውን የላከው የውጭ አገር መሪ በፊታቸው ሞገስ የሚያገኘው የጠመንጃና የጥይት ገጸ በረከት ያበረከተላቸው፣ ወይም በገንዘባቸው ገዝቶ ይዘላቸው እንደሚመጣ ቃል የሚገባላቸው መሆኑን ብዙ ጸሐፊዎች ጠቅሰዋል።¹

ምኒልክ፡አባ ታጠቅ ካሳ ራሳቸውን ከመግደላቸው 3 ዓመት በፊት፡ በ1857 ዓ.ም ወደ ሸዋ ከገቡ ወዲህ፡ በተለይ ያዜ ቴዎድሮስን መሞት ከሰሙ በኋላ ራሳቸውን በራሳቸው ንጉሠ ነገሥት አሰኝተው በሸዋ ላይ ወሎን ጨምረው ወደ በዩምድርም፣ ወደ ጉጃምም ብቅ እያሉ እነዚህን ታላላቅ የአማራ እውራጃዎች ለማስገበር ሞክረዋል። ሸዋ በተመለሱ በሁለተኛው ዓመት በ1859 ዓ.ም ከቤገምድር፣ ከአገው፣ ከየጁ እየመጡ የእነ ደጃች ወሌ፣ የእነ ደጃች መንገሻ አቴ ከም፣ የእነ ደጃች መሸሻ ወርቄ መግባት ወደ ደቡብና ወደ ሰሜን ምዕራብ፣ ወደ ምሥራቅም ወደ የጁ ጊዜያዊ የሆነ የመስፋፋት ሙከራ ለማድረግ አግዟቸዋል። የእውሳውን ባላባት መሐመድ አንፋሪን፣ የዘይላውን ጌታ አቡበክርን በወዳጅነትና በስጦታ በመሰብ አቀረቧቸው። በነዚህ አማካይነት መሣሪያም፣ ሸቀጥም ከአውሮፓ በማግኘት የራሳቸውን ጦር ከአማራውም፣ ከአሮሞውም እየመለሙ በሹመት በማሳደግ መንግሥታዊ አቅዋሚያቸውን ለማደራጀት ሞክረዋል። በዚህ ምክንያት፡ ዐፄ ዮሐንስ ከነገሡበት ከ1864 ዓ.ም. ገፍምሮ እስከ 1870 ዓ.ም. ድረስ ሰባት ዓመት ሙሉ ላይ ዮሐንስ ሳይገብሩ የሥልጣን ተፎካካሪና የዙፋን ባላንጣ ሆነው ተቀምጠዋል።

ይኸም ማለት ባንዲቷ አገር በኢትዮጵያ ሁለት ነገሥታት ነበሩ ማለት ነው።

ነገር ግን፡ እስከ 1870 ዓ.ም. የዙፋን ባላንጣ ሆነው በቆዩት በዮሐንስና በምኒልክ መካከል በጦር መሣሪያና በወታደር ድርጅት በኩል ያለው ሲመዛዘን፡ ከንጉሥ ምኒልክ ያዜ ዮሐንስ በጣም በልጦ፡

ይገኛል። የርሳቸውም የጦር ኃይል ምንጩ ልዩ ልዩ ነበር። አንደኛ የትውልድ አገራቸውና ሥልጣናቸው የተሰፋፋበት የትግራይና የምድራ ባሕሪ አውራጃ ለምጥዋ ወደብ ስለሚቀርብ ምንም እንኳን የቅርኮቹና የግብጾቹ ቁጥጥር ቢኖርም በወደቡ አማካይነት በየጊዜውና በየአጋጣሚው የጦር መሣሪያ ለመሰብሰብ ቀንቷቸዋል። በዚህ መካከል ገርጌራል ናፒየር ሲመለስ የተወላቸው ዘመናዊ 12 መድፍና ቁጥሩ የበረከተ ጠበንጃና ጥይት በዚያ ሰዓት ላለ ኢትዮጵያዊ መስፍን በቀላሉ የሚገመት አይደለም።

ከዚያ ቀጥሎ በ1864 ዓ.ም በዚህ ዘመናዊ መሣሪያ ዐፄ ተክለጊዮርጊስን በጦርነት ያሸነፉለት የማረኩት ብዛቱ ያልታወቀ፣ ዘመናዊነት የሌለው መድፍና ጠበንጃ፣ በኋላ ደግሞ፣ ግብጾችን ሁለት ጊዜ ተዋግተው ያሸነፉ ጊዜ የማረኩት መድፍና ጠበንጃ የርሳቸውን የጦር ኃይል ከቀን ወደቀን አበርትቶ በዚያን ሰዓት ማንም ኢትዮጵያዊ መስፍን ከፈታቸው ሊቆም እንደማይችል አድርጓቸዋል። በጦር ድርጅቱ ጉን ካዜ ተክለ ጊዮርጊስም፣ ከግብጾችም በምርኮ ያገኙት ወርቅና የማሪያ ትሬዛ ብር በሀብት በኩል ግምጃ ቤታቸውን ሞልቶታል። ይኸም ብዙ መኳንንትን በስጦታ፣ በሽልማት ለመሰብ አገልግሏቸዋል።

በዚህም ላይ ከዚህ በፊት እንደ ጠቅሰነው፣ ምኒልክ ያለ ጸጸ ስበገዛ እጅ መንገሥና ያዜ ዮሐንስ እንደ ደንቡ በጸጸስ እጅ ተቀብተው በሰሙ ጥፋይቱ ከተማ በአካሉም በወግና በሥርዓት መንገሥ ራሱ በሕዝብና በቤተ ክህነት ፊት የሚሰጠው ግምት ልዩ ስለሆነ፣ በዮሐንስ አንጻር ምኒልክ የነጋሢነት አቅዋም የላላ ነበር ማለት ይቻላል። በዚህም ላይ በ1870 ዓ.ም. ምኒልክ በብዙ ጥረት ያቋቋሙት የሸዋና የወሎ ግዛታቸው በፖለቲካና በሃይማኖት ረገድ የመናጋት አደጋ አግኝቶታል። በሸዋ በዕርቅ ገብተው የደጃዝማችነት ማዕረግ የተቀበሉት መሸሻ ሰይፉ የሸዋን ዙፋን በመመኘት ካዜ ዮሐንስ ጋር በመላክ ላይ ይገኙ ነበር። በአባ ሰላማና ባዜ ቴዎድሮስ ዘመን የተጠቁት፣ የጸጋ ልደትን የሚደግፉት ያንኮበርና የሚጣቅ አጋማሾቹ ሊቃውንት 'በርታ ያንተ ነን' እያሉ ይደግፏቸው ነበር። በሌላ በኩል ደግሞ ምኒልክ መሣሪያ ለማግኘት ሲሉ ከፈንገጆቹ ከነ አባ ማሰያስ፣ ከነ ሙሴ አርኑ ጋር ጧት ማታ እየተገናኙ መወዳጀታቸውን የተመለከቱ የተዋሕዶ ሊቃውንት፡ "እርስዎ መጥተው የአባትዎን የማርቆስን ሃይማኖት ቢያቀኑልን ነው እንጂ፣ ዐፄ ምኒልክ ፈረንጅ ይሁን፣ ሦስት ልደት (ጸጋ)ይሁን አይታወቅም በቶሎ ይምጡልን" እያሉ ከመርድ—አዝማች ኃይሌ ወገኖችና ከወይዘሮ ባፈና ጋር ውስጥ ውስጡን ወደዚ ዮሐንስ

1 Angelo del Boca, Gli Italiani in Africa, pp. 127—133.

ይላላኩ ነበር ። እንደዚሁም በወሎ የእንጀራ ልጃቸውን ማንአሰብሽን ድረው በሥልጣን ያጠናከሯቸው መሐመድ ዐሊ የቀረቡትን ብርታት ተመልክተው ወደ ንጉሠ ነገሥቱ ገብተዋል ።

ስለዚህ ፡ ከ1864 — 70 ዓ.ም ድረስ ያለው የሰባት ዓመት ጊዜ በመዛዛትና በመሰላሰል እንዳለፈ ፡ የሐንሰ እነ ደጃች ወሌን ፡ እነ ደጃች መሻሻ ሰይፉን ፡ እነወይዘሮ ባፈናን (የምኒልክን ባሰቤት) እና ሲቃውንቱን በምኒልክ ላይ ለማሸፈት ሲጥሩ ፡ ምኒልክም ያይ የሐንሰ ጉራ እንዲዳከም ከሸፈተው ጋር ሁሉ ሲላላኩ ቆይተዋል ። ዐፄ የሐንሰ እላይ በጠቀሰነው ኃይላቸው በመተማመን ሁሉ ሲገብርላቸው የንጉሥ ምኒልክ ወደኋላ መቅረት ዕረፍት ስለ ነግቸው ፡ በ1870 ዓ.ም “ምታ ነጋሪት ፡ ከተት ሠራዊት” ብለው ምኒልክን ለማስገበር ከዐድቀ ወደ ሸዋ ጉዞ ገሮሩ ። ከርሳቸውም ጋር የጉጃሙ ራስ አዳልና የወሎው መሐመድ ዐሊ አብረው እንዲያውም ግንባር ቀደም ሆነው ዘምተዋል ። ሆኖም የክርስቲያን ነገሥታት ለጦርነት መዘጋጀት በያ ሰበት ስለ ተሰማ ፡ በነገሩ ብዙዎች ሲቃውንት አዝነውበታል ። ስለዚህም በአጽቢ ደራ በበረሃ የሚኖሩ የበቁ መነኮሳት * ከመካከላቸው አባ ገብረ ጸድቅንና አባ አኑን የሚባሉትን መርጠው ወደ ሁሉቱም ነገሥታት ዘንድ ላኩ ። እነዚህም በቅድሚያ ከመነኮሳቱ ዘንድ ተልከው ወደ ንጉሥ ምኒልክ መጥተው ፡ “... ታረቁልን የክርስቲያን ደም በከንቀ አይፍሰስ ፡ ሁለታችሁ በፍቅር አንድነት ብትሆኑ ወንድ ማማች ሆናችሁ እንደ አብርሃና አጽብሐ በሰላም ትገዛላችሁ”፤ ብላችሁ በቅድሚያ ለንጉሥ ምኒልክ ንገሩ ፡ የንጉሠንም ልብ ካገኛችሁ በኋላ ወዳጄ የሐንሰ ገብታችሁ መከራችሁ አስታርቁ” ብለውናል ብለው ተናገሩ ። ምኒልክ እሺታቸውን ካስታወቁ በኋላ ፡ እነዚህ ከከበሩት መነኮሳት የተላኩት አስታራቂዎች ወዳጄ የሐንሰ ሔደው ይኸንኑ ነግረው ፡ እሺ አሰኝተው እንደ ተመለሱ ስለ ዕርቁ ዐይነት ካፄ የሐንሰ በኩል በኸሮንድ ለውጤ ፡ ከንጉሥ ምኒልክ በኩል በጅሮንድ ወርቁ ተወክለው በመልካም ስሜት የዕርቁን ጉዳይ ሲላላኩ ሳሉ፤ በመካከሉ ዐፄ የሐንሰ ከነጦራቸው ከትግራይ ወደ ወሎ ከዚያም በግሼ በኩል ዐልፈው መንዝ መግባታቸው ስለተሰማ ፡ የዕርቁ ነገር

* የአጽቢ ደራ ገዳም የሚገኘው በደራ (በክልተ አውላዕሎ) አውራጃ ውስጥ ነው ። ዘውዴ ገ/ሥላሴ ግን በገጽ 92 ላይ መልዕክተኞቹ የተላኩት ከአብርሃ ወአጽብግ ገዳም ነው ይላሉ ፤ ይህም ሥፍራ የሚገኘው በክልተ አውላሎ አውራጃ ውስጥ መሆኑን ገልጸዋል ።

1 አብርሃና አጽብሐ በአራተኛው ክፍለ ዘመን የነበሩ ወንድማማች በፍቅር ፡ በሰላም አክሱምን በነገሥታትነት ያስተዳደሩ ናቸው ። ጸ.ት ገ/ሥ ፡ ታሪክ ዘመን ዘዳግግዩ ምኒልክ ገጽ 79—81

እንደ ፈረሰ ተቆጥሮ ንጉሥ ምኒልክ በአንጉላላ (ደብረ ብርሃን አጠገብ) የጦር ሰልፍ አድርገው ዋሉ ። በሰልፍም ጊዜ ከሸዋ መኳንንት አንዳንድ ፉከራውን እያንደቀደቀው ለአምስት ስናድር ለዐሥር ስናድር ‘ተዋሰኝ’ እያለ ሲጮር ዋለ ። *

በዚሁም ጊዜ ፡ የዐፄ የሐንሰ ጦር ግንባር ቀደም ከመንዝ ዐልፎ ድንባሮ በደረሰ ጊዜ ፡ የሸዋ ጦር ፈረሰኛው ከትግራይ ፈረሰኛ ጋር ውጊያ ገሮመረ ። አቤቶ ባሻህ አቦዬ ፡ የንጉሥ ምኒልክ አክሰት የወይዘሮ አያ ሁሉሽም ልጅ ፡ በደም ፍላት ሔደው ተዋግተው ብዙ ሰው ገድለው ስናድር ጠበንጃ ማርከው ተመልሰው ለምኒልክ ግዳይ ጣሉ ። በዚህ ጊዜ ፡

“ላሥር ስናድር ፡ ላምሳ ስናድር ዋስ የጠራችሁ ፡ በሻህ አቦዬ ከፈለላችሁ”

ተብሎ ተገጥሟል ። 1

ዐፄ የሐንሰም ፡ በትዕቢት የሸዋን ጦር በኃይል ልደምስስ የሚል ስሜት አላደረገባቸውም ። ንጉሥ ምኒልክም በበኩላቸው የኃይላቸውን መጠን በመገመት ፈት ለፈት የዐፄ የሐንሰን ጦር ለመግጠም አልደፈሩም ። ብዙ ጊዜ ምኒልክ በማናቸውም ረገድ የራሳቸውንና የጠላታቸውን ኃይል ሳያመዛገኑ በእልህ ወይም በችኮላ ዘለው ወደ ጦርነት አይገቡም ። በዝግጅት ጉልበታቸውን እያጠናከሩ ሁኔታውን አመዛዝነውና የሰላም መንገድም በትዕግሥት ሞክረው አልሆን ሲላቸው ውጊያውን የገሮሩ እንደሆነ እንደሚያሸነፉ ሆነው አጥብቀው ይዋጋሉ ። በንጉሠ ነገሥትነት ዘመናቸውም ፡ በየትኛውም የጦር ግንባር ካገር ተወላጅም ፡ ከውጭ አገር ሠራዊትም ጋር ተዋግተው የተሸነፉበት ጦርነት የለም ።

ስለዚህ ፡ ንጉሠ ነገሥቱ ዐፄ የሐንሰ እላይ እንደ ዘረዘርነው ቁጥሩ የበረከተውንና በደንብ የታጠቀ ጦራቸውን ይዘው ሸዋ ሲገቡ ለማስገበር እንጂ ፡ ለሰላምና ለወዳጅነት ጉብኝት አንዳልመጡ ሲያውቁት ምኒልክ የነበራቸውን ለድል አድራጊነት የማያስተማምነውን ጦር ይዘው ከመግጠም ተቆጥበዋል ። በዚህ ምክንያት በመጨረሻ ካፄ የሐንሰ ወገን ደጃች ዋሕድ ** መምህር ገብረ ሥላሴ ፡ በጅሮንድ

* ስናድር ጠበንጃ ሸዋዎቹ የሌላቸው ባፄ የሐንሰ ጦር እጅ ያለ በዘመኑ ወታደርን የሚያስገቡ መጅ ጠበንጃ ስለሆነ ተዋግቶ 5 ወይም 10 ማርኬ አመጣለሁ ለማለት ነው ።
1 ሳይጠረዝ በብትን የቀረው የብላትን ጌታ ኅሩይ መጽሐፍ ፡ ገጽ 95 -96 ።
** ደጃች ዋሕድ ያባታቸው የሹም ተምቤን ምርጫ ወንድም ናቸው ።

ለውጤ ፡ ከንጉሥ ምኒልክ ወገን የአንኮበር ሚካኤል አለቃ ምላት ፡ ያንኮበር መድኃኒ ዓለም አለቃ ሥነ ጊዮርጊስና የሚጣቅ ተክለ ሃይ ማናት ገደም መምህር አለቃ ሐሴቱ (ዕሴቱ) ከመኳንንት ደጃችናደው በሁለቱም ነገሥታት መካከል የሽግግሌ አስታራቂ ሆነው ወዲያና ወዲህ በሚሉበት ፡ ጊዜ በዚህ ሰሞን በሽግግራ በኩል የነበረው የምክክሩ ዋና ፍሬ ነገር “እንደ ወይስ እንገብር” የሚል ነበር ። በማናቸውም ቤተ መንግሥት እንደሚደርሰው በንጉሥ ምኒልክ መኳንንት ውስጥ እንደ ደጃች (በኋላ ራስ) ጉበና ፡ እንደ ደጃች በሻህ አባዩ ፡ እንደ ደጃች ወሌ ያሉት “እንበለው ይለይልን” ሲሉ እንደነደጃች ናደው ፡ እንደነደጃች መንገሻ አቲክም ፡ እንደነደጃች ገርማሜ ያሉት ደመ በራድና አመዛዛኝ አማካሪዎች በሁለቱ ባላንጣ ነገሥታት እጅ ያለውን የጦር መሣሪያ ልዩነት በመረዳት ፡ “የዐጼ ዮሐንስ ጦር ሠራዊት ቀድሞ ከእንግሊዞች በስጦታ ፡ ቀጥሎ ካፂ ተክለ ጊዮርጊስና ከግብጾች በምርኮ ያገኘው የጦር መሣሪያ ቁጥሩ የበረከተና በኛ እጅ የሌለ ስለሆነ ፡ አሁን በእልህ ብንዋጋ ትርፋ መሸነፍና መዋረድ ነው ። ስለዚህ ከሁሉ የሚሻለው ‘አሁን እኔ ገብረናል’ ብለን እንመልሳቸውና ከዚያ በኋላ ፡ እኛም ወዲያ ወዲህ ብለን የጦር መሣሪያ ከሰበሰብን በኋላ ፡ ‘እምቢ አሻፈረን’ ለማለት የሚያውከን ነገር የለም” ብለው መከሩ ይባላል ።

ንጉሥ ምኒልክ ምንም እንኳን ፡ “ንጉሠ ነገሥት” እየተባሉ እየተጠሩ ፡ “ንጉሠ ነገሥት” የሚል ማኅተም አሠርተው በዚህ ሲላላኩ ቆይተው ፡ አሁን የባላንጣቸው ንጉሠ ነገሥት ገባር መሆናቸው ነገሩ መራራ ቢሆንባቸውም ፡ እላይ በተጠቀሰው በኃይል ልዩነት ምክንያት ቁጭታቸውን ውጠው የዕርቁን ነገር እኚ እሉ ። ነገሩንም ለማቀዝቀዝ ሲሉ ዕርቁን የፈለጉት ወይም የተመኙት ዐጼ ዮሐንስ ፈት ሳይቀርቡ በመላላክ ያፂ ዮሐንስን የበላይ ንጉሠ ነገሥትነት ዐውቀው ለመመለስ ነበር ። ዐጼ ዮሐንስም ይኸንኑ ሐሳብ በመዝገብ መሪያው ላይ ወደ መቀበል አዘንብለው ነበር ይባላል ። ነገር ግን ፡ ከለዎቻቸው መከረው ዘከረው ፡ “ተገናኝተን ተነጋግረን በፍቅርና ባንድነት ብንኖር መልካም ነው” የሚል ቃል አጽፈው ለመተማመኛ መስቀልና ሥዕል ጨምረው ፡ በደጃች ዋሕድና በመምህር ግርማ ሥላሴ እጅ ወደ ንጉሥ ምኒልክ እንደገና ላኩ ። ምኒልክም ከመኳንንቶቻቸው ከነደጃች ጉበና ፡ ከነደጃች መንገሻ አቲክም ጋር መከረው “ዐጼ ዮሐንስ በፂ ላይ ክፉ ሥራ ላይሠሩ የማሉና የተገዙቱ እንደሆነ ምላሹን ስትልኩብኝ መጥቼ እገናኛለሁ” ብለው ላፂ ዮሐንስ እንደ መዝገብ መሪያ ግብር እንዲሆን ባለወርቅ ቅብ አልጋና ባለወርቅ ቅብ

ወንበር ፡ እብረዎቻው ለነበሩት ለዕጩጌ ቴዎፍሎስ ግን ፡ ባለወርቅ ቅብ ወንበር ብቻ ገጸ በረከት ጨምረው ላኩ ።

ዐጼ ዮሐንስም ፡ ይኸንኑ እሳብና ገጸ በረከቱን ተቀብለው ምኒልክ በሚቀርቡበት ጊዜ ምንም የክፋት ሥራ ላይሠሩ ይኸውም ማለት ከገቡላቸው በኋላ “ለምን ሸፈትህብኝ” ብለው ታሰር ፡ ተፈታ ላይሉ ቃላቸውን በመሐላ አረጋገጡ ። 1

የመሐላው ቃል ምላሹ ከመጣላቸው በኋላ ፡ ምኒልክ በመጋቢት 12 ቀን 1870 ዓ. ም. ከልቼ ከተማ (ደብረ ብርሃንና እንኮበር መካከል) ተነሥተው ወዳፂ ዮሐንስ ሐዲ ። ንጉሠ ነገሥቱም ሰላሌ ግዛት (ጅጅጋ) እንዳሉ የምኒልክን ወደ ሠፈራቸው መጠጋት ሲሰሙ ተቀባዮች ዋግሹም ብሩን ፡ * ደጃች ማሩን ፡ ደጃች ተሰማንና * * ደጃች ዋሕድን ተቀብለው እንዲያጅቧቸው ልከው ራሳቸው ልብስ መንግሥት ለብሰው ፡ ዘውድ ጭነው ፡ በትረ መንግሥታቸውን ይዘው ፡ ወታደራቸውን ቀኝና ግራ አሰልፈው ምኒልክ ሲደርሱ ፡ መድፍ እያስተኮሱ እምቢልታና መለከት እያስነፉ በታላቅ ክብር ተቀብሏቸው ። በዚህም ጊዜ ታላቅ ደስታ እንደ ተደረገ ብላቴን ጌታ ገሩይ ወልደ ሥላሴ ሲገልጹ ፡ ከተገናኙ በኋላ የተደረገውን የዕርቁን ዐይነት አልዘረዘሩትም ። የተገናኙበትን ቦታ አንዱ ጽሑፍ ሰላሌ (ጅጅጋ) ሲል ፡ አቶ አጥሜ ወደራ (ሞፈር ውሃ) ብለውታል ። * * *

በቅርብ ጊዜ የታተመው ያፂ ዮሐንስ እንደኛው ዜና መዋዕል “ንጉሠ ነገሥት ዮሐንስ ያባታቸው የነገሥታቱ አገር በሆነው በሸዋ ሀገር ላይ ዳግማዊ ምኒልክን እነገሷቸው” በማለት በአጭሩ ጠቅሶ ዐልፎታል 2 ። ይሁንና ደራሲው ያልታወቀና በሙሴ ሼን የታተመው ሌላው ዜና መዋዕል ዐጼ ምኒልክ ለመዋጋት ሠራዊት ከሰበሰቡ በኋላ ፡ የደብረ ሊባናስን መነኮላት ወዳፂ ዮሐንስ ልከው እንደ ታረቁና ከፍቅርም የተነሣ ዐጼ ዮሐንስ ዐጼ ምኒልክን አንግሠው ወዳገራቸው መመለሳቸውን ከመጥቀስ በቀር የውለታው ዝርዝር የለም ። 3

1 ሳይታተም የቀረው የብላቴን ጌታ ገሩይ ጽሑፍ ገጽ 96—97 ።
አቶ አጥሜ ፡ የጋላ ታሪክ ፡ ገጽ 139—140
* ያፂ ተክለ ጊዮርጊስ ወንድም ።
** የሠራዩ ሹም (አቀጽን ሠራዊ) የገብረ ሚካኤል ልጅ ።
*** ጅጅጋና ወደራ ቅርብ ለቅርብ ይሆናሉ ። ወደራ ሞጆ አጠገብ ነው ።
2 እንጋዮ ዮሐንስ ንጉሠ ነገሥት ለዳግማዊ ምኒልክ ወረሰዮ ንጉሠ ሸዋ እንተ ይለቴ መንበረ መንግሥቱ ለአበዊሁ ነገሥት... B. Tafila (ede.) p.142
Chronicle of Emperere Yohannes IV (1872-89)
3 በአፈ እሉ ከሆናት ወኮነ ፍቅር ወሰላም ማዕከሊሆሙ ወእምብዝኃ ፍቅር ዐጼ ዮሐንስ እንገሠ ለምኒልክ ወተመይጦ መንገለ ሀገሩ... M. Chainé Histerre du regne de Yohannes IV Rei d. Ethiopie' P. 13

በጸሐፊ ትእዛዝ ገብረ ሥላሴም ታሪካዊ መጽሐፍ ላይ አይገኝም ። የውጭ አገር ጸሐፊዎች ካቆዩት ማስታወሻ ላይ አንደኛው በወረራው በመጋቢት 14—1870 ዓ.ም የተፈራረሙት የዕርቁ ውል ከዚህ እንደሚ ከተለው ነበር ።

- 1ኛ/ ንጉሥ ምኒልክ ለዐፄ ዮሐንስ ይገብራሉ ።
- 2ኛ/ ያፄ ዮሐንስ ጦር በግዛታቸው ባለፈ ጊዜ የሚያስፈልገውን ነገር ንጉሥ ምኒልክ ይሰጣሉ ።
- 3ኛ/ ምኒልክ ለወደፊቱ ንጉሠ ሸዋ ይባላሉ እንጂ ንጉሠ ነገሥት መባልን ይተዋሉ ።
- 4ኛ/ ባስፈለገ ጊዜ ማናቸውንም እርዳታ ንጉሥ ምኒልክ ላይ ዮሐንስ ይሰጣሉ ።
- 5ኛ/ ዐፄ ዮሐንስም በዚህ ዐይነት ማናቸውንም እርዳታ ለንጉሥ ምኒልክ ይሰጣሉ ።
- 6ኛ/ ንጉሥ ምኒልክ በሸዋና በአማራ ግዛት * መካከል ያሉትን የወሎ አሮሞ እስላሞች ይገዛሉ ። (ያስተዳድራሉ)
- 7ኛ/ ንጉሥ ምኒልክ በወሎ አሮሞዎች ውስጥ አብያተ ክርስቲያናትን እያሠሩ ክርስትናን ያስገባሉ (ያስፋፋሉ) ።
- 8ኛ/ ያፄ ዮሐንስ ጦር አስከ ደብረ ሊባኖስ የመጣ እንደሆነ ንጉሥ ምኒልክ በነጻ ያሳልፋታል ። በተገናኙበት ሰዓት ዮሐንስና ምኒልክ መሳሳማቸውንና በዮሐንስ ዙፋን ቀኝ ለምኒልክ ከዙፋኑ ዝቅ ያለ ዙፋን ተዘጋጅቶላቸው እንደነበረ በየመጽሐፉ ተጠቅሶ ይገኛል ። ¹

ከዚህ በላይ ከተዘረዘረው በተጨማሪ አባ ማስያስንና ሌሎችን የውጭ አገር ሚሲዮናውያንን በሸዋ ከምኒልክ ጋር ሆነው የመሳሪ ያና የፖለቲካ ጉዳይ ያካሂዱ የነበሩትን ከሸዋ እንዲያስወጡ፣ የሸዋን የመግቢያ በር ለአውሮፓውያን እንዲዘገ በማድረግ ንጉሥ ምኒልክ ከነዘራቸው የሸዋ ገዥ መሆናቸውን በይፋ እንዳረጋገጡላቸው ራሳቸው አባ ማስያስና አንቶኒዎ ቺኪ አመልክተዋል ። ²

በእርግጥም ምኒልክ ሰላሌ ላይ ከዐፄ ዮሐንስ ጋር ተስማምተው ወደ አንኮበር እንደ ተመለሱ፣ “ጃንሆይ ይፈልጉዎታል” ብለው አባ

ማስያስን ወዳጄ ዮሐንስ እንደ ላኩዋቸውና ዐፄ ዮሐንስም ከትግራይ በሱዳን በኩል ካገር እንዳስወጧቸው እርግጥ ነው ። በዚህም ጉዳይ ንጉሥ ምኒልክ ማዘናቸውን በደብዳቤ ለአባ ማስያስ ገልጸውላቸዋል ። የሸዋን በር ለአውሮፓውያን የመዝጋቱ ነገር ምናልባት ቢነጋገሩበትም፣ አሳቡ ወይም ትእዛዙ በሥራ ላይ አልዋለም ። ኢጣልያኖች በአሰብና በዘይላ፣ ፈረንሳዮች በሐረርና በዘይላ በኩል ወደ አንኮበር፣ ወደ እንጦላም እየተመላሰሱ የንግድም፣ የወዳጅነትም ግንኙነት ከማድረግና መሳሪያም ከማቀበል ታግደው አያውቁም ። ምኒልኩም በፊትኛው ዘመን ያደርጉት እንደነበረ አሁንም ላይ ዮሐንስ ከገበያ በኋላ ከውጭ መንግሥታት መሪዎች ጋር መጸጸፋቸውንም አላቋረቡም ።

የሆነ ሆኖ በዚህ ውል መሠረት፣ ንጉሥ ምኒልክ ያፄ ዮሐንስን ንጉሠ ነገሥትነት፣ ዐፄ ዮሐንስም የምኒልክን የሸዋ ንጉሥነት አጽድቀው በሰላማዊ መልክ ተለያዩ ። ይኸም በትግሬዎቹ በኩል ደስታ ሲፈጥር፣ በሸዋዎቹ ዘንድ ደግሞ ቅሬታን አስከትሎ ነበር ። ሁኔታው በጸሐፊ ትዕዛዝ ገብረ ሥላሴ ጽሑፍ ተገልጿል ። እንደዚሁም አገድ ገብረ ተክሌ የሚባል የትግራይ ተወላጅ፣ የግራዘማች የሴፍ ንጉሤ ንደኛ፣ አደንና ዘይላ በመመላለስ ከፈረንሳዊ መንግሥት ቆንስሎች ጋር እየተጸጸፈ የንጉሥ ምኒልክን ጉዳይ የሚፈጽም አሸከራቸው ነበር ። እርሱም ከ1865 እስከ 1871 ዓ.ም ድረስ የፈረንሳዊ ሪፐብሊክ ፕሬዚዳንት ለነበረው ለማርሻል ማክማሆ በዚህ ዓመት ከአደን በጸፈው ደብዳቤ ላይ

ጌታዬ ንጉሥ ምኒልክ ፈረንሳያውያን ብርሃንን ጭደ መንግሥታቸው ሲያመጡላቸው ማየትን እጅግ ይመኛሉ ። በኋለኛው ጊዜ ከሸዋ የመጣልኝ ወሬ ለኔም ምክንያት ሆነልኝ ልንገርዎ ። ጌታ ራስ ሆይ ከብዙ ዘመን ጀምሮ ስምም ያልነበራቸው ሁለቱ የሐበሻ ነገሥታቶች በማይፈርስ ፍቅርና በብርቱ ውል ታረቁ ። የትግሬው ንጉሥ ዐፄ ዮሐንስ ያፄ ምኒልክን ፍቅር ለመፈለግ ሸዋ ሔዱ ። ከዚያም በጠነከረ ዕርቅ ከተፋቀሩ በኋላ የሚበልጠውን ግዛትና ዘውዳቸውን ላጤ ምኒልክ ሰጡ ። እነሆ አበሻ ሀረፈች ። በዚታ ሁሉ መንገድን (ለሚጓዙ) ለሚያደርጉ አውሮፓውያን የሚሰጋ (የሚያሰጋ) ነገር የለም ። በ11 በሰኔ ። በ1870 እንደ ኢት ቁ በአደን ከተማ ። ማኅተም ኢትዮጵያ ፀባህት ገብረ ተክሌ ²

ራሳቸውም ንጉሠ ነገሥቱ ዐፄ ዮሐንስ ከዕርቁ በኋላ ዕርቁን ያልሰሙ ወታደሮቻቸው ቢዘርፉ፣ “ከወንድሜ ከንጉሥ ምኒልክ ጋር ታርቄ ያለሁና ወታደር አገር አትዘረፍ ተወኝ” ብለው ዐዋጅ ያናገሩት

* በአግራ ግዛት ያለው አግራ ሳይንትን ለማለት ነው ።
1 Maurice de Coppey, Chronique du Regne de Menelik II, Vol. I, PP. 139—148.
2 L. dei Sabelli, Storia d' Abyssinia Vol. III, PP. 252—259.

1 Archivio Storico dei Sopressi Ministero del Africa Italiana Documente. .
2 Ministère des Affaires Etrangères - Afrique No. 261, Paris

ከዚህ ጋር የተያያዘ ነው 1 እገባበሩ በጦርነት ሳይሆን በዕርቅና በስምምነት ስለሆነ “አስገባርሁ” ወይም “ገባርሁ” የሚለውን ቃል ሁለቱም ወገኖች ለስምምነት ሲሉ ይሸሹታል ግለት ነው እንጂ ያዜ የሐንሰ ማስገባር፣ የንጉሥ ምኒልክ መገባር ግልጽ ነበር። በምኒልክና በጦር አለቆቻቸው ዘንድ ቅሬታ የገባውም በዚህ ምክንያት ነው። በተለይ ሁለቱ በተገናኙበት ጊዜ ምኒልክ ላይ የሐንሰ አደግድ ገው በሰው ፊት ስለታዩ በሸዎች ዘንድ ቁጭቱ አልቀረም። ስለዚህ አንድ የሸዋ ገጣሚ ምኒልክ “ንጉሠ ነገሥት” ሲባሉ ቆይተው ያት መብት የነበረው ማኅተም ፈርሶ “ንጉሥ ምኒልክ” በመባል መወሰናቸውንና በየሐንሰ ፊት ኩታቸውን ማደግደጋቸውን የተመለከተ እንደዚህ ብሎ ገጠመ።

“ሲሆን ተከናኝብ ሳይሆንም አጣፋው፣ መታጠቅ (ማደግደግ) አይሆንም ለእንዳንት ያለ ሰው። እንዴት ያለ ሩቅ ነው ጭንቅ ያለው መንገድ፣ አሻቅቦ ወጥቶ ወደታች መውረድ።” 2

ከዚህም ስምምነት በኋላ፣ ሁለቱም የበላይና የበታች ሆነው በየጊዜው በመገናኘትና በመላመድ በተለይ ደግሞ በፀደቀ የሐንሰ ጥያቄ ልጃቸው ራስ አርእያ የንጉሥ ምኒልክን ልጅ ወይዘሮ ዘውዲቱን ካገቡ ወዲህ፣ እያደር በሁለቱ መካከል ወዳጅነታቸው እየጸና ሔደል። ሁለቱ በስምምነት ቦሩ ሚዳ ላይ እየተገናኙ መንግሥት የሚጸናበትን እየተማከሩ፣ የሃይማኖት ክርክር በመስማት የክርስትና ሃይማኖት በተለይ ካራ ተዋሕዶ በኢትዮጵያ የሚሰፋፋበትን በመፈለግ እስከ ሺ880 ዓ. ም. ድረስ ዐሥር ዓመት በሰላም ኖሩ።

ንጉሥ ምኒልክ በኢትዮጵያ የባሪያ ንግድ ስለ መቅረቱ፣ ግብጾች በሐረርና በአካባቢው ስለሚሠሩት ግፍ፣ ወደብና የባሕር በር ስለ ማግኘት፣ በኢትዮጵያ የአውሮፓን ሥልጣን በሰፊው ለማስገባት ስላላቸው ዕቅድ ለኢጣሊያ ንጉሥ ለኡምቤርቶ በጸፉት ረዥም ደብዳቤ ውስጥ “... ካባቴ ከወዳጄ ካዜ የሐንሰ ጋር ተረቅሁ። አንድ አካል አንድ አምሳል ሆነ (ሆነን) ከእንግዲህ በእግዚአብሔር ባንተ ወንድሜ ፈቃድ የሀበሻ ዓይኑ ይከፈታል ብርሃንም ያያል...” የሚል ቃል ይገኝበታል። 3 በሌላ ደብዳቤ ደግሞ፣ ሐረርን ለመያዝ ቁርጠኛ አሳብ ማድረጋቸውን ለዚህ ለኢጣሊያ ንጉሥ በጸፉት ደብዳቤ

“ንጉሠ ነገሥት የሐንሰ በእግዚአብሔር ኃይል ቱርኮችን (ግብጾችን) ድል አድርገው ኢትዮጵያን አተረፏት...” የሚል ቃል አክለዋል። ይኸ ሁሉ ንጉሥ ምኒልክ ምንም እንኳን እላይ እንዳልነው “ንጉሠ ነገሥት” ሲባሉ ቆይተው በዚህ ይላላኩበት የነበረው “ንጉሠ ነገሥት ምኒልክ” የሚለው ማኅተም ፈርሶ ይኸው ምኞታቸው በውል መቅረቱ ቅር ቢላቸውም፣ ቅሬታው እያደር በጋብቻና በመልካም ግንኙነት ተፍቆ በመጨረሻ በ1880 ዓ. ም. ላይ በኢጣል ያኖች ወረራ ምክንያት መልሶ እስኪደፈርስ ድረስ በሁለቱ መካከል ልባዊ ወዳጅነት ተመሥርቶ፣ ሁለቱም የኢትዮጵያን አንድነት በሰላም ይገነቡ ዠመር። ስለዚህም “እናንተ ብትታረቁና ብትስማሙ እንደ አብርሃና እንደ አጽብሐ ወንድማማች ሆናችሁ በሰላም ትገዛላችሁ” ሲሉ የአጽቤ ገዳም መነኮሳት የተመኙት የደረሰ ያህል ተቆጠረ።

በሁለቱ ነገሥታት ትዕግሥት፣ በነዚህ ሊቃውንት አስታራቂነት አስከፊው የወንድማማች ጦርነት ባይወገድ ኖሮ፣ በጠላት ግንባር ሊሰለፍ የሚገባው የሁለቱ ጦር እርስ በርስ ተላልቆ በኢትዮጵያ ላይ ለሚያደባው የውጭ ጠላት ምቹ የመግቢያ ሁኔታ ይፈጥርለት ነበር።

1 ጸ.ት. ገብረ ሥላሴ ታሪክ ዘመን ዘዳግማዊ ምኒልክ ፣ ገጽ 83።
2 አቶ ዐጥሜ ፣ የጋላ ታሪክ የእጅ ጽሑፍ በቤተ መጻሕፍት ወመክከር ፣ ገጽ 141።
3 ተ.ጸ.መ ፣ የግራኝ አሀመድ ወረራ ፣ ገጽ 837-839።

ምዕራፍ ዐሥራ ስድስት

የሃይማኖት ክርክር በቦሩ ሚዳ — የመሐመድ ዐሊና የይማም ዐመዴ ክርስትና መነሣት፣ እስላሞች ክርስትና እንዲነሡ ስለ መገደዳቸው

ንጉሠ ነገሥቱ ዐፄ ዮሐንስና የሸዋው ንጉሥ ምኒልክ፣ ባለፈው ምዕራፍ የተመለከተውን ስምምነት አድርገው ከመለያየታቸው በፊት፣ በኢትዮጵያ ቤተ ክርስቲያን ከጉንደር መንግሥት ዠምሮ፣ ከሊቃውንቱ ዐልፎ ነገሥታትን፣ መሳፍንትን ሲያጣላና ሲያከራከር የቆየውን፣ ባፄ ቴዎድሮስም ዘመን ጳጳሱን አባ ሰላማንና የሸዋን ሊቃውንት ሲያበጣበጥ የኖረውን የቅባቶች፣ የጸጉችንና የካሮችን ክርክር በጉባኤ አስመክረው አንድ ጊዜ ለዘለቄታ ለመወሰን እንዲቻል ሁለቱ ነገሥታት ወደ ፊት ጉባኤውን ለማድረግ ተስማምተው ነበር ።

በንጉሥ ምኒልክ ዘንድ የሃይማኖቱ ጉዳይ በቸልታ ሲታይ፣ በዐፄ ዮሐንስ ዘንድ ግን ሞቅ ብሎ ይታይ ነበር ። ከዚህም ጋር በመቀሌ ባፄ ዮሐንስ ዘንድ ሊወነጀሉ የተመደቡት የጸጋ መሪዎች እነ አለቃ ተክለ ጽዮን፣ እነ አለቃ ሥነ ጊዮርጊስ እንኮበር በምኒልክ ዘንድ የቀረቡ አማካሪዎች ነበሩ ። ዐፄ ዮሐንስንና ምኒልክን አቀራረቦ በማስማማቱ ጉዳይ ከእንኮበር ሚካኤል አስተዳዳሪ ከአለቃ ምላት ጉን የጸጋው ተከታይ የደይ ሚካኤሉ ተወላጅ አለቃ ሥነ ጊዮርጊስ ይገኙ ነበር ።

ስለዚህ የወደፊቱ ጉባዔ እነዚህን ሁሉ የሚያስጠቃ ጉባዔ መሆኑን ቢረዱትምና ባንድ ወገን ብዙዎቹ የእንኮበር ሊቃውንት እነ አለቃ ኪዳነ ወልድ፣ እነ አለቃ ወልደ ያሬድ ሁሉ የካራን እምነት በመደገፍ ረገድ ውስጠ ስምምነታቸው ካፄ ዮሐንስ ጋር መሆኑን ባይስቱትም፣ ምኒልክ የሃይማኖቱ ጉዳይ ሊታይ በተመደበበት ቦታና ጊዜ፣ እነዚህ ህጉ ባላንጣ የሆኑትን ሊቃውንት በዐዋጅ አሰብሰበው ወደ ቦሩ ሚዳ ወሎ ሔዱ ። ጉባኤው ግንቦት 21 ቀን እንዲሆን የተወሰነ ሲሆን ሁለቱ ነገሥታት ቀደም ብለው በግንቦት 15 ቀን 1870 ዓ. ም. ቦሩ ሚዳ ላይ ተገናኙ ። በዚህ ጊዜ ባፄ ዮሐንስ ዘንድ ሊወነጀሉ የተመደቡት አለቃ ተክለ ጽዮን ከእንኮበር ከሌሎች ሊቃውንት ጋር

በሩ ሚያ መጥተው ንጉሠ ነገሥቱን እጅ ከነሡ በኋላ፣ ቀደም ብለው ከበሩ ሚያ ጠፍተው በምጥዋ በኩል ወደ ሮማ ሔዱ ይባላል ።

ንጉሠ ነገሥቱና ንጉሡ የየአውራጃው መላፍንትና ሊቃውንት በተወሰነው ቀን በተሰበሰቡበት በዚህ ጉባኤ ለመግት በግራ በኩል ጸጉች፡ በቀኝ በኩል ካራዎች ቆሙ ። የካሮች አባባል “ክርስቶስ (ወልድ) ከዓለም ፍጥረት በፊት ከእግዚአብሔር አብ፡ ከዓለም ፍጥረት በኋላ ከድንግል ግርያም ተወልዶ ሥጋውና መለኮታዊ ባሕርይ ተዋሕዶ እንድ ሆኗል” በማለት በነርሱ ግዕዝኛ አነጋገር “ወልደ አብ ወልደ ግርያም በተዋሕዶ ከበረ” የሚል ሲሆን፡ በጸጉች በኩል ከዓለም ፍጥረት በፊት ከእግዚአብሔር አብ ከዓለም ፍጥረት በኋላ ከድንግል ግርያም መወለዱን ሳይከዱ በተጨማሪ ግርያም መለኮትን፡ እግዚአብሔር አብም ሥጋ ለባቸን መውለድ ስለግይሆንላቸው፡ ሥጋ የሰበሰው ክርስቶስ (ወልድ) የእግዚአብሔር አብ ልጅ የሆነው በመንፈስ ቅዱስ የተጠመቀለት ስለሆነ፡ በሰውነቱ የእግዚአብሔር አብ የባሕርይ ልጅ ሳይሆን የጸጋ ልጅ የሆነው በጥምቀቱ ነው ። በዚህ ምክንያት፡ በጥምቀቱ ሦስተኛ ልደት አለው የሚል ነው ። በተቀብእ (በመቀባት) ክርስቶስ የእግዚአብሔር የባሕርይ ልጁ ሆነ የሚሉትም ወደ ጸጋዎች ይጠጋሉ ።

በመንፈስ ቅዱስ ተጸንሶ የግርያም ልጅ የሆነው ወልድ ሥጋውና መለኮታዊው ባሕርይ በፍጹም ተዋሕዶ የባሕርይ አምላክ ነው ለሚሉት ለካሮች፡ አንጋፋ ተከራካሪ (አፈ ጉባኤ) የሆኑት ሊቀ ካህናት አለቃ ኪዳነ ወልድ ነበሩ ። እኝህ ሰው የትውልድ አገራቸው ተጉለት (ሸዋ) ሆኖ ከዚህ በፊት ስለ ተዋሕዶ ሃይማኖት ከሸዋ ተሰደው በቤጊምድርና በትግራይ ሲኖሩ፡ በመጨረሻ ዐፄ ቴዎድሮስና አባ ሰላማ በጎብረት በሸዋ ያሉትን የጸጋ ተከታዮች አጥፍተው ተዋሕዶዎቹን (ካራዎችን) ባቋቋሙበት ሰዓት ኪዳነ ወልድ ዋና መንገድ መሪና አስተናባሪ ሆነው ጸጉችን ግስጠቃታቸው ይታወሳል ። አሁንም ያፂ የሐንሰ ይዞታ እንደዚያው እንዳፂ ቴዎድሮስ በመሆኑ ተደስተው ለክርክሩ ቆመዋል ። ከርሳቸው ጋር እነ መምህር አካለ ወልድ፣ እነ መምህር ግርማ ሥላሴ፣ እነ አለቃ ወልደ ያሬድ ይገኙ ነበር ።

በጸጉች በኩል አለቃ ሥነ ጊዮርጊስ፣ አለቃ ሀብተ ወልድ፣ አለቃ ውቤ፣ ከቅባቶች ወገን እነ ዙርአምቤ እንግዳ፣ እነ ዋልድቤ እንግዳ ነበሩ ። እነዚህ ከሁለት የተከፈሉ ሊቃውንት የየራሳቸውን የእምነት አባባል ከብሉይና ከሐዲስ፣ ከሊቃውንት አየጠቀሱ ሲመላለሱ በዳኝነቱ ዙፋን ለተቀመጡት በብሉይና በሐዲስ በሊቃውንት ትምህርት ያልበሰሉት ንጉሠ ነገሥቱና ንጉሡ ምስጢሩ እየረቀቀባቸው ክርክሩ ግራ አጋቢ ሁኔታ ላይ እንዳለ፣ ከተዋሕዶዎቹ መካከል አንዱ

ደብተራ ወልደ ዮሐንስ ብቅ ብለው ለነገሥታቱ በሚገባቸው፣ ግልጽ በሆነ፣ በጥያቄና በመልስ፣ በቀለጠፈ መንገድ ለጉባኤው ክርክር መፍትሔ ሰጡት ።

ክርክሩን ሲከፍቱ ወልደ ዮሐንስ “የንጉሥ ገንዘብ በሐላብ ይወጣል በሐላብ ይገባል፤ ከሐላብ ያጉደለም የጨመረም ይቀጣል፤ ይህን ታምንላችሁ ወይስ አታምኑም” ብለው ቢጠይቁቸው፣ ጸጉች ግመናቸውን ገለጹ ። ቀጠል እድርገውም ወልደ ዮሐንስ እንዲያው “የሥላሴ ገንዘብ ሃይማኖትም በመጽሐፍ ውስጥ ተቆጥሮ የሚገኝ ነውና ከዚህ ያጉደለም የጨመረም ይቀጣል ወይስ ኢይቀጣም ቢሏቸው ጸጉች አሁንም እንደሚቀጣ አመኑ ። “እንግዲያው . . . የሃይማኖት አብወ መጽሐፍ ‘ነእምን ከልኤተ ልደታተ’ (ሁለት ልደትን እናምናለን) ብሎ በአጋዝ ወሰኖ ተጽፏልና ከመጽሐፍ ውስጥ ሦስት ልደት የሚል አምጣ፤ ያለዚያም እኔ ባመጣሁት ተረታልኝ” ብለው ገደገዱ ። በትርጉም ከልሆነ በቀር ጸጋዎችን የሚግደፍ በአጋዝ ሦስት ልደት የሚል በብሉይና በሐዲስም፣ በሊቃውንትም መጽሐፍ ስለሌለ፣ የወልደ ዮሐንስም ግልጽ ጥያቄና የተሰጠው መልስ ለነገሥታቱ በቶሎ ስለ ገባቸው፡ “ሦስት ልደት የሚል እንዳላችሁ አምጡ፤ ያለዚያ ተረታችኋል” ብለዋቸው የግራዎቹ ተረቱ፤ የቀኞቹ ረቱ ተብሎ ባዋጅ ተነግሮ ጉባኤው ተበተነ ። ከመበተኑ በፊት ንጉሠ ነገሥቱ ዐፄ ዮሐንስ ለረቸው ለደብተራ ወልደ ዮሐንስ ነገሩን አብራርተው ስላሰፈረዱ፡ ስሙን መልአክ ብርሃን ብዬዋለሁ ብለው እዚያው እጉባኤው ላይ ሾሟቸው ። እኝህ የተጉለት ሊቅ መልአክ ብርሃን ወልደ ዮሐንስ እየተባሉ ላፂ ምኒልክ መንግሥት ፍትሐ ነገሥት አውጭ ሆነው ሲያገለገሉ ኖረዋል ።

የዚህ የሃይማኖት ክርክር ታሪኩ ብዙ ነው ። ሁኔታውን በሰፊው ለመረዳት የፈለገ ሰው የሃይማኖት አብወን፣ የጸሐፊ ትዕዛዝ ገብረ ሥላሴ ወልደ አረጋይን፣ የመልአክ ብርሃን አድማሱ ጀንበሬን መጽሐፍ በየምዕራፉ ፈልጎ ማንበቡ ይጠቅማል ።¹ በዚያን ጊዜ ዘመኑ፣ ባንድ ወገን ከጥንት ተያይዞ እንደ መጣው ከሥጋዊው ጉዳይ፣ ይኸውም ማለት ከማናቸውም የልማት ሥራ፣ ከእጅ ጥበብ፣ ከእርሻም፣ ከሕክምናም ትምህርት የሃይማኖቱ ጉዳይ ቅድሚያ የሚሰጠው ነበር ። በዚህም ላይ በአውሮፓ ተገምሮ በመካሔድ ላይ ያለው የእሳብና የሃይማኖት ነጻነት፣ ኋላ ቀርነቷ በግልጽ በታወቀው በኢትዮጵያ

1 ዲ.ገ.ሥ.፣ ታሪክ ዘመን ዘጸግግጭ ምኒልክ፣ ገጽ 27 ። መልአክ ብርሃን አድማሱ ጀምበሬ መጽሐፈ ቅኔ ገጽ 279 —283 ።

ውስጥ ምልክቱም ስላልነበረ፣ በዚሁ ጉባኤ ከተረቱት መካከል እነዙር አምቤ እንግዳ በንጉሠ ነገሥቱ ትእዛዝ የአካል ቅጣት ደርሶባቸዋል ።

የዐፄ ዮሐንስ መሠረታዊ አሳብ፣ በክርስቲያኑ ሕዝባቸው መካከል “የጸጋ ልጅ፣ የቅባት ተከታይ” የሚባለው ሁሉ ተደምስሶ ሁሉም ክርስቲያን በተዋሕዶ እንዲያምን ነበር ። በዚሁ ጉን በኢትዮጵያ ያለው እስላም ሁሉ በክርስትና እንዲጠመቅ በየአውራጃው ትእዛዝ ስለ አስተላለፉ፣ በዚሁ በ1870 ዓመተ ምሕረት በያለበት ያለው እስላም ሁሉ በጭቃሹምና በመልክኛ ወደየአቅራቢያው ቤተ ክርስቲያን እየተነሳ በግድ እንዲቆርብ ተደረገ ። በዚሁ ጊዜ አንዱ እስላም ፡

“ታናሽ ታላቅ በላን ከርካ አደባባይ፣ ክርስቲያን ሆይ፣ አለልብ ሥጋ ይጣፍጣል ወይ” ብሎ ገጥሟል ።

ከዚህም ጋር የትምባህ ሱረት ባፍንጫው የሚጠጣ ወይም የትምባህ ድፍድፍ ባፋ ቋጥሮ የሚመጥ ሁሉ እንዲከለከል፣ “ትምባህ ሲጠጣ የተገኘ አፍንጫውና መላሱ ይቆረጥ” የሚል ዐዋጅ አወጡ ። ልማዱ እያስገደደው እምቢ ያለውና ሲጠጣ የተገኘው በዚሁ የጭካኔ ቅጣት ሲቀበል፣ ከእስላምቹም መካከል የፈራው እየቆረበ ክርስትና ሲነሣ፣ የቀረው ከሀገሩ ከኢትዮጵያ ወደ ጉረቤት አገሮችና ያፄ ዮሐንስ ሥልጣን ወደማይደርስበት አውራጃ እየተሰደደ ይሸሽ ገጦር ። በዚህ ጊዜ ነው አንዳንድ የወሎ፣ የዋጅራት፣ የራያና የአዘቦ እስላም ባላባቶች ወደ ሱዳን በሰደት ሔደው ከሃይማኖት ወገናቸው ጋር ተደባልቀው፣ ባፄ ዮሐንስ ላይ ሲያሟሩ የቆዩትና በመጨረሻ በ1881 ዓ.ም. በመተማ ጦርነት ሊበቀሉ የቻሉት ።

ከጉባኤው በኋላ፣ መምህር አካለ ወልድ ለወሎ እንደ ሐዋርያ ሆነው የወሎን ሕዝብ እያስተማሩ፣ ወደ ክርስትና እንዲመልሱ ተሾመው ስለነበረ፣ በ1870 ዓ.ም. መጨረሻ ላይ ከላይ ከይማም ዐመዴ ኮላስ የሚወለዱትን የወይዘሮ መስተዋትን ልጅ ይማም ዐመዴ ዐሊን በፈረስ ስማቸው አባ ዋጠው ይባሉ የነበሩትን ንጉሥ ምኒልክ የክርስትና አባት ሆነው ካነሱቸው በኋላ፣ ስመ ክርስትናቸው ኃይለማርያም ተብሎ የደጃዝማችነት ማዕረግ ተቀበሉ ። የርሳቸውንም

1 ደብቃ ተክል ወልድ፣ አግርኛ መዝገብ ቃላት፣ ገጽ 126 ።

የዘመድ ባላንጣ ከግንደ በረቷ * ተወላጅ ከወይዘሮ ጌቴና ከዐሊ አባ ቡላ የሚወለዱት ይማም መሐመድ ዐሊን ራሳቸው ንጉሠ ነገሥቱ ዐፄ ዮሐንስ ክርስትና እንሥተው ራስ ሚካኤል ብለው ሠየሟቸው ። እኝህም የልጅ ኢያሱ አባት ሲሆኑ፣ ኢያሱ ራሳቸው ሳይነግሡ ሥልጣን በያዙበት ዘመን “ንጉሥ ሚካኤል” ብለው የሾሙዋቸው ናቸው ።

“እስላምችን በግድያ እያስፈራሩ ያጠምቃሉ፣ እምቢ ያለውንና ትምባህ የሚጠጣውን በአካል ይቀጣሉ” የሚለው ወሬ በሱዳንና በግብጽ ጋዜጦች ወይም በሚሲዮናውያን አማካይነት በአውሮፓ ተነዛ ። ከዚህ በፊት፣ “የካቶሊክ ሚሲዮናውያንን አጉላሉ” ከሚለው ጋር ይሽው እየተዛመደ፣ በአውሮፓ መሪዎች ዘንድ ቅሬታን ፈጠረ ። አንዳንድ ወቅላም ባፄ ዮሐንስ ላይ ተሰነዘረ ።

ስለዚህ በአውሮፓ የተወራውን፣ በኃይል እያስገደዱ የማጥመቁን ጉዳይ ለማስተባበል፣ ለሌሎቹም እንደ ጻፉት ሁሉ በተለይ ወዳጅ ነታቸውን ለሚንከባከቡት ለንግሥት ቪክቶሪያ የጻፉት እንደዚህ ይላል ።

“... ሸዋ ዘምቼ ሳለሁ እኛ በኛ ክርስቲያናቸው ** በሃይማኖት ተከራካሪን እረተን በእስክንድርያ ሃይማኖት አገባናቸው (ጸጋዎቹን) እስላም ሁሉ ይሽንን አይቶ ሰምቶ ‘ለካ ለኛስ አባት የለንም (የለንምን) ብሎ ያጥምቁን ክርስትና ያስነሡን’ ብሎ ለመነኝ እሺ ከፈቀድህስ ከወደ ድህስ ክርስትና ግባ ብዬው የኢትዮጵያ እስላም ሁሉ ወደ በፈቃዱ ክርስቲያን ሆነ ። አንድ (አንድም) ነገር በኃይል ያደረግሁት የለኝም ወደ በፈቃዱ ነው እንጂ የገባ ። በወንጌልም ጌታ ሲጽፍ በኃይል አድርጉ አላሰም አላዘዘም ። በኃይል የተደረገ የለም ።”

ይሽን የጻፉት በአሥመራ ከተማ በ1872 ዓ.ም. በኅዳር 11 ቀን እንደሆነ ደብዳቤው ይገልጻል ። ያን ጊዜም እንደዛሬ ለአገሪቱ ለአስተዳደሪ ይበጃል ወይም ጠላቴን አጠቃለሁ ብሎ አንዱ መሪ በፈጸመው ወንጀል ከውጭ ወቅሳ ሲሰነዘርበት፣ “አላደረግሁም ወይም አልተደረገም” ብሎ በደፈናው ያስተባብላል እንጂ “አድርጌያለሁ” ብሎ በገሃድ አምኖ ራሱንም፣ መንግሥቱንም እንዲሳጣ አያደርግም ።

* የወረሃመኑ ተወላጅ የሚሏቸው አሉ ።
** በተዋሕዶና በጸጋ የተከፋፈለ ነው ።
1 Public Record Office — London — FO 95-7.38-12-99.

ምዕራፍ ዐሥራ ለባት

የንጉሥ ምኒልክና የንጉሥ ተክለ ሃይማኖት ጠብ —

የንጉሠ ነገሥቱ የጻፉ ገላጋይነት

የኢትዮጵያ ንጉሠ ነገሥት ዐፄ ዮሐንስ፣ ከንጉሥ ምኒልክ ጋር በ1870 ዓ.ም. በስምምነት የሸዋ ንጉሥነታቸውን ሲቀበሉ፣ ምኒልክም የዮሐንስን ንጉሠ ነገሥትነት ዐውቀው በሁለቱ መካከል ሰላም ከተፈጠረ ወዲህ፣ በአራተኛው ዓመት በ1873 ዓ.ም. ምኒልክ ባሉበት፣ ራስ አዳል እየተባሉ ለቆዩት ለጉጃሙ መስፍን ዘውድ ሰጥተው፣ “ንጉሥ ተክለ ሃይማኖት” አሰኝተው በጉጃምና በከፋ ላይ እነገሡዋቸው ። “አለያይተህ ግዛ’ በሚለው ዘዴ በመጠቀም ንጉሠ ነገሥቱ ለምኒልክ አኳያ ባላንጣ መፍጠራቸው ነው” ተብሎ በዘመኑ መወራቱ አልቀረም ። ነገር ግን ይኸን የመሰለውን ፖለቲካ በዓለም ያለ መሪ ሁሉ የሚጠቀምበት ስለሆነ፣ ለዐፄ ዮሐንስ እንደ አዲስ ያስተዳደር ሥልጣን አይቆጠርም ።

እውነትም ሁለቱ የሸዋና የጉጃም መሳፍንት፣ ከንጉሥ ተክለ ሃይማኖት ንግሥ ወዲህ፣ በተለይ ንጉሥ ተክለ ሃይማኖት በጉጃም ላይ የከፋ ንጉሥ ሲባሉ፣ ምኒልክ በነራስ ጉብኝና አማካይነት ከፋንና እካባቢውን በከፊል የያዙበትና የቀረውንም ለመያዝ የሚዘጋጁበት ወቅት ነበር ። የንጉሥ ተክለ ሃይማኖትም ጦር ቀደም ብሎ ወለጋ ገብቶ ስለነበረ፣ በሁለቱ ነገሥታት ዘንድ ጠቡ የማይቀር ሆነ ። ሁለቱም በዚህ ጊዜ የኢትዮጵያን ደቡባዊ ክፍል እያቀኑ ግዛት ለማስፋፋት ሲሻሙ ነበር ። ከምኒልክ ወገን ስመ ጥሩው ራስ ጉብኝ ዳጩው፣ ከንጉሥ ተክለ ሃይማኖት በኩል በስመ ጥሩነት ከጉብኝ የማያንሱት ራስ ደረሶ አባ ጠቦ የጦር አበጋዞች ነበሩ ።

ንጉሥ ምኒልክ፣ የእንጦጦን ከተማ ሲያሠሩ ራስ ደረሶ ከኩታይ ዠምሮ ጉድሩን፣ አሞሮን፣ ሆሮን፣ ኖኖን፣ ጅማን፣ ባንቱን፣ ትቤን፣ ጨሊያን፣ ሊሙን ይቱን፣ ጅማ አባ ጅፋርን፣ ሌቃን፣ ወለጋን፣ ጉማን፣ ኒራን ወግተው አገሩን ዘራርፈው፣ የለበሰቡትን ዝባድና የዝሆን ጥርስ እናሪያ፣ ሊሙ ላይ አኑረው ከፋን ለማሳመን ሲጓዙ፣ በመካከሉ ራስ ጉብኝ በበኩላቸው ዳቄን፣ ደራን፣ ቦረናን፣ ጉሰሌን፣ ሰላሌን፣ አቦቲን፣

ጃርሶንና ሚጫን እየወጡ መጥተው እናሪያ ሊሙ ሲደርሱ ራስ ደረሰ ለብሰበው ያስቀመጡትን የዝሆን ጥርስ እጅ አደረጉ።¹

በዚህ ጊዜ በራስ ጉበና በኩል ያለ ገጣሚ፡—

“እነዚህ ጉጃሞች በምን ይሥቃሉ፤ ጥርሳቸውን ሊሙ ጥለውት ሔዱ አሉ”

ብሎ ገጠመ ይባላል።

የዚህን ወሬ ራስ ደረሰ ሲሰሙ፡ ከከፋ ተመልሰው ከራስ ጉበና ጋር ለጦርነት ተፋጠጡ። በዚህ ጊዜ ራስ ጉበና “ግዛቱ የኔ ነው” በማለት ከትግራይ የመጡትን ነጋዴዎች ዳኛ አውጥተው “በዮሐንስ አምላክ አገሬን ልቀቅ” ያሉትን መሠረት አድርጎ የራስ ደረሰ ገጣሚ እንደዚህ ብሎ መለሰ ይባላል።

“እበላለሁ፣ እገዛለሁ ብሎ ከእንጦጦ ገሥግሦ፣ በዮሐንስ አምላክ አስኘው ደረሰ”²

ራስ ደረሰ ካገር ላይ የሰበሰቡት ዝባድና የዝሆን ጥርስ በዳኛ እንደ ተያዘ ቆይቶ ሁለቱም ራሶች ሁኔታውን ለየጌቶቻቸው ማስታወቅ ግዴታ ሆነባቸው። ራስ ደረሰ ለጌታቸው የላኩትን አላገኘነውም። በጸሐፊ ትእዛዝ ገብረ ሥላሴና በብላቴን ጌታ ጎራይ መጽሐፍ ላይ “ራስ ደረሰ ወደ ከፋ ሔደው ከጉማው ባላባት ከአባ ጆቢር ጋር ተዋግተው ገደሉት የሚል ወሬ ለምኒልክ ሲደርሳቸው፣ ራስ ጉበናን በግ ሥጋሢ ላኩ” የሚል ከተገለጸ በኋላ፣ ቀጥሎ ምኒልክ ወዳሩሲ ዘም ተው ሲመለሱ፡ “ከራስ ደረሰ ጋር ጉማ ላይ ተገናኝተን ከባላገር ላይ የተቀበሉትን ከብት አስመለስናቸው፤ ወደፊትም ንጉሥ ምኒልክ በፈቃዳቸው ከሰጧችሁ አገር እንዳታልፉ ብለን አስገዝተን ሰደድናቸው። እኔም ወደዚያ ወደ ንጉሥ መምጣቴ ነው” የሚል ከራስ ጉበና የተጻፈ ለምኒልክ እንደ ደረሳቸው ያረጋግጣሉ።³

ነገር ግን፣ ምኒልክ በፈቃዳቸው የሰጧቸው ከየት እስከየት ድረስና የማንን አገር መሆኑ አልተገለጸም። የዝሆን ጥርሱም በዳኛ ያስይዙት ወይም እጅ ያድርጉት አልተለየም።

1 አለቃ ተክሌ ግን በዳኛ እንደ ተያዘ ይገልጻሉ፤ የእጅ ጽሑፍ ገጽ 124።
2 አለቃ ተክሌ (ተክለ ኢየሱስ) የእጅ ጽሑፍ፣ ገጽ 124።
3 ብላቴን ጌታ ጎራይ፣ የኢትዮጵያ ታሪክ ከንግሥተ ሰባ እስከ ዐድዋ ጦርነት (የእጅ ጽሑፍ) ገጽ 103—104።

ራስ ደረሰ፡ ከራስ ጉበና በስምምነትና በመሐላ ከተለያዩ ወዲህ ንጉሥ ተክለ ሃይማኖት “... ለምን ትመለሳለህ? መሐላውና ግዝቱስ ለምንህ ነው? አትዋትም ኖሯልን!... አሁን ልጄን ራስ በዛብሀን ጨምረህ... ተዋጋው = ራስ ጉበና አገሩ የገባ እንደሆነ እንተም አገርህ አትገባም፤ ወዲያው ቅር = ንጉሥ ምኒልክ የመጡ እንደሆነ ላከብኝ እንድመጣ፤ ንጉሥ ሆኜ ከራስ ጋር አልዋጋም ከንጉሥ ጋር እንጂ...” ብለው ወደ ራስ ደረሰ መላካቸው ይገኛል።¹

ዮሐንስ ለተክለ ሃይማኖት የንጉሥነት ደረጃ ከመስጠታቸውም በላይ ምኒልክን በባላንጣነት እንደሚጠረጥሯቸው፣ ተክለ ሃይማኖትን ግን፣ ከልብ እንደሚወዷቸውና እንደሚያምኗቸው በማወቅ፣ ‘ተክለ ሃይማኖትን ብወጋ ንጉሠ ነገሥቱ ይቀየሩኛል’ የሚል ጥርጣሬ በምኒልክ ዘንድ ነበርና፣ ቅሬታቸውን ለዐፄ ዮሐንስ ቀደም ብለው በደብዳቤ አላውቀዋቸው ነበር። ከዐፄ ዮሐንስ የደረሳቸው መልስም የሚከተለው ነበር።

መልእክት ዘሥዩመ እግዚአብሔር ዮሐንስ... ይድረስ ከን ጉሥ ምኒልክ በአማን እስራኤላዊ ዘአልቦ ጽልሑት... ለንጉሥ ተክለ ሃይማኖት ከዚህ በፊት ልኬያለሁ። እንግዲህም እሺ እልካለሁ። ነገር ግን፣ አንድ ጳጳስ ሦስት ኤጲስ ቆጶላት አራት ሆነው ሲመጡ፣ በኢትዮጵያ ተደርጎ የማያውቅ ሐዲስ ነገር ሲደርስ* የረከሰ በሚቀደስበት የተጣላ በሚ ታረቅበት ጊዜ እላንተ ትጣላላችሁን። እኔም ለሠራዊቱ ስንቅ አስይዝ ብዬ ነው እንጂ ምን አደርጋለሁ ይኸው መጣሁ። ተነሥቻለሁ። ሲሆን ወደ ዋድላ ወይ ከቤጌምድር ላይ ከእኔ ስንገናኝ አለያያችኋለሁ። አትቸኩሉ። እስከመጣ ድረስ ቆዩ። የቸኮላችሁ እንደሆነ ግን፣ ካለሁበት ድረስ እየራሳ ችሁ... አንዳንድ ሰው(ነገረ ፈጅ) ስደዱ... ተጽሕፈ በመቀሌ ከተማ፣ ጎዳር 28 ቀን 1874 ዓ.ም.**

ንጉሠ ነገሥቱ፣ በዚህ ዐይነት ለንጉሥ ተክለ ሃይማኖት የጻፉትን እንደዚሁም ሁለቱ ነገሥታት የመለሱትን አናውቅም። ይሁን እንጂ፣ ሁለቱም የየራሳቸውን ስምታና ለተጻፈላቸው መመለሳቸው የማይቀር ነው።

1 አቶ ፀጥሜ የጋላ ታሪክ፣ ገጽ 152።
* ከዚህ በፊት ከጉበኦ የሚመጣው ጳጳስ እንደ ብቻ የነበረውን አሁን በርሳቸው ጊዜ አራት መምጣታቸውን ሲያስታውሱ ነው።
** ቀንና ዓ.ም. የተጻፈው በግዕዝኛ አጻጻፍ ነው።

ሁለተኛ ጊዜ ካፄ ዮሐንስ ፡

... ደብዳቤው ደረሰኝ. . . አትጣሉብኝ ፡ ተፈቀሩልኝ ፤ እንደ ሽማግሌ እንደ አባት እንደ እናት እመክራለሁ ፤ እንላግላለሁ እንጂ እንደ ንጉሥ ይህ ይሁን ብዬ ያዘዝሁት ነገር የሰኝም ። አሁንም የኢሕዛብና የሰይጣን መሳሰቂያ እንዳንሆን ከባሕር ወዲህ ፡ ከባሕር ወዲያ ብዙ ጠላት ሳለን እርስ በርሳችን ብንዋጋ የክርስቲያን ደም በከንቱ ቢፈስ ስክርስቶስ ደስ አይለውም. . . እኔ እስከመጣ ድረስ ታገሁልኝ ጦራችሁ በያለበት ይቆይ ። ደግሞ እኔ ፊቴን ወደ ትግሬ ብመልስ በወረባቦ ፡ ባርጉባ ፡ በወሎ ብዙ ነገር ይደረጋል ማተቡን ይቆርጣል ሲሉ እስማሉሁ ። ቀድሞውንም ያጠፋ ያባ ዋጠው ምክር ይሆንን ብዬ ነበር ። አሁንም ቢመከር በት ይሻላል ። ነገር ግን እኔ ባጠፋው ችግሮች አይደለም ። ከወንድሜ* እንዳልከፋፋ (እንዳልጣላ) ብዬ ነው እንጂ ። ተጻፈ ጥር 8 ቀን 1874 ዓ.ም.

የሚል ደብዳቤ ለንጉሥ ምኒልክ ስለመጣ ፡ በዚህ ዐይነት በቅድሚያ ልናገኘው ያልቻልነው ከምኒልክ ላፄ ዮሐንስ መጻፉን ያስረዳል ።

ከወሎ የታወቁት ባላባቶች አንደኛው መሐመድ ዐሊ አባ ሻንቆ የሚባሉትን ንጉሠ ነገሥቱ በሚካኤል ስም ክርስትና እንሥተው የራስነት ማዕረግ ሰጥተውና አክብረው ባለሟል አድርገዋቸዋል ። ሌላው የራስ ሚካኤል ባላንጣ ይማም አህመድ አባ ዋጠው የሚባሉት የወይዘሮ መስተዋት ልጅ ናቸው ። ወሎ ላይ ዮሐንስና ምኒልክ ተገናኝተው ቅባቶችንና ጸጋዎችን አውግዘው ተዋሕዶ ሃይማኖትን ካጸኑ በኋላ ፡ መሐመድ አባ ሻንቆን ንጉሠ ነገሥቱ ክርስትና ሲያነሡ አባ ዋጠውን ምኒልክ ኃይለ ማርያም አሰኝተው ክርስትና አስነሥተው የደጃዝማችነት ማዕረግም ሰጥተዋቸዋል ። አባ ዋጠው የምኒልክ የክርስትና ልጅ እንደ መሆናቸው መጠን ባንዳንድ ሁኔታ ለምኒልክ እያደሉ ንጉሠ ነገሥቱን እንዳሳዘኑና ንጉሠ ነገሥቱ ደግሞ አባ ዋጠውን እንዳያጉላሉዋቸው ምኒልክ ይቀየማሉ ብለው እንደሠጉ ደብዳቤው ያስታውቃል ።

እንደዚሁም ንጉሥ ተክለ ሃይማኖት ለጸፋላቸው ደብዳቤ ፡ “... ደብዳቤውም ደረሰኝ ። እኔም የሁለታችሁን ነገር እየሰማሁ መክራ

* ከንጉሥ ምኒልክ ለግለት ነው ።

እየተቀበልሁ ተቀምጫለሁ ። ነገር ግን ፡ ‘ኢትዮጵ ለእኩይ በእኩይ ፡ አላ በገቢረ ወናይ’ (ክፉን በክፉ አታሸንገረው ፡ በበጎ ሥራ እንጂ) ፤ እንኳን በቅርብ ያለውን ጠላቱን በሩቁ እንኳን ያለውን እግዚአብሔር በቸርነቱ ይገዳልኛል እንጂ ፡ እኔ አልገዳውም ። አሁንም መግፋት ክፉ ነው እንጂ ፡ የተገፋ ሰው ምን ተገድቶ ያውቃል ። ለሁሉም እኔ ወደዚያው መጣሁ ፤ ሁሉም ስንገናኝ ይሆናል ። ተጽሕፈት በዐድዋ ከተማ በ1874 ዓ.ም.” የሚል መልስ ካፄ ዮሐንስ ለንጉሥ ተክለ ሃይማኖት ተመልሷል ።

ንጉሠ ነገሥቱ ፡ ለምኒልክና ለተክለ ሃይማኖት የጻፉት ደብዳቤ ቃሉም መንፈሱም ይሰያያል ። ለምኒልክ ከጻፉት ላይ ለሁለቱም ጭፍሮቻቸው በሐቅ መካሪና አስታራቂ ይመስላሉ ። ለተክለ ሃይማኖት ከጻፉት ላይ ፡ “ግፍም ቢሠራብህ በመጨረሻ የተገፋ ሰው ያሸንፋል” የሚል ቃል ስለ አለበት ፡ ሁኔታው ሲታይ ምኒልክን ገፊ ተክለ ሃይማኖትን ተገፊ ያደረጉዋቸው ይመስላል ። በዚህም ላይ በመጨረሻ ፡ “ለሁሉም እኔ ወደዚያው መጣሁ ፡ ሁሉም ስንገናኝ ይሆናል” የሚል ቃል ስለ ተጨመረበት ፡ ዐፄ ዮሐንስና ንጉሥ ተክለ ሃይማኖት የተስማሙበት በአሳብ ክልብ የተቀራረቡበት ነገር ያለ ይመስላል ። ደግሞም ለተክለ ሃይማኖት በጉጃም ላይ ከፋን ጨምረው ስላነገሡዋቸውና ምኒልክ ይኸን ክፍለ ሀገር ወደ ራሳቸው መደረብ ስለ አማራቸው ፡ በንጉሠ ነገሥቱ ላይ በትክክል ያልተገለጠ ቅሬታ እንደ ነበረና ወደ ርሳቸው የተደረቡትንም የወሎውን አባ ዋጠውንም (ደጃች ኃይለ ማርያምን) ለመምታት እንዳሰቡ ይታወቃል ።

1 እዚህ ላይ ንጉሠ ነገሥቱ ቅዱስ ጳውሎስ ወደ ሮማውያን በጻፈው መልእክት በምዕራፍ 12 ቁ. 21 ላይ የጻፈውን መጥቀሳቸው ነው ።

ምዕራፍ ዐሥራ ስምንት

በእምባቦ የንጉሥ ምኒልክና የንጉሥ ተክለ ሃይማኖት ጦርነት
የንጉሥ ምኒልክ ግሸነፍ

ምንም እንኳን ንጉሠ ነገሥቱ ፡ ለሁለቱም ነገሥታት ደብዳቤ እየጻፉ የሁለቱን ጠብ ለማብረድ ቢሞክሩ ፡ የሁለቱ ነገሥታት ምኞት የተራራቀ በመሆኑ በወረቀትም ሆነ ቃል ለቃል ተገናኝተው በመነጋ ገር በመካከላቸው ስምምነት ሊፈጥሩ አልቻሉም። የተክለ ሃይማኖት አሳብ ፡ “ከምኒልክ ጦር በፊት የኔ ጦር በወለጋ ስለገባ ፡ ከንጉሠ ነገሥቱም በጎጃም ላይ የከፋ ንጉሥ ተብሎ ስለ ተሾምሁ ፡ ከፋና አካባቢው ጉማ ፡ ሊሙ ፡ ከወለጋ ጋር የኔ ግዛት ነው” ሲሉ ምኒልክ ደግሞ ፡ “ጎጃሞች ከአባይ ወንዝ ወዲህ ምንም ግዛት የላቸውም” ከማለት ጋር የከፋ ንጉሥነታቸውንም አልተቀበሉትም ።

ስለዚህ ፡ ለነገሩ መፍትሔ የሚሰጠው በውይይትና በግልግል ፋንታ ጉልበት ብቻ መሆኑ በግልጽ ይታይ ነበር ። ነገር ግን የሁለቱም የጦር አለቆች ጎበኛና ደረሰ በየግንባራቸው መሬት ሲፋሰሙ ፡ ሁለቱም ከየጌቶቻቸው ሳያስፈቅዱ ወይም ጌቶቻቸውን ሳይዙ በገሃድ መዋጋቱን አልፈለጉትም ነበር ። እንደዚሁም ሁለቱ ነገሥታት ከንጉሠ ነገሥቱ ጋር እየተጸጸፉ ተበዳይ እንጂ ፡ በዳይ አለመሆናቸውን ከማመልከት ጋር በተለይ ምኒልክ የዮሐንስ ልብ ወደ ተክለ ሃይማኖት ማዘንበሉን ስለ ዐወቁ በተቻለ መጠን ጠብ አጫሪ ፡ ጦር ቀስቃሽ መስለው ላለመታየትና በዚህም ከንጉሠ ነገሥቱ ጋር በገሃድ ላለመጣላት ነገሩን በዘዴና በትዕግሥት መያዝ የመረጡ ይመስላል ።

ለዐፂ ዮሐንስ ሰላማዊ መልክ እያሳዩ በግዛት ፍልሚያው ላይ ግን ጎበኛን “በርታ ፡ ግፋ” እያሉ ከማበርታት ፡ ጦራቸውን በዚያ ግንባር ከማደርጀት በቀር መላላትን አላሳዩም ። የጦር አለቃቸው ራስ ጎበኛ ምንም እንኳን የራስ ደረሰን ጦር ለማጥቃት የሚችል ኃይል እንዳላቸው ቢረዱትም ፡ “የንጉሥ ምኒልክን አገር ለቃችሁ ሒዳ ፤ እናንተም ወደ ጌታችሁ ላኩ እኔም ወደ ጌታዬ አልካለሁ እንጂ ከናንተ ጋር አልዋጋም” ብለው ለራስ ደረሰ ላኩ ። ደረሰም በግዴታ ስምምነት ከየባላባቱ የተቀበሉትን በዳኛ እንደ ተያዘ እንዲቆይ

አድርገው እርሳቸው ወደ ጉጃም ሔደው ሁኔታውን ለጌታቸው አስረዱ።
ንጉሥ ተክለ ሃይማኖት ለራስ ደረሰ ጦር ጨምረው መልሰው ልከው
እርሳቸውም፡ “ምታ ነጋሪት፣ ከተት ሠራዊት” ብለው በዐዋጅ ጦራቸውን
ለብሰበው ጉዞ ዝምረው የአባይን ወንዝ ተሻግረው ወደ ጉድፍ
ድንበር ገቡ። በዚህም ጊዜ ካፄ ዮሐንስ “አትዋጉ” የሚል የመጣላቸውን
ትእዛዝ ደስታ ኃይሉ የሚባል ተንኮለኛ ሽፍታ ከመንገድ
አግኝቶ እንደ ቀደደው አለቃ ተክሌ ጽፈዋል።¹

ንጉሥ ምኒልክም በበኩላቸው ይኸንኑ የንጉሥ ተክለ ሃይማኖትን
መዝመት ለምተው ኖሮ፣ ጦራቸውን በዐዋጅ ለብሰበው በመጋቢት 13
ቀን 1874 ዓ.ም. ከከተማቸው ከእንጦጦ ተነሥተው በበቾ፣ በገጃ፣
በጥቁር ምድር አድርገው ተጓዙ። ራስ ጉበናም ከጅማ የጊቤን ወንዝ
ተሻግረው ይጓዙ ኖሮ፣ እንደ ከጅማ የመጣ ነጋዴ የንጉሥ ምኒልክን
መምጣት ስለ አስረዳ፣ ወደፊት ዐልፈው በሚጠባበቁበት ጊዜ ኖኖ
ላይ ንጉሡ ሠፍረው ላለ፣ ራስ ጉበና ደርሰው ከንጉሣቸው ጋር በደ
ስታ ተገናኙ። ኖኖ ከወሊሶና ከአማያ ዐልፎ ወደ ጊቤ ወንዝ ቀረብ
የሚል ወረዳ ነው።

ከዚህ ቀጥሎ ራስ ጉበና ዝርዝር ሁኔታውን ለጌታቸው ካስረዱ
በኋላ፣ ጠቅላላው የሸዋ ሠራዊት በንጉሡ እየተመራ ወደ ጉድፍ ሲጓዝ
እንደዚሁ ያባ ዋጠው (ራስ ኃይለ ማርያም) እናት የወሎዋ ባላባት
ወይዘሮ መስተዋት የግል ጦራቸውን ይዘው ከሸዋ ጦር ጋር ተሠልፈው
ይጓዙ ነበር። በዚህ ጊዜ ንጉሥ ተክለ ሃይማኖት በጉዞ ላይ እን
ዳሉ አባይን ከመሻገራቸው በፊት ከመኳንንቶቻቸው ጋር መከረው
ፊታውራሪ ይመር የሚባሉትን ሹማቸውን ጠርተው፡ “ወደ ንጉሥ
ምኒልክ ሔደህ ይህ አሁን እርስዎ ያሉበት አገር ባፄ ዮሐንስ ፈቃድ
ያቀናሁት የኔ ግዛት ስለሆነ፣ የክርስቲያን ደም በከንቱ እንዳይፈስ
ትተው ይመለሱልኝ ብለህ ንገር” ብለው ልከውት ነበርና ወደ ምኒልክ
መጥቶ ይኸንኑ ቢነግራቸው ከምኒልክ የተሰጠው መልስ፡ “ለንጉሥ
ተክለ ሃይማኖት ከአባይ ወዲህ ምን ግዛት አለው፣ እኔ ስለ ወዳጅነትና
ስለ ፍቅር ብዬ አዋሩን፣ ሐሮን፣ ጉድፍንና ግንደ በረትን የባላባቱን
የቀዳዳን አገር እንዲያቀና ብሰጠው እያለፈ ሌላውን አገር ይይዝ
ዝመር። አሁን ግን፣ በፈቃዴ የሰጠሁትን መልኬ ወስጃለሁና ከአባይ
ወዲህ ያለው የርሱ ሠራዊት እየተመለሰ እንዲሻገር ይሁን” የሚል
ሆነ።²

1 ያለቃ ተክሌ የእጅ ጽሑፍ ፣ ምዕ.38፣ ገጽ 124-125 ።
2 ያለቃ ተክሌ የእጅ ጽሑፍ ምዕ.38፣ ገጽ 151-152 ።

ፊታውራሪ ይመር ይኸን ቃል ለምተው ወደ ጌታቸው ከተመ
ለሱ በኋላ፣ ንጉሥ ምኒልክ የጦርነቱ ጉዳይ የቀረ መስላቸው በነበሩ
በት አካባቢ፣ ጉጃሞቹ ቀደም ብለው ይዘውት በነበረው ወረዳ ሹም
ሽር አድርገው ወደ እንጦጦ ለመመለስ ሆርጆሬ ከሚባል ሥፍራ
ሲደርሱ፣ በግንቦት 21 ቀን “ከንጉሥ ተክለ ሃይማኖት ተልከናል”
ብለው ለዎች መምጣታቸው ተሰማና ከምኒልክ ፊት ቀረቡ። የመልክ
ተኞቹም ዋነኛው ይግዛው መኮ ይባላል። ስለዚህ ምኒልክ “ደብዳቤ
ይዛችሁ እንደሆነ አቅርቡ፣ የቃልም እንደሆነ ተናገሩ” ቢሏቸው
“መኳንንቱ ሁሉ ካልተሰበሰቡ ለብቻም እንዳንነግር ታዘናል” ብለው
መለሱ። ስለዚህ መኳንንቱ ከተሰበሰቡ በኋላ፣ “እንግዲህ ተናገሩ”
ቢሏቸው፡ “ጌታችን ንጉሥ ተክለ ሃይማኖት ንገሩ ያሉን ቃሉ ይህ
ነው። ምነው እርስዎ ሁልጊዜ እኔን ያዋርዱኛል። ከዚህ ቀደም
በኃይል መጥተው እገሬን ጉጃምን አጥፍተውት ሔዱ። አሁን
ደግሞ ያቀናሁትን የአሮሞውን አገር እያጠፉ ሹማ ሽር አደረጉበት።
ከእንግዲህስ ወዲህ መጣሁ አይሔዱ ከጉድፍና ከሐሮ፣ ከጅማ *
እና ከወሊያ በወደዱት አገር የጠራ ሚዳ ይዘው ይቆዩኝ። ይኸንንም
ቃል በደብዳቤ አለመላኬ ደብዳቤውን ብቻምን አይተው ቀደው
ጥለው፣ ለምተው እንዳልሰማ ሆነው ሽሽተው ይሔዳሉ። በቃል የሆነ
እንደሆነ ግን፣ ይኸን ለምተው ቢሸሹ አሸከሮችዎ ይታዘቡዎታልና
በቃል መላኬ ስለዚህ ነው” ብለዋል አሉ።

“ንጉሥ ተክለ ሃይማኖት፣ ይኸን የመሰለውን የትዕቢት ቃል
እንደምን ላኩ” በማለት የሚያጠያይቅ ነው። በእርግጥም የንጉሡ
ነገሥቱ ውስጠ ድጋፍ እንደ ነበራቸው ይታመናል። ነገር ግን፣ “ከሸ
ዋው ንጉሥ ውጊያ ሰገጥም መጥተው ይረዱኛል” ብለው እንዳያምኑ
ሁለቱ ያሉበት መንቆረርና ደብረ ታቦር የተራራቀ ነው። ይኸን ደብ
ዳቤ ሲልኩ ደግሞ፣ አባይን ተሻግረው ወደ ጉድፍ ስለተጠጉ የበሰጠ
ርቀዋል።

ንጉሥ ምኒልክ ይኸን ቃል በሰሙ ጊዜ፣ “ንጉሥ ተክለ ሃይማ
ኖት ይኸን የመሰለ ቃል አይልኩብኝም፣ እውነት ቢሆን ኖሮ በማኅ
ተሙ አትሞ በደብዳቤ ይልኩብኝ ነበር። ስለዚህ እናንተ ዋሽታችኋልና

1 ምኒልክ ገና ላይ ዮሐንስ ላይገቡ ጉጃምንና ቢገምድን አስገብረለሁ ብለው የዘ
መቱትን ሲያስታውሱ ነው ። ጸ. ት. ገ. ሥላሴ ፣ ታሪክ ዘመን ዘጸግ. ምኒልክ ፣
ገጽ 104 ።
* በዚያው ከአባይ ወንዝ ወዲህ ግደ ያሉ ወረዳዎች ናቸው ። ጅማ የሚለውም እዚሁ
አጠገብ ያለውን እንጂ ከጊቤ ወንዝ ወዲያ ያለውን የከፋውን ጅማ አይደለም ።

ተይዛችሁ ተቀመጡ” ቢሏቸው፣ መልክተኞቹ የንጉሥ ተክለ ሃይማኖት ቃል መሆኑን በመሐላ አረጋገጡላቸው። ከዚህ በኋላ ንጉሡ፣ “እንግዲያው ክእናንተ አንዱ ሐዶ (አወን ልኬያቸዋለሁ) የሚል ደብዳቤ ይዞ ይመለስ፣ የቀራችሁት እንደ ተያዛችሁ እዚሁ ቆዩ” ብለው “እኔ ላንተ ጦርነት ሠግቼ ሸሽቼ አልሐድም” ። ነገር ግን፣ ከኔ ጋራ ለመዋጋት ከዐፄ ዮሐንስ ፈቃድ አግኝተህ እንደሆነ ፈቃድ ማግኘት ሀን በደብዳቤ እንድትልክብኝ ብዬ ነው እንጂ፣ ለጦርነቱስ እዚያው አገርህ ደረቤ* ሚዳ ላይም ቢሆን እመጣልሃለሁና አንተን መንገድ አይምታህ ። ይኸንን ም በደብዳቤ አለመላኬ አንተ ደብዳቤውን ስትጠላው አይቼ ነው” ብለህ ንገረው ብለውት መላክተኛው ወደ ጌታው ወደ ንጉሥ ተክለ ሃይማኖት ሐዶ ።

ከዚህ በላይ ያለውን የምኒልክን አባባል የጸሐፊ ትእዛዝ ገብረ ሥላሴና የብላቴን ጌታ ጎሩይ ጽሑፎች ሲያመለክቱን በጉጃም በኩል አለቃ ተክሌ ያሠፈሩት፣ በመሠረቱ አንድ ሆኖ በአነጋገር እንደዚህ ሲል ይለያል ። “ንጉሥ ምኒልክም መኳንንቱን ሰብሰቦ ቃሉን ሰምቶ አዘነ ። የንጉሥ ተክለ ሃይማኖት ቤት የጉበዝ መካር ነው እንጂ የሽ ማግሌ መካር የለበትም አለ ። ከዚህ በኋላ ለመላክተኞች ሐያ ሐያ ብር ሰጥቶ፣ እኔ በጉልበቴ፣ በሠራዊቱ እንዳንተ አልመካም ። ጉልበቴ ክርስቶስ ነው ። ቢሆንም እንታረቅ ሕዝቡ አይለቅ ግድ (አምቢ) ያልህ እንደሆነ እንደ መጣህ እቆይሃለሁ” ።¹

ምኒልክ መላክተኞቹን ወደ ተክለ ሃይማኖት ክላኩ በኋላ እከ ታትለው፣ “እስቲ ንጉሥ ተክለ ሃይማኖት ለጦርነት በእርግጥ መጥቶ እንደሆነ ወደ አባይ ወንዝ ብቅ ብለህ መርምር” ብለው ደጃች ወልዴን ላኩባቸው ።** ደጃዝማቼም ሐዶው ሁኔታውን አጣርተው እንደ ተመለሱ፣ “አወን ክአባይ ወንዝ ወዲህ ብዙ የድንኳን ሠፈር አይቻለሁ” ብለው ተናገሩ ። ምኒልክም ከሠፈራቸው ተነሥተው ወደ ጉድሩ በመጓዝ ይላሉ እንደ ደረሱ በግንቦት 28 ቀን በበረሀ ሚዳ ላይ ሠራዊታቸውን አሠልፈው ጉበኙ ። በግንቦት 30 ቀን ማለዳ

* ደብረግርቆስ ከመከተሙ በፊት የንጉሥ ተክለ ሃይማኖት ከተማ መንቀረር ነበር፤ ደረቤ ወደ መንቀረር አጠገብ የሚገኝ ሚዳ ማ ሥፍራ ነው ።
 1 ያለቃ ተክሌ የእጅ ጽሑፍ፣ ገጽ 125
 ** ደጃች ወልዴ የኤፍራታ ተወላጅ፣ በኋላ ራስ ወልዴ የተባሉት የደጃች መሸሻ አባት ናቸው ።

እምባቦ ሚዳ ሲደርሱ የጉጃሞች ግምባር ቀደሙ (ፊታውራሪ) ጦር ታየ ።¹

እዚህ ላይ የሁለቱም ወገን የጦር ሠራዊት መልኩም ልብሱም ተመላሳይ፣ ሃይማኖቱም ክርስቲያን ስለሆነና አብዛኛውም እርስ በርስ በመልክና በስም የማይተዋወቀው ተደባልቆ ሲዋጋ፣ ወገን ለወገኑ ጠላቱን ያገኘ መስሎት መትቶ እንዳይገድለው የመለያ አነጋገር (ርችት ወይም ምልክት) በሸዋዎቹ በኩል እንደዚህ የሚል ተፈጠረ ።

- ጥያቄ ፡ የማን ነህ?
- መልስ ፡ ያባ ዳኛው (የምኒልክ)
- ጥያቄ ፡ ዳኛው ምን አለ?
- መልስ ፡ ስለበው አለ።

በዚህ ዐይነት ያንዲቱ የኢትዮጵያ ተወላጅ የሆነው የሁለቱ ወገን ጦር ሠራዊት ማክሰኞ ግንቦት 30 ቀን 1874 ዓ.ም. ከቀኑ በአ ምስት ሰዓት ውጊያ ገጠመ ። በጦርነቱ ሰዓት ንጉሥ ተክለ ሃይማኖት የሸዋው የፈረሰኛ ጦር እንደማይቻል እያጋነኑ፣ ከእርሳቸው ወገን አን ድም ሰው በፈረሱ ላይ እንዳይወጣ አስጠንቅቀው ነበር ይባላል ። ይኸንንም ማለታቸው ተዋጊው ጦራቸው የሚሸሸበት ፈረስ እንዲያ ጣና ጠንክሮ እንዲዋጋ ነበር ። በሸዋ በኩል ደግሞ ምኒልክ “አንድ ጉጃሚ እንዳያመልጥህ ጠብቅ፣ ካላዘዘኩህ በቀር አትዋጋ፣ ከበሀ ተመልከት” የሚል ትእዛዝ ለራስ ጉብና ሰጥተው ወደፊት ተጓዙ ። ጉጃሞቹ የመድፍ ጥይት አከታትለው በመተኮስ ብዙ ሰው ሲፈጁ እያዩ፣ ምኒልክ አሁንም ጦራቸው እንዳይተኩስ አስጠንቅቀው ወደፊት መጓዝ ቀጠሉ ። በጣም ሲጠጉም ባጠገባቸው ለነበሩት ለሰናድር ያዥ ዘበኞች፣ ለባለሟሎች፣ ለባሩድ ቤቶች* “ተመራት ተኛ” ብለው አዘዙ ። ከዚያም ራሳቸው ጠጣው በሚባለው ፈረሳቸው ላይ እንደ ወጡ ፈረሱ አንገቱ ላይ ተመትቶ መውደቁን አለቃ ተክሌና ነጋድራስ

1 ያለቃ ተክሌ የእጅ ጽሑፍ ገጽ 124-130 ።
 2 በዚህ የርጅት ቃል ምኒልክ ስለባን እንደ ፈቀዱ ያሳያልና እውነት እንደሆነ የግ ይገባ ሠርተዋል ማለት ነው ። በኋላ ደግሞ የሰለቡትን ሰዎች ስለ ወቀሱና በዐዋጅ ስለ ከለኩ፣ ሁኔታው ትንሽ የተግታ ነው የብላቴን ጌታ ጎሩይ የእጅ ጽሑፍ፣ ገጽ 107-109 ።
 * ሰናድር ያዥ፣ ባለሟል፣ ባሩድ ቤት የሚባሉት ልዩ ልዩ የወታደሪ ክፍልና ባለ ጠመንጃ ነው ።

አፈወርቅ ይገልጻሉ። አባ ዳኛው በሌላ ፈረስ ቢወጡም ይኸኛውም ፈረስ በጥይት ቆሰለ። በዚህ ጊዜ የተያዘላቸውን ገንጥላ ዲላማ አድርጎ የጉጃም ጦረኛ ተኩሶ እንዳይመታቸው በመሥጋት ጥላ ያዥው ቢያጥፍ፣ “የኔ ጥላ አይታጠፍም፣ ዘርጋ” ብለው ተቆጡ። ወዲያው የጉጃም ጦር በፋኩራ እየተታኮሰ ሲቀርብ “በል እንግዲህ ሳትነሣ ተኩሰ” ብለው ለጦራቸው ትዕዛዝ ሰጡ። ጦሩም እንደ ዓሊ እንገቱን ብቻ ቀና እያደረገ የጥይት እሩምታ ሲዘራ ብዙ የጉጃም ዐርበኛ ወደቀ። ከሁለት ሰዓት ውጊያ በኋላ፣ ንጉሥ ተክለ ሃይማኖት ከብዙ ቦታ ላይ ቆስለው መግረካቸውን፣ ተማርከው እንደ ቀረቡም “ይማሩኝ” ብለው መውደቃቸውንና ምኒልክም፣ “እይዞህ ምንም አላደርግህ ተነሥና ሳመኝ” ብለው በእጃቸው አንሥተው፣ ሁለቱ ነገሥታት መሳሰላቸውን፣ ቁስላቸውንም አይተው በማዘን ምኒልክ፣ በገዛ እጃቸው አክመው እንዳዳኗቸው ጸሐፊ ትዕዛዝ ገብረ ሥላሴ በዘርዘር አመልክተዋል። በመገናኛ ማርከው ወደ ንጉሥ ምኒልክ ያመጡዋቸው ደጃዝማች መንገሻ አቲክም (በኋላ ራስ ቢቶደድ) መሆናቸውን አለቃ ተክሌ ዘግበዋል።

በዚህም ቀን ጦርነት፣ ንጉሥ ተክለ ሃይማኖት ከመግረካቸው በፊትና በኋላ በዐፄ ምኒልክ የንጉሠ ነገሥትነት ዘመን አንድ ጊዜ ንቡረ ዕድ ቀጥሎም፣ እጩነት ይዘው የነበሩት አባ ወልደ ጊዮርጊስ በጉጃም በኩል ሆነው በተፋፋመ ጦርነት ማኸል ለማኸል ሰይፋቸውን እንደ ታጠቁ እየተዘዋወሩ ‘ወታደር ሆነህ የሸሸህ ገዝቻ ለሁ’ እያሉ በርትተው ማዋጋታቸውን ከጦር አለቆች ዋናው መሪ ራስ ደረሰና ንጉሥ ተክለ ሃይማኖት ከተማረኩ በኋላ፣ “ንጉሣችሁ ተማር ደረሰና ንጉሥ ተክለ ሃይማኖት ከተማረኩ በኋላ፣ “ንጉሣችሁ ተማር ከዋልና እጃችሁን ስጡ” የሚል የሰፈፋ ድምፅ ቢሰሙ፣ “ወጊድ በለው፣ ንጉሥ ያለ በደብረ ታቦር ነው” ብለው በገጠንነት እስከ ዘጠኝ ሰዓት ድረስ መዋጋታቸውን፣ ከሸዋ በኩል በመስተዋት የተመራው የወሎ ጦርና ደጃች ወሌ የጀግንነት ሙያ ማሳየታቸው በነጋድ ራስ አፈወርቅ ጽሑፍ ተጠቅሷል።

ነገር ግን ራስ ደረሰም፣ ራስ በዛብህም፣ ደጃች ሥዩምም (ራስ ኃይሉ)፣ አባ ወልደ ጊዮርጊስም ምንም ጠንክረው ቢዋጉምና ቢያዋጉ

1 አቶ ዐድሜ የንጉሥ ተክለ ሃይማኖትን መግረክ ጦርነቱ ከተጀመረ ከአንድ ሰዓት በኋላ አድርገውታል። ገጽ 154። ማርከስ ደግሞ በገጽ 69 ከ4 ሰዓት ጀምሮ እስከ ሰዓት በኋላ ድረስ መቆየቱን ገልጿል።

2 ጸ.ት. ገ/ሥላሴ፣ ታሪክ ዘመን ዘጳግማዊ ምኒልክ፣ ገጽ 102-107።
አፈወርቅ ገ/የሱስ፣ ጳግማዊ ዐፄ ምኒልክ፣ ገጽ 32-37 ብላቴን ጌታ ገሩይ ወ/ሥላሴ የኢትዮጵያ ታሪክ ከንግሥተ ሳባ እስከ ዐድዋ ጦርነት፣ ገጽ 104-108

ዋናው መሪ ንጉሥ ተክለ ሃይማኖት ከተማረኩ በኋላ፣ በጉጃም በኩል የድል አድራጊነት ተስፋ እንደማይኖር ግልጽ ነበር። እንደ ኢትዮጵያ ያለ ኋላ ቀርና በበላይ መሪው ብቻ የሚታዘዝ ጦር ከመሪው ጋር ያላገኘውን ድል ብቻውን ያገኘዋል ማለት ከንቱ ነው። ቢሆንም ጦርነቱ በአምስት ሰዓት ተዘምሮ ወደ ሰባቱ ሰዓት ላይ ንጉሡ ከተማረኩ በኋላ፣ እነራስ ደረሰ እስከ ዘጠኝ ሰዓት ድረስ ሁለት ሰዓት ለብቻቸው መቆጠላቸው በእርግጥም የነራስ ደረሰን አልሀና ገጭንነታቸውን በትክክል የሚያሳይ ነው ማለት ነው።

የቀድሞ ጸሐፊዎቻችን የሁለቱን ወገን አሰላለፍ፣ ይኸውም ማለት የያንዳንዳቸውን የሠራዊት ቁጥር፣ የባለ ጠበንጃውንና የባለ ጦሩን፣ በጦርነት ላይ የቆሰለውንና የሞተውን በየታሪካዊ ጽሑፋቸው ላይ አሥፍረው አላቆዩንም። ቢሆንም፣ የጦርነቱ አዝማሚያ ሲገመገም በጉጃም በኩል አልሀ የተበረዘበት የጀብዱ ሥራ ሲታይ፣ በሸዋዎቹ በኩል ለተኩስ ሳይቸኩሉ ለጠላት ደረትን ሳይሰጡና ለጥይት ሳይመቹ ተኝቶ ጠላትን በጥይት እየመቱ በመጣል የተሻለ የአወጋግ ዘዴና ዝግጅት እንደ ነበረ ይታያል። የዚህም ምክንያት፣ ንጉሥ ተክለ ሃይማኖት አዳል ተሰማ እየተባሉ በዚያው ባገራቸው፣ በጉጃም፣ በዘመዶቻቸው በነደጃች ብሩ ጉሹ፣ በነደጃች ተድላ ጓሉ ቤት የወጣትነት ጊዜያቸውን ሲያሳልፉ፣ ምኒልክ ከ12 ዓመት ዕድሜ ዝምረው ባፄ ቴዎድሮስ ቤተ መንግሥት ባለሟልም፣ አማችም ሆነው የ10 ዓመት ጊዜ ሲያሳልፉ ብዙ የጦርነት ሁኔታ በቃልም በልምምድም ያጠኑ ይመስላል።

በመጨረሻ፣ መቅደላ በግዞት በነበሩበት አጭር ጊዜ ውሏቸው ከተጋዙት ፈረንጆች ጋር እንደ ነበረ፣ ወደ ሸዋም ተመልሰው በሸዋ እንዳባቶቻቸው የነጋሢነት ሥልጣን ከያዙ ወዲህ ፈረንሳዮቹን እነ ሙሴ ፒዩር አርኑን፣ ኢጣልያኖቹን እነ አንቲኖሪን፣ እነ ማርቲኒን እያቀራረቡ የአውሮፓዎችን ባህልና ሥልጣን መጠየቅና መረዳት ይወዱ ስለነበረ የጦርነቱንም ሥልት ተራመድ፣ ተኩስ፣ ውደቅ፣ ተነሡንም በመጠኑ ከፈረንጆቹ አጥንተው በቃል ያጠኑትን በዚህ በእምባቦ ጦርነት ከሥራ ላይ አውለውታል ማለት ነው።

በዚህ በእምባቦ ጦርነት፣ ከሸዋ ወገን የሞቱት ቁጥር 913፣ የቆሰለው 1648፣ በጦርነቱ ሚዳ በውጊያ የወደቀው ፈረስ 534 መሆኑንና በሰሞኑ በተነሣው በሸታ የሞተው ቁጥር 3123 መድረሱን ከጦርነቱ ቀደም ባለው ጊዜ ፊታውራሪ ሸዋረገድ የሚባሉት የራስ ዳርጌ ልጅ በሚያዝያ 10 ቀን ከፈረስ ወድቀው በዴዴሳ ወንዝ ሠፈር በተደረገበት ጊዜ ሞተው ራሳቸው በሳጥን ሆኖ እየተጓዘ ቆይቶ

ምዕራፍ ዐሥራ ዘጠኝ

የአሸናፊ በጎ አድራጊ — የንጉሥ ምኒልክና የንጉሥ ተክለ ሃይማኖት
ጉዞ ወደ እንጦጦ—ወረደሉ ላይ ካፂ የሐንሰ ተገናኝተው
በሁለቱም ላይ የደረሰው ቅጣት

በዚህ በአሁኑም፣ ባለፈውም ወደፊትም በሚያደርጉት ጦርነት ሁሉ ምኒልክ በጉልበታቸውና በኃይላቸው የመመካት፣ ጦር የማጫር ሁኔታ አይታይባቸውም። ተዋግተው ካሸነፉ በቅላ እጃቸው በወደቀው ምርኮኛ ላይ ‘በለው፣ ግረፈው፣ ቁረጠው’ የሚባል የጭካኔና የዕብሪት ሥራ አያሳዩም። በዚህ ፈንታ በርገራኔ ለሁሉም የሚገባውን በጎ አድራጎት ከፈጸሙ በኋላ፣ ጠቅላላው የባላጋራ ጦር በውድም በግ ድም ታዞ የመጣ መሆኑን ስለሚረዱት፣ ጠቅላላ ምሕረት ከማድረግ በቀር ተሠልፎ የወጋኝን ሁሉ አስፊ ላጉላላው ወይም ልግደለው አይሉም።

አሁንም ንጉሥ ተክለ ሃይማኖት፣ ምንም እንኳን ከውጊያው በፊት የትዕቢት ቃል በመላክና አባይን ተሻግረው መጥተው ቢወጉ ዋቸው፣ ቆስለውና ተማርከው ከፊታቸው ሲደርሱ በምን አኳኋን እንደ ተቀበሏቸው ከጉጃምም አለቃ ተክሌ ሲያወሱ እንደዚህ ብለዋል። “ያን ጊዜ ንጉሥ ምኒልክ ለንጉሥ ተክለ ሃይማኖት የርገራኔ ሥራ ሠራለት እንጂ፣ በድቡን ቂም አድርጎ አልጨከነበትም። ከብዙ ላይ ቆስሎ ነበርና ሐኪም ፈልጎ አረሩን (ጥይቱን) አስወጥቶ ፍሪዳና ማር፣ ቅቤ እየመገበ ጧት ማታ እየተመላለሰ እየጠየቀ አዳነው።” 1

ለንጉሥ ተክለ ሃይማኖት ይኸን በጎ አድራጎት ሲያሳዩ እርሳቸውን ተከትሎ ለተዋጋው የጉጃም ጦር፣ “እኔ ሳልፈልጋችሁ እናንተ ፈልጋችሁኝ መጣችሁ፣ እግዚአብሔር ግን በትዕቢታችሁ ጣላችሁ አሁንም በያገራችሁ ግቡ” የሚል ዐዋጅ አድርገው፣ ከጌታዬ ከንጉሥ ተክለ ሃይማኖት አልለይም ያለው እንዲከተል፣ ወዳገሬ እንባለሁ ያለውን አደጋ እንዳያገኘው ራስ ጎብና እየጠበቁ አባይ ወንዝ ድረስ

1 ያለቃ ተክለ ሥላሴ የአጅ ጽሑፍ ፣ ገጽ 126-127

እንዲሆኑ፤ የቆለለውንና የደከመውን ያገሩ ባላባቶች እንፈታውራራ ቀዳዳ በየቤታቸው ተቀብለው፤ አስታመው ሲድኑ እንዲሆኑ አድርገው፤ በበቅሎ ለመሐድ ያልቻሉትን ንጉሥ ተክለ ሃይማኖትን በአልጋ አስተኝተው በዝግታ የመልስ ጉዞው በሰኔ 5 ቀን ተዝምሮ በሰኔ 19 ቀን እንጦጦ ከተማቸው ገቡ።¹

እንደ ገቡም ለንጉሥ ተክለ ሃይማኖት የተለየ አዳራሽና እልፍኝ ተዘጋጅቶ፤ ምርኮኛውን ንጉሥ ከእምባቦ የተከተላቸውንና ከጉጃም የመጣውንም ጭፍራቸውን ከእንጦጦው ቤተ መግባሥት ምግብና መጠጥ እየቀረበ ግብር ሲያበሉ፤ ሁለቱም ነገሥታት እንደ ባላጋራ ሳይተያዩ፤ እንደ ሁለት ወንድማማች በሰላምና በደስታ ወግ እየተለዩ ሰሜው ሰነብቱ ከዕለታት እንድ ቀን በዚሁ የጭውውት ጊዜ፤ “ለማህ ወይ፤ እኔ ግርኬ እንደዚህ እንቀባርሬ አስቀመጥሁ፤ ተሸንፎ እንተ ግርክኸኝ ቢሆን ኖሮ ምን ታደርገኝ ነበር?” ብለው ምኒልክ ለተክለ ሃይማኖት ጥያቄ ቢያቀርቡ፤ የጉጃሙ ንጉሥ፤ “እኔ ግብሆን ቆራርጫ ነበር የምጥልም” ብለው መለሱና ሣቅ ሆነ። ቀጠል አድርገው ምኒልክ “ታዲያ የሚሻለው ያንተ ነው ወይስ የኔ?” የሚል ጥያቄ ቢያስከትሉ፤ “ሲያሸንፉ ለተሸነፈ ግራራት አግባብ ነው” ብለው የምኒልክን አቅዋም የተሻለ መሆኑን አጸደቁ ይባላል። “እኔ ግብሆን ቆራርጫ ነበር የምጥልም” ያሉትም ምናልባት ለማሣቅና ምኒልክን ለማስደሰት ይሆናል እንጂ ከልብ ላይሆን ይችላል።²

ሁለቱ ነገሥታት በሚዋጉበት ጊዜ ንጉሠ ነገሥቱ ዐፄ ዮሐንስ ደብረ ታቦር ከተማ ነበሩ። ቀደም ብለው፤ “እኔ መጥቼ በዳኝነት እስከገላግላችሁ ድረስ በየወሰናችሁ አርጉ፤ እንዳትዋጉ” ብለው በደብዳቤ ማስጠንቀቃቸው ይታወሳል። አዲስ የመጡት ጳጳሳትም፤ በንጉሠ ነገሥቱ ማሳሰቢያ ላይ ወግዘት ጨምረው ለሁለቱም ነገሥታት ከላኳቸው ደብዳቤዎች ለምኒልክ የደረሳቸው ከተዋጉ በኋላ ነበር። ለንጉሥ ተክለ ሃይማኖት የተጻፈውንም እንዳንደቹ ደስታ ኃይሉ የሚባለው ሸፍታ፤ እንዳንደቹ ደግሞ ራስ ደረሰ ተቀብለው ንጉሡ ያዩት እንደሆነ ጦርነቱን እንዳያስቀሩት በመሥጋት ሳያሳዩአቸው ደበቁት ይባላል።

1 አቶ ዐጥሜ የጋላ ታሪክ፣ ገጽ 155።
2 ዲ.ት.ጊ.ሥላሴ ታሪክ ዘመን ዘጸግግጭ ምኒልክ ገጽ 102-107። የጥያቄና የመልስ ጭውውትን አለታ ተክለ ሥላሴ በምኒልክና በን.ተ.ሃይማኖት ጭኳንነት መካከል አድርገውታል፤ ገጽ 127።

ዐፄ ዮሐንስ የሁለቱን ነገሥታት ውጊያ የምኒልክን ማሸነፍ፤ የንጉሥ ተክለ ሃይማኖትን መማረክ ሲሰሙ፤ መኳንንቶቻቸውን ሰብሰበው “ከረምት ሲወጣ ወደ ሸዋ እንዘምታለንና ከብታችሁን እያጠነ ከራችሁ ክረመው” ቢሏቸው፤ ከመኳንንቱ የሚበዙት “ንጉሥ ምኒልክ እንኳን የጉጃሞችን መሣሪያ ጨምረው በራሳቸውም ቢሆን የሚያስፈሩ ሆነዋልና አሁኑኑ ቁስለኛው ሳይሸር፤ የደከመው ሳይበረታ፤ ገመምተኛው ሳይነሳና ሳይጠነከር ብንደርስባቸው ይሻላል እንጂ ክረምት ውጭስ አንችላቸውም” ብለው ስለ መከሩዋቸው፤ “ሰኔ ሲያልቅ ሐምሌ ሲገባ ከደብረ ታቦር ተነሥተው በአማራ ሳይንት በኩል ተጓዙ” ሲሉ ጸሐፊ ትእዛዝ ገብረ ሥላሴና የርሳቸውንም ጸሐፍ መሠረት ያደረጉት ብላቴን ጌታ ጎሩይ ያረጋግጣሉ።¹

ይኸ ሁኔታ ከሁለቱ ነገሥታት ጦርነት በፊት ንጉሠ ነገሥቱ በሁለቱ ተዋጊዎች ላይ የነበራቸውን ስሜት በትክክል ይገልጻል። በጦርነቱም ጊዜ ተክለ ሃይማኖት ምኒልክን አሸንፈው ኃይላቸውን ቢቀንሱ ላቸው ይወዱ እንደነበረ አይጠረጠርም። ተክለ ሃይማኖት ቢያሸንፉም በአሸናፊነት እኔን ይጫናል በማለት እንዝመትበት የሚልም ስሜት በርሳቸውም፤ በመኳንንቶቻቸውም ልብ እያድርገው ነበር ለማለት አይቻልም። በዚህ ምክንያት፤ ከእምባቦ ዝምሮ ምኒልክና ተክለ ሃይማኖት ባላጋራነታቸውን ረስተው ሲወያዩ፤ ሲወዳጁ የምኒልክ የአሸናፊነት ወሬ የንጉሥ ተክለ ሃይማኖት መሣሪያ በንጉሥ ምኒልክ እጅ መግባት በዐፄ ዮሐንስ ሠፈር ሲሰማ ሥጋት ሳይጥል አልቀረም።

ስለዚህ፤ ዐፄ ዮሐንስ በሸዋ ላይ ለመዝመት ክነሠራዊታቸው፤ በዋናው ክረምት በሐምሌ ወር፤ በውሃ ሙላት ብዙ ሰውም እያለቀባቸው ወደ ወሎ ተጓዙ። በዚህም ጊዜ ደጃዝማች መሸሻ ሰይፉ የምኒልክ የዙፋን ባላንጣ ሸፍተው ብዙ ጊዜ ከራስ ዳርጌም፤ ከነደጃች ወልደ ሚካኤልም ጋር በሚዋጉበት ጊዜ በገሃድ ያፄ ዮሐንስ ድጋፍ እንደ ነበራቸው ይገመታል።^{*} በኋላ ደግሞ ምኒልክ ለዮሐንስ ገብተው ስምምነቱ ስለ ተዝመረ፤ ዮሐንስ ለመሸሻ የሚሰጡትን ድጋፍ ቀዝቀዝ አድርገው የነበረውን አሁን በምኒልክ ትእዛዝ ከታሰሩበት ሥፍራ ከአትሮንስ ግርያም ፈትተው ግንባር ቀደም በማድረግ በምኒልክ ላይ ለመጫን ይዘው በለጋምቦ በኩል አድርገው ወደ ወረይሉ

1 ብ.ጊ.ጎሩይ፤ የኢት ታሪክ ከንግሥተ ላባ እስከ ዐድዋ ጦርነት፤ ገጽ 109-110
* መሸሻ ሰይፉ የንጉሥ ግህለ ሥላሴ የላጅ ልጅ ያቤቶ ሰይፉ ላጅ ስለሆኑ ከንጉሥ ዐይሉ መለኮት ላጅ ከምኒልክ ጋራ የታናሸና የታላት ልጆች ናቸው ማለት ነው።

በግሥጋሚ ሲጓዙ ፡ ምኒልክ ምንም እንኳን ከተከለ ሃይማኖት ተራር ቀው ቢወዳጁ ያዩ የሐንሰ በክረምት ወደ ወሎ ግሥጋሚ ለሰላም አሰ መሆኑን ቢረዱትም ፡ እንደ ልማዳቸው ስሜታቸውን በልባቸው ይዘው የእምባቦን የጦርነት ሁኔታ በደብዳቤ አድርገው መልክተኞቻቸውን ደጃች መሸሻ ወርቅናና የሻነው ተፈሪ የሚባሉትን ወዳዩ የሐንሰ ልክው ሁኔታውን በትዕግሥት ሲጠባበቁ ቀጥሎ ያለው ደብዳቤ ካዩ የሐንሰ መጣላቸው ።

መልእክት ዘሥዩመ እግዚአብሔር የሐንሰ... ይድረሰ ከንጉሥ ምኒልክ... በጌምድር ሳለሁ ሁለቱ ነገሥታት ተዋግተው ድሉ ለንጉሥ ምኒልክ ሆነ ፡ ንጉሥ ተከለ ሃይ ማኖትን ይዘው ወደ ሸዋ ተጓዙ ሲሉ ብሰማ እግዚአብሔር የፈቀደውን ሠርቷል ። የክርስቲያን ደም በማይረባ ነገር በመፍሰሱ (ሳዝን) የናንተን ደብዳቤ ስጠብቅ ደብረ ታቦር ላይ ወር ሙሉ ተቀመጥሁ ። ጳላ ግን ወሬያችሁ ቢጠፋ ብኝ ይህስ ነገር አለበት ብዬ ተነሥኜ ስመጣ ሳይንትን ሳል ፈው የንጉሥ ወረቀት ደረሰልኝ ። ደብዳቤውንም አይኜ ፡ መዘገየቱ በመንገዱ ርዝመት ሆኖ ተንኮል አለመኖሩን ሳውቅ ወደ ቤገምድር ለመመለስ አሰብሁ ። ነገር ግን ከረምቱ ተጭኗልና ሠራዊቱ የሚጉዳብኝ ሆነ ። በወሎ እንድከርም ፈቃድ ይደረግልኝ ። እኔም አገር አልበድልም ። በጥቢ(ከረ ምት ሲወጣ) ተገናኝተን ሁሉንም ተግክረን ወደ ቤገም ድር መመለስ ይሻለኛል ብዬ ነው እንጂ ሌላ ጉዳይ ኖሮ ብኝ አይደለም ። ደግሞ ይህም የሚያሳዝን ነገር ሲሆን ተመልኼ ሠራዊቱ በውሃ ሙላት በጭቃ ያለቀው አልቆ የተረፈውን ይገር መመለስ ይሻለኛል ። 1

በዚህ ደብዳቤ ውስጥ ፡ “ወሬያችሁ ቢጠፋብኝ ይህስ ነገር አለ በት” የሚለው ቃል ምኒልክን “በኔ ላይ የሸፈቱ መስሎኝ” ለማለት ነው ። ከዚያ ደግሞ ዝቅ ብለው ፡ “ተንኮል አለመኖሩን ሳውቅ ወደ ቤገምድር ለመመለስ አሰብሁ” የሚሉት ፡ ደብዳቤው የዘገየው በመን ገድ ርዝመት እንጂ ፡ በኔ ላይ ለማመጥ አሳብ እንደሌለም ስለተረዳሁ ወደ ቤገምድር ለመመለስ አሰብሁ ማለታቸው ነው ። ከዚህ ጋር መደምደሚያውን የመላዋ ኢትዮጵያ ንጉሠ ነገሥት ሆነው ለምኒል ክም የበላይ ገዥ መሆናቸው ሲታወቅ ፡ “በወሎ እንድከርም ፈቃድ

1 ብ.ጌ. ገፋይ የኢት-ታሪክ ኮንግሥተ ላባ እስከ ዐድዋ ጦርነት ፡ ገጽ 110-111

ይደረግልኝ” ማለታቸው ፡ ንጉሥ ምኒልክ ገና ዐፄ ቴዎድሮስ ሳይሞቱ በሸዋ ላይ ወሎን የራሳቸው ግዛት አድርገው በወረይሉ ከተማ ከት መዋል ። ወደ እምባቦ ሲዘምቱ የወሎዋ ባላባት ወይዘሮ መስተዋት ጭፍራ ይዘው ምኒልክን የተከተሉበት ምክንያት ይኸው ነው ።

ስለዚህ ዘመኑ ምንም የበላይ ንጉሠ ነገሥት ያለበት ቢሆን የባለ ጉልት ጊዜና እያንዳንዱ መስፍን በቤቱ አዛዥ ፡ ናዛዥ እርሱ ስለሆነ ያሰርሱ ፈቃድና መስተንግዶ አንዱ መስፍን ፡ ንጉሠ ነገሥትም ቢሆን በግዛቱ ውስጥ አይገባበትም ። “አገር አላጠፋም” ማለታቸውም አንዱ ንጉሥ ወይም መስፍን ካንዱ አገር ወደ ሌላው ሲሔድ ከተነሣ በት አገር በቂ ስንቅ መያዝ ይቸግረዋል ። ቢይዝም የጉዞው ወይም የዘመቻው ጊዜ በረዘመ መጠን ስንቅ ያልቅና ለወታደር ያለው ምርጫ ከሠፈረበት አውራጃ ካለው ነዋሪ ሕዝብ ላይ ዘርፎ መብላት ነው ። ከዚህ የተነሣ ፡ ንጉሠ ነገሥቱ አገር አልበድልም ማለታቸው በትዕዛዝ ወይም በይሉኝታ በነራስ ሚካኤል አማካይነት ሕዝቡ ዐውቆ ይሰጠ ኛል እንጂ እንዲዘረፍ አላደርግም ማለታቸው ነጭ ።

የዚህን ዐይነቱን ያዩ የሐንሰን የትሕትና አባባል ፡ የንጉሥ ምኒ ልክ መልስ ሞገስ ሰጥቶት ይገኛል ። ንጉሠ ነገሥቱና ንጉሠ እንደ መልካም የፖለቲካ ሰው በቃል ልውውጥ እየተጫወቱ ፡ እንደ ኃይለኛ ባላጋራ ውስጥ ለውስጥ እየተጉነታተሉ ፡ በይፋ ደግሞ በጨዋነት እየ ተከባበሩ ፡ በሁለቱ ጉን ላሉት ወደ ጠብ ለሚገፋፉዋቸው የጦር ባለሥ ልጣኖች መንገድ ከመስጠት እንደሚቆጠቡ ይታያል ።

በዚህ ምክንያት ፡ ምኒልክ ደብዳቤው እንደ ደረሳቸው በእምባ ቦው የጦርነትና በጉዞ ሠራዊታቸው መድከሙንና የክረምቱን መክ በድ ሳያመካኙ ፡ “ጃንሆይ ፡ እንደዚህ ከቀረቡ ሳንገናኝ አንከርምም ። እኔም መጣሁ ። ከድንኳን ቤት ይሻላልና ወረይሉ ከኔ ቤት ይግቡ” የሚል ደብዳቤ አስቀድመው በሐምሌ 14 ቀን 1875 ዓ.ም. ከእን ጦጦ ተነሥተው ንጉሥ ተከለ ሃይማኖትን እንደያዙ በሐምሌ 16 ቀን ደብረ ብርሃን አድረው በነሐሴ 7 ቀን ወረይሉ ሲደርሱ ንጉሠ ነገሥቱ በታላቅ ክብርና በመድፍ ተኩስ ተቀበሏቸው ። በዚያን ጊዜ ያዩ የሐንሰም መኳንንት “ጦራቸው ከኛ ይበልጣል ለምን አልወጉ ንም” እያሉ ምኒልክን አሙ ይባላል ። 1

እንደ ተገናኙ ምንም አንኳን ሁለቱ የቀድሞ ጠበኞች እንጦጦ ሳሉ ላለመከላከስ ውስጠ ስምምነትና ልባዊ ዕርቅ ቢያደርጉም ፡ ንጉሠ

1 እቶ ዐጥሜ ፡ የጋላ ታሪክ ገጽ 155-156 ።

ነገሥቱ ሁለቱን ግራና ቀኝ አጽቂመው “እኔ መጥቼ እስከገላግላችሁ ድረስ አትዋጉ” ያሉትን ትዕዛዝ አፍርሰው በመዋጋታቸውና ሰዋቸውን በከንቱ በግስጨረሳቸው እንደ ተወቀሱ አለቃ ተክሌ ገልጸው ታል = ጸሐፊው በምኒልክ ላይ የተሠነዘረውን ወቅሳና ከምኒልክ ወገን የተሰጠውን መልስ ሳይጠቅሱ ተክሌ ሃይማኖት ከንጉሠ ነገሥቱ፣ “ለምን ተዋጋህ?” በሚል ለተረበላቸው ጥያቄ፣ “ንጉሥ ምኒልክ እምቢ ብሎ ገፍቶ መጥቶ ያለውድ በግድ ገጠመኝ. . . አሽከሮቹ ያቀኑትን አገር ቀምቶ ምርኮውን ሁሉ እጅ አደረገ፤ የጃንሆይ ደብዳቤ ቢዘገይብኝ አገሪን ገንዘቤን አልሰጥም ስል ተዋጋሁ” ሲል፣ ዐጼ ዮሐንስ ስም “አትዋጋ ብዬ የላከሁብህን ደብዳቤ ማን ወሰደው” ብሎ መላክ ተሞክሮን ቢመረምር፣ “ደስታ ኃይሉ የሚባል ሽፍታ ከመንገድ ቀማን” ብለው እንደ መለሱ ከጠቀሱ በኋላ ዐጼ ዮሐንስ ያለ ትእዛዝ በተዋገቡትና ሕዝቡን ባስፈጅበት ከንጉሥ ምኒልክ ላይ ወሉን ወስደው ለልጃቸው ለራስ አርአያና ለራስ ሚካኤል፣ ሰባት ቤት አገውን (አገው ምድርን) ከንጉሥ ተክሌ ሃይማኖት ወስደው ለራስ አሉላ መስጠታቸውን ያረጋግጣሉ። 1

በመጨረሻ ጊዜ ቤገምድርን፣ ደምቢያን ለራስ አርአያ ሰጥተው የወሉን ገዛት ጠቅልለው ሰክርስትና ልጃቸው ለራስ ሚካኤል ስለ ሰጡዋቸው በምኒልክ ዘንድ ቅሬታ ነበር። በተለይ እርሳቸው እንደ ወገን ያደረጉዋቸው ወይዘሮ መስተዋትና ልጃቸው ኃይለማርያም እየተዳከሙ ራስ ሚካኤል የወሉን ጠቅላላ ገዛት በመጨበጥ ስለ ተጠናከሩ በምኒልክ ዘንድ ቅሬታው እየባሰ ሔዶ ነበር።

* አለቃ ተክሌ ባጸጸጸቸው ላይ ዮሐንስም ለግንም የአንቀታ ከበረታ አይሰጡም።
1 ያለቃ ተክሌ የእጅ ጽሑፍ ገጽ 127-128።



ራስ ሚካኤል
(ከጥሪስ ደ ኮፒ)

ምዕራፍ ሐያ

የራስ አርአያና የወይዘሮ ዘውዲቱ የጋብቻ መሣሪያነት —
የእምባቦው መርነት ያስከተለው ውዝግብ — የወሎ ገዛት ከምኒልክ
እጅ ወጥቶ በገገሠ ነገሥቱ ቁጥጥር ውስጥ መግባት

በዓለም ያሉ ነገሥታት፣ በረሃጭ ቆራጭነት በነበሩበት ዘመን
ያንድን አስፈሪ መስፍን ወይም አሥጊ ቀንደኛ መሪ በቀጥታ ማሳ
መን ሲያቅታቸው፣ ወደ ራሳቸው ጎራ ለመሳብ ዘራቸውን ከዘሩ
ይደባልቁ ነበር። ከተደባለቀው ዘር ውስጥ የተገኘው መስፍን ለልጅ
ልጅ እንዲገዛና በርሱ አማካይነት የነርሱ ስም፣ የነርሱ ዝና ለታሪክ
እንዲቆይ ጽኑ ምኞታቸው ነበር። ብዙ ጊዜ ለዚህ ፖለቲካና ለገዥነት
ዓላማ ሲባል ለወንድ ያልደረሱት ልጅ አገረድ፣ ለሴት ያልደረሰ ወጣት
መሣሪያ ሆነው በመሥዋዕትነት ሲጻፉ ሲኳሉ ፍረዋል። ይህ ዐይነቱ
መሥዋዕትነት ሊቀር የቻለው በምሁራን ነጻ አስተሳሰብና በሕዝብ
ንቅናቄ ግፊት የዘውድ አገዛዝ በሬፑብሊክ ሲለወጥ፣ ወይም የዘ
ውዱ ረሃጭ ቆራጭነት በሕገ መንግሥት ዐዋጅ የተወሰነ ሲሆንና
የአስተዳደሩ ሥልጣን ወደ ሕዝብ ወኪሎች የተዛወረ ጊዜ ብቻ ነው።

በዚህ መሠረት፣ ቀደም ባለው ጊዜ ውስጥ ዐፄ ቴዎድሮስ
ብዙ ታላላቅ ልጆች እያሏቸው ሕፃኑን ዓለማየሁን አልጋ ወራሽ
ያደረጉበት፣ ወይም ሴት ልጃቸውን ወይዘሮ አልጣሽን ለሸዋው የወጣት
መስፍን ለምኒልክ የዳሩበት ከዚህ ስሜት ጋር የተያያዘ ነበር። ለጋ
ብቻ ከልባቸው ጣይቱን የተመኙት ምኒልክ በተጽዕኖ የጣይቱን
ጋብቻ ወደጎን አቆይተው የገገሠ ነገሥቱን ልጅ አልጣሽን ለማግ
ባት ተገድደዋል።

በዚህ ዐይነት፣ ምኒልክና ተክለ ገይማኖት አንድ ጊዜ ወረደሉ፣
አንድ ጊዜ ቦሩ ሚዳ በነበሩበት ሰዓት ከገገሠ ነገሥቱ ካፄ ዮሐንስ
ወደ ገገሥ ምኒልክ ስለ ጋብቻ የተሳካውን መልእክት ብላቴን ጌታ
ገሩይ ወልደ ሥላሴ እንደዚህ ሲሉ አስፍረውት ይገኛል። “...ዐፄ
ዮሐንስ መቼም ቢሆን ለኢትዮጵያ የሚያስቡት አሳብ መሠረት ያለው
ነበርና የገገሥ ምኒልክ ኃይላቸው እየበረታ፣ ሠራዊታቸው እየበዛ
መሔዱን አይተው፣ “ከእንግዲህ ወዲህ ለእኔም ያለኝ አንድ ወንድ ልጅ

ብቻ ነው። ለንጉሥ ምኒልክም ያለቻቸው አንዲት ሴት ልጅ ብቻ ናትና የኔ ወንድ ልጅ የንጉሥ ምኒልክን ሴት ልጅ ያገባ እንደሆነ፤ እኛም ብንሞትና ብናልፍ የሁለታችንም ዘር በአልጋው እንዲቀመጥ ሴት ልጅዎን ለልጄ ይስጡልኝ” ብለው ራስ አሉላን፤ ራስ ገብረ ኪዳንን፤ ቢቶደድ ገብረ መስቀልን ወደ ንጉሥ ምኒልክ ላኩዋቸው። ንጉሥ ምኒልክም ይህን የጋብቻውን ነገር በሰው ጊዜ፤ “የልጅቱ ዕድሜ ገና 6 ዓመት ስለሆነ፤ ሕፃን በመሆኗ ብቻ ነው እንጂ ጋብቻው እጅግ ያማረ ነውና ጃንሆይ ፈቃዳቸው ከሆነ የኔም ፈቃዴ ነው” ብለው ተናገሩ። ዐፄ ዮሐንስ አላባቸው በመፈጸሙ ደስ አላቸው። ወዲያውም ስለ እምባቦ ጦርነት መቀጫ ከንጉሥ ምኒልክ የተወሰደባቸው የውሎ ግዛት ለራስ አርአያ እንዲሆን ተማከሩና ዐዋጁ ተነገረላቸው። 1 የራስ አርአያም ዕድሜ በዚህ ጊዜ 12 ዓመት ሲሆን፤ የዘውዲቱም ዕድሜ እላይ እንደ ተባለው 6 ዓመት ነበር። የጋብቻውን ዕድሜ እንደ ዚህ ያሳጠረው የፖለቲካው ጋብቻ መሆኑ ነው። ይኸን የመሰለው ጋብቻም፤ በኢትዮጵያ ብቻ ሳይሆን ቀደም ብሎ በሌላውም ዓለም ይደረግ ነበር። የፈረንሳይ ንጉሥ ሉዊ 15ኛ በ11 ዓመቱ የ3 ዓመቷን የአባታችን ንጉሥ ሴት ልጅ ማጫቱ በታሪክ ተመዝግቦ ይገኛል። 2

ስለዚህ፤ በሁለቱም ቤተ መንግሥት የተደገሰውን ድግስ፤ ለሙሽራውና ለሙላክተኞቹ ለነራስ ገብረ ኪዳን፤ ለነራስ አሉላ የተሰጠውን የሽልማት ብዛቱንና ዐይነቱን ጸሐፊ ትእዛዝ ገብረ ሥላሴ በሙሉ በመጽሐፋቸው በምዕራፍ 33 ላይ በደንብ ዘርዘረውታል። ለሙሽራው ለራስ አርአያ ከምኒልክ ከተሰጠው ስጦታ ውስጥ 1 መድፍ፤ 500 ጠበንጃ፤ 500 ፈረስና በቅሎ፤ 500 አገልጋይ፤ 100 ስርፍና ሥጋጃ ይገኝበታል። ዐፄ ዮሐንስም ለሙሽራይቱ ለወይዘሮ ዘውዲቱ ከወረደሉ ወደ መኖሪያ ቤታቸው እስኪደርሱ ያደሩበትን ቦታ ሁሉ ርሰተጉልት አድርገው ሰጧቸው ይባላል። 3

1 ብ.ጊ.ገ.ወ/ሥላሴ፤ ከንግሥተ ሳባ እስከ ዐድዋ ጦርነት፤ ገጽ 112 ላይ ገብረ ሥላሴ ታሪክ ዘመን ዘጸግግጦ ምኒልክ በሚባለው መጽሐፋቸው ልጅቱ ሕፃን ነች እንጂ ምን ከፋኝ ቢሉ ዮሐንስ “የንጉሥ ልጅ ባንቀልባና በማደግ ይሁዳል (ሁዳ ይላ ራል) ገድ የለም” ብለው መለሱ የሚል ይገኝበታል፤ ምዕ.33 ።
 2 M. de Coppet, Chronique du Regne de Menilik p.185, No. 719.
 3 Ibid. pp. 185-186 No. 11 ምኒልክ ዘውዲቱን የወለዱዋቸው ከደንበኛ ሚስት ሳይሆን ከወሎ ባላባት ከሚወለዱት ከወይዘሮ አብቺው ሲሆን፤ ዐፄ ዮሐንስም አርአያን የወለዱ ካንዲት አሊማ የክርስትና ሰማቸው (ጥበብ ሥላሴ) ከሚባሉ የደንክል (ጥልጣል) ተወላጅ መሆናቸውን፤ ሴትዮዋም ክርስትና ተነሥተው እንደቆዩ አርአያ በተወለዱበት ቀን መሞታቸውን አንዳንድ ሰነዶች ይጠቁማሉ።

ንጉሥ ተክለ ሃይማኖት፤ ምንም ለግብር ይውጣ “ጥፋቱ የንጉሥ ምኒልክ ነው፤ የኔ አይደለም” በማለት ዐፄ ዮሐንስ ላይ ክርክር ቢያደርጉም፤ ከእምባቦ ጦርነት ወዲህ፤ በጉዞም ላይ ሆነ እንጦጦም ሳሉ በምኒልክ ዘንድ በተደረገላቸው እንክብካቤ ልባቸው ከምኒልክ ጋር ነበር ይባላል።

ንጉሥ ምኒልክ፤ በእምባቦ ጦርነት የማረኩትን የጦር መሣሪያ በንጉሠ ነገሥቱ ትእዛዝ፤ ለንጉሥ ተክለ ሃይማኖት እንዲያስረክቡ በመገደባቸው ቅሬታ ተሰምቷቸው እንደነበረ ብላቴን ጌታ ኅሩይ እንደዚህ ሲሉ ገልጸዋል። “አንዳንድ ጊዜ ዐፄ ዮሐንስ ለንጉሥ ተክለ ሃይማኖት የሚያደሉ በመሆናቸው፤ ንጉሥ ምኒልክ የሞትሁበትን መሣሪያ ለምን ለንጉሥ ተክለ ሃይማኖት አስረክብ ይሉኛል በማለት እጅግ አዘኑ። ቢሆንም የንጉሥ ቃል ረዘመ ብለው አያሳጥሩት፤ አጠረ ብለው አያስረዝሙት የሚባል ነገር አለና መድፋንም፤ ለናድፋንም በሙሉ ለንጉሥ ተክለ ሃይማኖት አስረክቡ።”

ንጉሥ ተክለ ሃይማኖት ወዳገራቸው ወደ ጉጃም ሲመለሱ የተማረከባቸውን መሣሪያ በምን አኳኋን እጅ ለማድረግ እንደቻሉ ሲያስረዱም፤ ብላቴን ጌታ ኅሩይ እንደዚህ ብለዋል። “... የሠርተ ወራት ካለፈ በኋላ ንጉሥ ምኒልክ ከወረደሉ ተነሥተው ባንድ ቀን ግሥጋሜ ቦሩ ሚዳ ገብተው ካፄ ዮሐንስ ተገናኙ። የትግራይ መኳንንትም የንጉሥ ምኒልክን አኳኋንና የሠራዊታቸውን ብዛት በማየት ሥጋት ስለ አደረባቸው ክፉ ምክር ይመክሩባቸው ጀመር።”

ይኸን “ክፉ ምክር” የተባለውን ብላቴን ጌታ በትክክል አልገለጹትም። ምናልባት፤ “ምኒልክ በዚህ ዐይነት ከበረቱ ለአርሰዎም በሕይወትዎ አይገዙልዎትም፤ ወደፊት ልጅዎንም አያስገዙምና አሁን ቦሩ ሚዳ እንዳሉ እጃቸውን ይዘን እንሰርና በርሳቸው ፋንታ የንጉሥ ሣህለ ሥላሴን የልጅ ልጅ ደጃች መሸሻ ሰይፉን አንግሠን ወደ ሸዋ እንላክ” ብለዋቸው ይሆናል። ዐፄ ዮሐንስ ግን፤ በተፈጥሮአቸው ከተንኮል ይልቅ የሐቀኝነት ዝንባሌ ስለሚታይባቸው፤ “ትናንትና ልጆቻችንን አጋብተን እንዴት እንደዚህ ያለውን ከሀደት እንሠራለን?” ብለው እምቢ ብለው ይሆናል። ደግሞም ምኒልክ በሸዋ በሕዝባቸው ዘንድ ያሠፈኑትን መወደድና ዝና በምንም ዐይነት መሸሻ ሰይፍ ሊያሟሉት ስለማይችሉ፤ መሸሻን ለሸዋ አንግሠው ቢልኩ ብጥብጥ እንደሚፈጠር አልሳቱትም ነበር።

ከዚህ ይልቅ ምኒልክን እንዳሉ ትተው፤ በዘዴ ተክለ ሃይማኖትን እንደገና በጦር ማጠናከሩንና ምኒልክን ማዳከሙን የሚሻል አድርገው የገመቱት ይመስላል። ስለዚህም ነበር በጋብቻው ለብብ አድርገው

የወሎን ግዛት ከምኒልክ ወሰደው ፣ ለልጃቸው ለራስ አርአያ የሰጡዋቸው ። በዚህ አያያዝ ይሆናል ከእምባቦ ጦርነት የተማረከውንም የጦር መሣሪያ ለንጉሥ ተክለ ሃይማኖት እንዲመለስ ያደረጉት ።

ከዚህ ሁኔታ ጋር የተያያዘ መሆኑና የተመለሰበትን ዘዴ ለማመልከት ብላቴን ጌታ ኅሩይ እንደዚህ ሲሉ አብራርተውታል ።

... ንጉሥ ተክለ ሃይማኖት ወዳጄ የሐንሰ ገብተው ፣ “እባክዎ ጃንሆይ ወደ አገሪ እንድንገባ ይፍቀዱልኝ” ብለው ቢለምኗቸው ፣ “ወደ አገሪ ልግባ የምትለኝ መቼ ማርሁህና ነው ። አሁንም ስለ ጥፋትህ ሁሉ ምሕረት እንዳደርግልህ ንጉሥ ምኒልክን አማላጅ ላክሳኝና ከዚያ በኋላ አሰናብትሃለሁ” አሏቸው ። ንጉሥ ተክለ ሃይማኖትም ፣ ወደ ንጉሥ ምኒልክ ሔደው ፣ “ወደ አገሪ እንድንገባ ከጃንሆይ ጋር ከልብ ያስታርቁኝ” ብለው ወደቁባቸው ። ንጉሥ ምኒልክም ባጂ የሐንሰ ልብ የታሰበውን ሳያውቁ ፣ “እባክዎ ጃንሆይ ንጉሥ ተክለ ሃይማኖትን ከልብዎ ይታረቁትና ወደ አገሩ ይግባ” ብለው ቢለምኗቸው ፣ “እኔ ባነግሠው እርሱ በጥጋቡ ለቆታልና መንግሥት አይገባውም ነበር ። ነገር ግን ፣ ንጉሥን አማላጅ ከላክ ምን ይደረጋል? ትናንትናም ንጉሥ አድርገን ዛሬ ብንሸረው ለእኛም አያምርልን ምና ምሬዋለሁ ። ዳሩ ግን ፣ ንጉሥ ሆኖ ያለ መሣሪያ በጀሌ ወታደር ታጅቦ ወደ አገሩ ቢገባ ውርደቱ ለእኛው ነውና የተማረከበት መድፋም ነፍጡም እንዲመለስለት ይሁን” ስለ አሏቸው ፣ ንጉሥ ምኒልክ በድንጋጤ አዘነ ። የሸዋ መኳንንትም ይኸን ወሬ በሰሙ ጊዜ ፣ “ጥንቱንም የፈራነው ይኸንኑ ነበር ። መቼስ ምን እናደርጋለን? ይልቅስ የባሰ ነገር ሳያገኘን ተሰናክተን ብንመለስ ይሻለናል” በማለት ምክራቸውን ጨረሱ ።¹

ዐጂ የሐንሰ ፣ ደጃች መሸሻ ሰይፉን ቀደም ብለው ምኒልክ ካሰሩ አቸው ቦታ አስፈትተው ፣ አጠገባቸው በማስቀመጥ ባለሟል አድርገዋቸው ነበር ። ገባ ወጣ ማለታቸውን ሰው ሁሉ እያየ ፣ “በመኳንንቶቻቸው ምክር ምኒልክን አሰረው መሸሻን አንግሠው ወደ ሸዋ ሊልኩ ነው ። የምኒልክም ባለቤት ኃይለኛዋ ወይዘሮ ባፈና ውስጥ ለውስጥ ልባቸውን ከንጉሥ ነገሥቱ ጋር አድርገው የደጃች መሸሻን

1 ብ.ጊ.ኅሩይ ፣ የኢት ታሪክ ከንግሥተ ሳባ እስከ ዐድዋ ጦርነት ፣ ገጽ 113 ።

አነጋገሥ ይደግፋሉ” እየተባለ ይወራ ነበርና አሁን መኳንንቱ በምርኮ የተገኘውን የመሣሪያውን መመለስ ሲሰሙ ፣ “ይልቅስ የባሰ ነገር ሳያገኘን ወደ አገራችን ወደ ሸዋ እንመለስ” ያሉት ስለዚህ ነበር ። ‘የባሰ ነገር’ ማለትም ሳያስሩዎ ወይም ሳንታሰር ማለት ይመስላል ።

ምኒልክም የባሰ ነገር እንዳይመጣባቸው በመጠንቀቅ ፣ የወሎም ግዛት ለራስ አርአያ ሲሰጥና የተማረከውም የጦር መሣሪያ ለንጉሥ ተክለ ሃይማኖት ይመለስ ሲሏቸው በልባቸው እየተናደዱ ፣ ባፋቸው “ይሁን” እያሉ ንዴታቸውን እየደበቁ ከንጉሥ ነገሥቱ ጋር በሰላም መለያየትን ብቻ እንደ ፈለጉ ያሳያል ። ይሁን እንጂ ፣ ውስጡን እየተበሳሰሉ ሁለቱም ላይ ላይን ተቻቸለው በጨዋነት ለውጭው ሕዝብ ቢጋብቻ ተሳስረው እንደ ተፋቀሩ ይመስላሉ ። ስለዚህ ጸሐፊ ትእዛዝ ገብረ ሥላሴ ወደ ዝርዝሩ ውዝግብ ሳይገቡ የሁለቱንም በለምምነት መለያየት ሲገልጹ ፣ “... በፍቅር አብረው ሰንብተው በየካቲት 2 ቀን ሁለቱ ነገሥታት ተሰነባብተው ... ዐጂ ምኒልክ ወደ ሸዋ ተጓዙ” ብለዋል ።¹

የሆነ ሆኖ ፣ ምኒልክ ከሐምሌ ወር 1875 ዓ.ም ጀምሮ እስከ የካቲት ወር 1876 ድረስ ብዙ ጊዜ ወረይሎ እራሳቸው ባሠሩት ቤተ መንግሥት ሲቀመጡ አንዳንድ ጊዜም ንጉሥ ነገሥቱ ወደ ሠፈሩበት ወደ ቦሩ ሚዳ እየተመላለሱ ከንጉሥ ነገሥቱ ጋር ስለ ሠርጉም ስለ ሌላውም ጉዳይ እየተነጋገሩ ፣ ከመንፈቅ በላይ በወሎ ቆይተው በመጨረሻ ከንጉሥ ነገሥቱ ተሰናክተው በየካቲት 2 ቀን 1876 ዓ.ም ከቦሩ ሚዳ ተነሥተው ፣ በጨፋ መንገድ አድርገው ፣ ልቼ ደርሰው ከዚያ በደስታና በዕልልታ ደብረ ብርሃን ከተማ ገቡ ።

በዚህ ዘመን ፣ ዐጂ የሐንሰ ከእስክንድርያ ፓትርያርክ ተላልከው በማስፈቀድ ለኢትዮጵያ አራት ጳጳሳት አስመጥተው ነበር ። ይኸም በኢትዮጵያ የቤተ ክርስቲያን ታሪክ ውስጥ ለመገመሪያ ጊዜ መሆኑ ነው ። ከአራተኛው መቶ ዓ.ም ገምግሞ እስከዚህ ዘመን ድረስ ለአንድ ሺ አራት መቶ ዓመት ያህል ለኢትዮጵያ ቤተክርስቲያን ከእስክንድርያ የሚላከው ጳጳስ አንድ ብቻ ነበር ። አንድ ብቻ ከመሆኑም የተነሣ ከህነት ፣ ዲቁናና ቅስና ከጳጳሱ ለመቀበል ጳጳሱ ወደሚቀመጡበት ከተማ በመጓዝ የነበረው ድካም ከፍ ያለ ነበር ።

አሁን ግን ፣ እላይ እንዳልነው ዐጂ የሐንሰ ፣ “ኢትዮጵያን ለሚያህል የክርስቲያን አገር አንድ ጳጳስ አይበቃም” ብለው ከእስክንድርያው

1 ጸ.ት. ገ/ሥላሴ ፣ ታሪክ ዘመን ዘጸግግጫ ምኒልክ ፣ ገጽ 113 ።

ፓትርያርክ ጋር ተጸጽፈው አራት ጳጳሳት አቡነ ጳጥሮስ ፣ አቡነ ሉቃስ ፣ አቡነ ማቴዎስ ፣ አቡነ ማርቆስ የሚባሉትን አስመጥተው አቡነ ጳጥሮስን ለትግረና ለትግራይ ይኸውም ማለት ለራሳቸው ፣ ሁለተኛውን አቡነ ማቴዎስን ለሸዋ ለንጉሥ ምኒልክ ፣ ሦስተኛውን አቡነ ሉቃስን ለጉጃም ለንጉሥ ተክለ ሃይማኖት ፣ አራተኛውን አቡነ ማርቆስን ከወሎ በኋላ የቤገምድርና የሰሜንን ግዛት ለሰጧቸው ለልጃቸው ለራስ አርአያ ደልድለው ሰጡ ። ማርቆስ ግን ምንም ጊዜ ሳይቆዩ ሞቱ ።

ምኒልክ ከንጉሠ ነገሥቱ ከተሰነባበቱ ወዲህ ፣ አቡነ ማቴዎስን ይዘው ከወሎ ወደ ሸዋ ተጉዘው ልቼ ገብተው ጥቂት ካረፉ በኋላ ደብረ ብርሃን ከተማ ገቡ ። የአገባባቸውን ሁኔታ ጸሐፊ ትእዛዝ ገብረ ሥላሴ ከዚህ እንደሚከተለው አሥፍረውታል ። “በየካቲት 23 ቀን ንጉሡ በሥርዓተ መንግሥት ዘውድ ደፍተው ፣ አቡነ ማቴዎስም ሙሉ የጳጳስና ልብስ ለብሰው ፣ ሠራዊቱም ተሰልፎ በታላቅ ሥርዓት አምረው ደብረ ብርሃን እከተማዎ (እከተማቸው) ገቡ ። በሸዋም ያሉ ካህናት አጊጠው በታላቅ ክብር ተቀበሉ ። ያን ጊዜ የተደረገ የቀለም ድርሰት ፣ የሠራዊት ደስታ እጅግ ብዙ ሆኗልና ካህናቱም እንዲህ አሉ “ንሕነስ ነአምን በአብ ማርቆስ ዘላዕለ ሁሉ ወበወልዱ ተክለ ሃይማኖት ዘደብረ ሊባናስ የምሰ ዓባይ ትፍሥሕተነ ሶበ መጽአ ማቴዎስ ወነበረ በየማነ ንጉሥ ዐፄ ምኒልክ ። በዚህም ጊዜ 101 ጊዜ መድፍ ነፍጥም (ጠበንጃም) ሙሉ ግባት ተተኮሰ ። ንጉሡም ሙሉ ግብር አግብተው አዳራሽ ተገኝተው ዋሉ ።”

የሆነ ሆኖ ፣ ከዚህ በፊት ተደርጎ የማያውቀውን በዘመናቸው አራት ጳጳሳት ማለመጣታቸው ፣ ካለመጡ በኋላ በተለይ እንደ ባላንጣ የሚመለከቷቸው ምኒልክ “ጳጳስ ካገኘ በጳጳስ ተቀብቶ ንጉሠ ነገሥት ነኝ ይልና ከኔ ያፈነግጣል” የሚለውን ሥጋት አሸንፈው ፣ ጳጳስ ሰጥተው ንጉሥ ምኒልክን በሰላም ወደሸዋ ማሰናበታቸው ፣ ያፄ ዮሐንስን ልበ ሰፈነትና ቅንነት በግልጽ ያሳያል ። ምኒልክም ፣ “ድርጅቶ ለሁ ፣ ሠራዊቱ በዝታል ፣ ከንጉሠ ነገሥቱ የበላይነት ቀንበር ልላቀቅ” ብለው በትዕቢትና በኩራት ተፈንቅለው በመሸፈት ለብዙ ሕዝብ እልቂት ሰበብ አለመፍጠራቸው ታጋሽነታቸውን ያመለክታል ።

በዚህ አንጻር ፣ የራሳቸውን ንጉሠ ነገሥታዊ ሥልጣን ለማጠናከርና የምኒልክንም የግዛት ኃይል ለማዳከም ዐፄ ዮሐንስ መሞከራ

1 ታሪክ ዘመን ዘጸግግጫ ምኒልክ ገጽ 113—114 ።

ቸው አልቀረም ። ምኒልክ ከቴዎድሮስ ጊዜ ዝምረው ብዙ ጊዜ ወደ ወሎ እየተመላለሱ በወረይሉ በመቀመጥ “እሺ” ብሎ የተገዛላቸውን የወሎ ባላባት ሲሾሙ ሲሸልሙ ፣ ያፈነገጠውን ሲሸሩ ሲያግዙ ወሎን በማናቸውም ረገድ ልክ እንደ ራሳቸው ግዛት ቆጥረውት የነበረው አሁን ከርሳቸው ፣ ባለሟላቸው ከሆኑት ከወይዘሮ መስተዋትም እጅ ወጥቶ ወደራስ አርአያ እጅ ሲዛወር መጠነኛ ቅሬታ እንደ ገባቸው አይጠረጠርም ። ቢሆንም “ተጋብተናል ፣ ግዴሳም የተሰጠውም ለልጄ ባል ነው” በሚል ስሜት ችለውት ባለ ፣ በሚቀጥለው ጊዜ ራስ አርአያ የቤገምድርና የሰሜን ገዥ ተብለው ወሎን ሲለቁ በርሳቸው እግር በወሎ የወይዘሮ መስተዋትና የልጃቸው የአባ ዋጠው ባላንጣ ለሆኑት ለራስ ሚካኤል (መሐመድ ዐሊ) በመሰጠቱ የበለጠ ቅር አሰኝቷቸዋል ። ስለዚህም ምኒልክ ከውጭ አገር ሰዎች እየተጸጸፉ መሣሪያ በመሰብሰብና ዐልፎ ዐልፎ ፣ በዘዴ በማፈንገጥ ንጉሠ ነገሥቱን አዳክ መዋል ። ይኸንንም ንጉሠ ነገሥቱና ንጉሡ በፉስ ዳርጌ አማካይነት ሲወቃቀሱ ወደፊት እናነባለን ።

ይሁን እንጂ ፣ ምኒልክ በማኸል ኢትዮጵያ የወሎን ግዛት ቢያጡም ፣ በሚቀጥለው ጊዜ በደቡብ በኩል አሩሲን ፣ ባሌን ፣ ቀጥሎም ሐረርጌን በማግኘታቸው ቅርታቸው ለጊዜው እየጠፋ ሔደል ። ከዚህም በቀር ከንጉሥ ተክለ ሃይማኖት ጋር ያጣላቸው የጉድሩ ፣ የጨሊያ ፣ የሊሙ ፣ የከፋ ፣ የወለጋ ፣ የኢሉባቦር አውራጃዎች ሁሉ እያደር በርሳቸው ቁጥጥር ውስጥ ፣ ስለ ተጠቃለሉ ፣ የየአውራጃው ባላባት ሁሉ በራስ ጉቦና መሪነት እየመጣ የሚገባውን ግብር እየሰጠ ስለ ታመነላቸው ፣ በዚህ የበለጠ ሳይጸናኑ አልቀሩም ።

ምዕራፍ ሐያ አንድ

የግብጽ መንግሥት አወዳደቅ፣ ከኢትዮጵያ ጋር ለመቀራረብ ያደረገው ሙከራ—የገርኔራል ጉርዶን መሾም— የመሀዲ አነጣሥ — የጉርዶን አማግኝት

ዐፄ ዮሐንስ፣ በግብጽ ጦር ላይ ሁለት ጊዜ የማሸነፍ ዕድል ስለ ገጠማቸውና የዙፋን ባላንጣቸውን ምኒልክን ያለምንም ጦርነት ስለ አስገበሩ፣ በፈታቸው ሁሉም ነገር እየቀናቸው፣ ባገራቸው የማንም ኃይል መንግሥት የበላይነት ሳይኖርባቸው በኢትዮጵያ ሥልጣናቸው እየተጠናከረ ሔደ ። በርሳቸው እንጂ ሞናው የውጭ መንግሥት ባላጋራቸው ከዲቭ ኢስማኤል በእንግሊዝ ቁጥጥር ውስጥ ገብቶ በውስጥ አስተዳደርና በውጭ አገር አገዛዝም፣ በኢኮኖሚም እቅዋሙ እየወደቀ ሔደ ። መውደቅም የዠመረው ሁለት ጊዜ (1867 እና 1868 ዓ.ም.) ጉንዳጉንዲና ጉራዕ ላይ በኢትዮጵያ ጦር ከተመታ በኋላ መሆኑን ራሳቸው ግብጾቹ ያምናሉ ።¹

በኢትዮጵያ ድል ከመመታቱም በላይ፣ ሊጥለው የቻለው ያለ ብዙ ጥናት፣ ያለ በቂ ሀብት አንደኛ በጦርነት ግዛት ማስፋፋቱ ነበር ። በዚህም ኢትዮጵያ ብቻ እያሸነፈች ስትመልሰው፣ የቀረው በአካባቢ ያለው አገር ሁሉ ለጊዜው በግብጽ ሥር ወድቆለት ነበር ። የግብጽ ጦር የሱዳንን አገር በሙሉ በቁጥጥር ውስጥ ከአደረገ ወዲህ ወደ ደቡብ ዘልቆ ኤኳቶርን ዐልፎ እስከ ኒያንዛ ባሕር ደረሰ ። በምሥራቅ በኩል የዘይላን አካባቢ በጁ ካደረገ ወዲህ በ1867 ዓ.ም. በራውፍ ፓሻ መሪነት ሐረርን ያዘ ። እነዚህንም የተያዙትን አገሮች ለመቆጣጠር ከ30.000 እስከ 45.000 የሚደርስ በደንብ የታጠቀ ጦር በያለበት ማስቀመጥ አስፈለገው ። በኑራረሻ ግን ለነዚህ ሁሉ የሚከፈል ገንዘብ ተቸገረ ።

ከዚህ በተጨማሪ፣ የግብጽ መንግሥት በሱዳን ውስጥ የነበረውን የበላይነት ሥልጣን የሚቀናቀን ኃይለኛ የማህዲስቶች እንቅስቃሴ በዚያው ወቅት ተቀስቅሶ ነበር ። በዚያም ላቢያ በየጊዜው የተፋፋሙ

1 Catawi Pacha, Coup d'Oeil sur la Chronologie de la Nation Egypt., pp.378-379.

ውጊያዎች በየሥፍራው እየተደረጉ በግብጽ ከዲቭና በእርሱም እየተ
ሾሙ በሱዳን ውስጥ ከፍተኛ የአስተዳደር ሥልጣን በነበራቸው አማ
ካሪዎቹ ዘንድ ሥጋትን አስከትሏል።

በዚህ ምክንያት የግብጽ መሪ ከእንግሊዝ ባለሥልጣናት ጋር
በመስማማት፣ “ለማናቸውም ቢያላችሁበት እየተከላከላችሁ ተቀመጡ”
የሚል ትእዛዝ በካርቱምና በአምዱርማን ለነበሩት አገረ ገዥዎች
አስተላልፎ።

1ኛ/ ይኸን የግህዲን አነሣሥ ደምስሶ በሱዳን ሰላምና ጸጥታ
ሊመሠርት የሚችል ጠንካራ ሰው እንዲገኝ ለማድረግ።

2ኛ/ የሱዳን ሁኔታ እየባሰበት ሔዶ የግብጽ መንግሥት የጦር
ሠራዊቱንም፣ የሲቪል አስተዳዳሪዎቹንም ከሱዳን በሰላም
አስወጥቶ በኢትዮጵያ ግዛት አሳልፎ ወደ ምጥቀ ከማዛወር
በፊት የኢትዮጵያና የግብጽ መንግሥታት በከዲቭ እስማ
ኤል ዘመን ሁለት ጊዜ ተዋግተው በጠብላይ ስለነበሩ፣
ባሁኑ የችግር ጊዜ ሁለቱንም መንግሥታት ማስታረቅ
የተሻለ መሆኑን አመነበት።

በርግጥም ዐፄ ዮሐንስ ምንም ሁለት ጊዜ የግብጽን ጦር በጉንዳጉ
ንዲና በጉራሪ አሸንፈው ቢመልሱም፣ የግብጽን አገዛዝ ከምጥቀና ከአካ
ባቢው ከሐባብ፣ ከቦጎስ፣ ከከረን ማስወጣት አልሆነላቸውም ነበር።
ከጦርነቱም በኋላ ከግብጽ በኩል መሐመድ ሪፋት ቤይ እና ራቲቭ
ፓሻ፣ ከዐፄ ዮሐንስ ወገን ሊቀ መኳስ ምርጫ ወርቄና ዐሊ አልፋቤ
ተመድበው የዕርቅ ስምምነት ለማድረግ ብዙ ጊዜ ተዋክሮ የግብጽ
መንግሥት ቦጎስንና የቦጎስን አካባቢ አለቅም ከማለቱም በላይ፣ በዐፄ
ዮሐንስ ላይ የተነሡትን እንደጃች ወልደ ሚካኤልን እያከበረ፣ መሣሪያ
እያስታጠቀ፣ በሐማቤን የተሾሙትን እነ ራስ ባሪያውን፣ እነ ራስ
አሉላን ማስጠቃቱን እንደ ቀጠለ ነበር። የዚህንም ሁኔታ ለእንግሊዝ
መንግሥት ባለሥልጣናት ደጋግመው ቢያሰሙም፣ ባለሥልጣናቹ
ከግብጽ በኩል የሚያገኙትን ጥቅም በመገምገም የርሳቸውን ስሞታና
ጥያቄ በቁም ነገር አልተመለከቱትም ነበር።

አሁን ግን፣ በኢትዮጵያ በኩል ሁኔታው በዚህ ላይ እንዳለ፣ በሱ
ዳን የግህዲ መነሣት የግብጽንና የእንግሊዝን መንግሥታት አሥጊ
ሁኔታ ላይ ስለ ጣላቸው ነገሩ በካይሮም፣ በሎንዶንም ውይይትና ንግ
ግር ሲደረግበት ሰነበተ። በመካከሉም ዐፄ ዮሐንስ በኢትዮጵያና በግ
ብጽ መካከል በሚደረገው የፖለቲካና የመሬት ጠብ የእንግሊዝ መንግ
ሥት ባለሥልጣናት ለግብጽ መንግሥት ማድላታቸው ስለ ተሰማቸው፣

በመቅደላ ጦርነት ጊዜ ተዋውቀው ለተዛመዱት ለገጭራል ናፒ
የር ጉዳዩን እንሥተው በተለይ ማሳሰቢያ ጽፈውለት ነበር። የማሳ
ሰቢያው መሠረተ ሐሳብ በመቅደላ ጦርነት ገጭራሉ ተመልሶ ወደ
አገሩ ሲሔድ በተወላቸው የጦር መሣሪያ ጠላቶቻቸውን አሸንፈው
ለዙፋን መብቃታቸውን፣ ከዚያ ወዲህ ደብዳቤ ጽፈውለት እንዲትም
መስመር መልስ ስላልጸፈላቸው ማዘናቸውን ገልጸዋል። ከዚህ አያይ
ዘው ከቱርኮችና ከግብጻች በኩል ብዙ በደል እንደ ደረሰባቸው ለር
ሱና ለእንግሊዝ መንግሥት ሁለት ደብዳቤዎችን ጽፈው በገጭራል
ኪርክም እጅ ቢልኩ ቱርኮች፣ እርሱንም አስረውና መርዘው
በመግደል ደብዳቤዎቹንም ቀዳደው ከባሕር እንደ ጣሏቸው ከእንግሊዝ
በኩል ምንም ዓይነት ሸቀጥና ጠበንጃ እንዳይመጣላቸው በማድረጋ
ቸው ስለ ተጉዱ፣ ገጭራል ናፒዮር በነገሩ ገብቶ በወዳጅነቱ እንዲረዳ
ቸው ያሳስባል። በዚህም ጊዜ ለእንግሊዝ ንግሥትም የጸፉት ይህንኑ
የመሰለ ቃል ያዘለ ነበር።¹

ሎርድ ናፒዮር ይኸ ደብዳቤ ሲደርሰው ፓሪስ ነበር። ከፓሪስ
በ25 መስከረም 1872 ዓ.ም የደረሰውን ደብዳቤ ከነትርጉሙ አድርጎ
የራሱንም ደብዳቤ ጨምሮ ለጠቅላይ ሚኒስትሩ ለሎርድ ሮበርት ሳል
ስቤሪ ጻፈለት። በራሱ ስም በጻፈው ደብዳቤ ላይ፣ “ዐፄ ዮሐንስ ምንው
እስካሁን ሳትጽፍልኝ ቀረህ” ብለው በመውቀሳቸው ምክንያት፣ እውነትም
ከመቅደላው ዘመቻ 1860 ዓ.ም. በኋላ አንድ ጊዜ ብቻ ለራሳቸውና ለባ
ላንጣቸው ለዋግሹም ጉብዜ (ዐፄ ተክለ ጊዮርጊስ) ከጎረቤቶቻቸው ጋር
ሰላም እንዲያደርጉ ከጸፈላቸው ወዲህ ምንም ሳይጽፍ ብዙ ዘመን
ማለፉን አረጋገጠ። መልሱን ያልጻፈበትም ምክንያት እርሱም አማርኛ
ባለማወቁ በእንግሊዝኛም ቢጽፍ ምን ያደርጉታል በማለት መሆኑን
ገልጾ፣ “ከዐፄ ዮሐንስ ጋር በመቅደላ ጊዜ ከእደረግነው ወዳጅነት
በቀር በክርስቲያንነታችን እንደምንረዳቸው ስለሚያምኑ፣ ልንረዳቸ
ውና ወደ ሥልጣኔ ልናመጣቸው ይገባል” የሚል ቃል ጨምሮ፣ መደ
ምደሚያውን ንጉሡ ዮሐንስ ለአቀረቡት አቤቱታ መልካም አስተያየት
እንደሚደረግለት ተስፋ አደርጋለሁ” የሚል ቃል ጨምሯል።²

* ዐፄ ዮሐንስ ቱርኮች የሚሉት አብዛኛውን ጊዜ ገብጻቹን ጭምር ነው። በተለይ
የቱርክ ሠልጣን ምጥቀን ለግብጽ ከለቀቀ ወዲህ በዚህ ወደብ የሚገኙት ሰብዛት
ገብጻች ነበሩ።

1 Correspondence respecting the relations between Egypt and Abyssinia (1878-79)
-Confidential, pp. 26, No. 28-Public Record Office, London- FC 407-11-11897.
2 Public Record Office London-F.C. p.407.

የግብጽንም ችግር፣ የኢትዮጵያንም አቤቱታና እርዳታ ደህና አድርገው የተገነዘቡት፣ በካይሮ ዋናው ቆንሲል ባርንግ (ክሮመር)ና አውግካትስ ዋይልድ የሚባለው በጄዳና በምጥዋ የሚቀመጠው የእንግሊዝ ቆንሲል፣ ጉዳዩን በዝርዝር ከአጠኑ በኋላ፣ በዚህ ዓመት በመስከረም ወር ከሳሊስቤሪ በኋላ ጠቅላይ ሚኒስትርነት ለተሾመው ለግላድስተንና ለውጭ ጉዳይ ሚኒስትሩ ለግራንቪል ባቀረቡት ሪፖርት ውስጥ “በአሁኑ ሰዓት የኢትዮጵያንና የግብጽን መንግሥታት በዕርቅ ማስግማቱ ለእንግሊዝ መንግሥታት ጠቃሚ ነው” የሚል ስለ ጻፉና መንግሥቱም የነርሱን እስተያየት ስላመነበት፣ የዚህን ጉዳይ ከሁለቱም መንግሥታት መሪዎች ጋር ተነጋግሮ እንዲጨርስ አላይ ስሙ የተጠቀሰው ጄኔራል ጆርጅ ቻርልስ ጉርዶን ተመረጠ። ይህም ጄኔራል ትውልዱ እንግሊዛዊ ሲሆን የሩቅ ምሥራቅንና የመካከለኛውን ምሥራቅ ጉዳይ የሚያውቅ፣ አስቀድሞም በካርቱም ከተማ በግብጽ መንግሥት አገረ ገዥ ሆኖ የተሾመ፣ የአፍሪካን ባህልና የሕዝቡን ጠባይ የሚያውቅ፣ በአስተዳደር ብልህነቱ በወታደርነትም የቆራጥነት ዝና ያተረፈ ነበር። ስለዚህ ይኸው ጄኔራል ጉርዶን በዐጪ የሆኑትን በግብጽ መንግሥት መካከል የተነሳውን የመሬት ጠብ በስምምነት እንዲጨርስ ተደረገ።

ጄኔራል ጉርዶን፣ በእንግሊዝ መንግሥት ፈቃድ ከሎንዶን ወደ ካይሮ ሔደ። በፓሻነት ማዕረግ የሱዳን ጠቅላይ ገዥ ተብሎ ከተሾመ ወዲህ የግብጽ ከዲቭና እርሱ በሚገባቸውበት በፈረንሳይ ቋንቋ እንደዚህ ብሎ ጻፈለት። “የተወደዱት ፓሻ እንደሚያውቁት በአበሻና በግብጽ መካከል መለያየት (በጠብ) አለ። በልምድም፣ በታማኝነትም ከሁሉ የበለጠ እምነት አለኝ። የመንግሥቱ ጉዳይ በእርስዎ በኩል ከመፈጸም በቀር ሌላ ምርጫ የለውም። ስለዚህ በዚህ ደብዳቤ አማካይነት ወደ ንጉሡ ወደ የሐንሰ ሔደው ሁኔታውን እንዲያስተካክሉ ወክሮቻችን ለሁሉ የአሁኑ ሁኔታ (መጥፎ) የተፈጠረው በእኔ ምክንያት አለመሆኑን፣ ከጉራቤቶቹ ጋር በሰላም ለመኖር የምወድ መሆኔና የኔ ስሜት በርስዎ ዘንድ የታወቀ ነው። ስለዚህ በሁለቱ መንግሥታት (ግብጽና ኢትዮጵያ) መካከል መልካም ግንኙነት እንዲመሠረት፣ የግብጽ መብቶች እንዲጠበቁ፣ ለሐበሻ ምንም የምንሰጠው (ቦንስና የምጥዋ አካባቢ) ሳይኖር የአሁኑ ወሰን እንዲከበር፣ ለሁለቱ አገሮች ጥቅም እንዲሆንና ማናቸውም ግጭት እንዲወገድ የእርስዎ የአሁኑ መልእክት የሚያተኩረው በነዚህ ጉዳዮች ላይ ነው።”

1 G. Douin , Histoire du Regne du Kedive Ismael, Tome III, 2c partie, pp.580-582.

ጉርዶን ፓሻ ከሎንዶን ባለሥልጣናት ልዩ መመሪያ በደብዳቤ መልክና እነዚህን አላባች ከከዲቭ ተቀብሎ በምጥዋ በኩል መጥቶ ከዐጪ የሐንሰ ጋር ደብረታቦር (ቢጊምድር) ላይ በ1871 ተገናኘ። ነገር ግን የዐጪ የሐንሰ ጥያቄና በከዲቭ ስም ለማስፈጸም ጉርዶን የመጣበት ጉዳይ በፍጹም የተራራቀ ሆነ። የዐጪ የሐንሰ ጥያቄ “ከሱዳን ወሰን አካባቢ ያሉት ጋላባት፣ መተማ፣ ከረን፣ በምጥዋ አካባቢ የሚገኙት ሐባብና ቦጉስ፣ ሰሐጢና ዶጋሊ እነዚህን የመሰሰሉት ሁሉ የኢትዮጵያ ታሪካዊ ግዛቶች ናቸውና ለኔ መመለስ አለባቸው። በነዚህ ወረዳዎች የሚገኙትም ባላባቶች ጥንት ለኢትዮጵያ ነገሥታት ይገብሩ እንደ ነበረው፣ አሁንም ለኔ መገበር አለባቸው” ሲሉ፣ እርሱ ግን ከከዲቭ እንደ ተቀበለው መመሪያ፣ “እነዚህ ሁሉ ንጉሡ የሚጠይቁቸው ወረዳዎች የግብጽ ግዛቶች ስለሆኑ፣ ለኢትዮጵያ ሳይመለሱ እንዳሉ ለግብጽ ረግተው ዕርቁንና የሰላሙን መንገድ ብቻ መቀበል አለባቸው” የሚል ነበር። በዚህ ምክንያት በአለፉት ዓመታት የቦጉስን ከንቲባ በእርሳቸው ላይ እያሰነሣ፣ ለገደጃች ወልደሚካኤል የራሱነት ማዕረግ እየሰጠና፣ እያስታጠቀ ራስ አሉላን ማስወጋቱን ጠቅሰው “ግዛቱን ሳላገኝ እንደዚህ ያለውን ባዶ የሰላም ዕርቅ እንዴት እቀበላለሁ” ቢሉ፣ ጉርዶን ፓሻ በእንደ ወገን በእንግሊዝ ጄኔራልነቱ እና በነጭነቱ፣ በሌላው ወገን በሱዳን ጠቅላይ አገረ ገዥ ነቱ እየተኩራራ በማስፈራራት ጭምር እርቁን ጠይቆ ሳይላካለት ስለቀረ፣ ሁለቱም በጠብ ተለያዩ።

በዚህ መካከል፣ በሱዳን የማህዲስቶች አነሣሥ በእንግሊዝና በግብጽ ወታደሮች ላይ የሚያደርሱት ጥቃት፣ በየወረዳው የሚገኙትን የእንግሊዝ፣ የጀርመን፣ የፈረንሳይና የጣሊያን ተወላጆች ግማሾቹ በንግድ፣ የቀሩትም በወንጌል ሰባኪነት የተቀመጡትን ወደ እስላምነት ግቡ እያሉ በማጉላላት ታላቅ ችግር ተፈጥሮ ነበር። አንዳንዶቹ አውሮፓውያን ሕይወታቸውን ለማትረፍ እያሉ ከክርስትና ሃይማኖት ወደ እስላምነት የተለወጡ ይገኙባቸዋል። ከእነዚህም መካከል አንዱ የጉርዶን ገዥ የነበረው ፍዶልፍ ሳላቲን ይባል የነበረው የጉርዶን ወዳጅ በማህዲስቶቹ ተገዶ የሰለጠነው ነበር።

በዚህ ሁሉ ምክንያት፣ ጉርዶን ፓሻ ከዐጪ የሐንሰ ጋር ያለውን ንግግር አቁሞ በቶሎ ወደ ካርቱም መሔድ ግዴታ ሆነበት። ካርቱም ሲሔድ ከሎንዶን ባለሥልጣናት ጋር የተሰማማው፣ “ከሱዳን የግብጽን አገዛዝ ሽሮ፣ በሱዳን ውስጥ ከግብጽ ነጻ የሆነ መንግሥት አቋቁሞና የዚህን ሥልጣን ባገር ላሉት ባላባቶች አስጨብጦ፣ አዲሶቹ ባለሥልጣናት ማህዲን እንዲቃወሙ ማድረግ ይቻላል” የሚል አላብ አለበት።

ዋናው መሠረታዊ ዓላማ ግን፡ በማናቸውም ረገድ የእንግሊዝ የበላይ ገዥነት በሱዳን ውስጥ እንዲመሠረት ነው።

ስለዚህ፡ ጎርዶን ፓሻ ደብረ ታቦርን ለቆ ላዩን በበርበር አድርጎ በየካቲት 18 ቀን 1878 ካርቱም ገባ። ከበርበር፡ ከዋናዎቹ ከተማዎች ከካርቱምና ከአምዱርማን ወይም ከኢትዮጵያ አዋሳኞች ከመተማና ከከሰላ በቀር ሁሉም ከተማዎች በማህዲስቶች ተይዘዋል ወይም ተከበዋል። ከዚህ በፊት ስሙን የጠቀስነው ፍዶልፍ ሳላቲን የሚባለው የአውስትሪያ ተወላጅ ሠላጢን ፓሻ እየተባለ የጎርዶንን አውራጃ ያስተዳድር የነበረው፡ ብዙ ቀን ተከላክሎ ሳይሆንለት ስለቀረ በዕርቅ ገብቶ ሕይወቱን ለማዳን ሲል፡ ስልም ከተቀመጠ በኋላ በጥርጣሬ ታስሮ ወህኒ ቤት ገብቷል። ሎፕቶን የእንግሊዝ ተወላጅ ባሕር ኤልጋዛል የሚባለውን አውራጃ ይገዛ የነበረው፡ እንደ ንደኛው እንደ ሠላጢን እጁን ለማህዲስቶች ሰጥቶ ስልም ተቀምጧል። ሺናይድለር የሚባለውን ኤሚን ቤይ ተብሎ የተሠየመው የጀርመን ተወላጅ ብቻ ግዛቱ፡ ኤኳቶርያ፡ ወደ ደቡብ ራቅ ስላለ የነገሩን አስፈሪነት በመገንዘብ፡ ከነሱው ወደ ላይ ኒያዛ ሐይቅ አጠገብ ሸሽቶ ራሱን ለማዳን ችሏል።

ስለዚህ፡ ጎርዶን ፓሻ ካርቱም ሲገባ ወታደሩም፡ ሲሸሉም በከብርና በአለኝታ ከተቀበለው በኋላ፡ ካገር ተወላጆችና ከውጭ አገር ታላላቅ ሰዎች ጋር በመመካከር ባንድ ወገን የወታደር ዝግጅቱን እያጠነካከረ፡ በሌላው በኩል ከማህዲ ጋር ለመስማማት ሞከረ። ለማህዲም፡ “ጦርነቱን አቁመህ ወደኔ ብትገባ የጎርዶንን ሠልጣንነት እፈቅድልሃለሁ” ብሎ ላከበት። ማህዲ ግን በዚህ ጊዜ በፊቱ ሁሉም ነገር ስለ ተሳካለት፡ እንኳን ወደ ጎርዶን ሊገባ እንዲያውም “ይልቅስ አንተ እጅህን ለኔ ስጥና ስልመህ ነፍስህን አድን” ብሎ መለሰለት።

ከዚህ በኋላ ከመቶ ሺ በላይ ጦር እንደያዘ፡ ማህዲ አምዱርማንና ካርቱምን ከበበ። ከካርቱምም በፊት በአቅራቢያው ያለው አምዱርማን ወድቆ ተበዘበዘ። ካርቱም ግን፡ ራሱ ጎርዶን በደንብ አጠናክሮ ስለ መሸገው ከበባው ብዙ ቀን ፈጀ። ወሬውም በሎንዶን ስለ ተሰማ ለእርሱ እርዳታ የሚደርስ ዘማች ጦር ተዘጋጀ። ከዚህ በፊት በካይሮና በእስክንድርያ የነኮሎኔል አራቢን እነሣሥ በጦር ኃይል የደመሰሰው ገዢ ላይ የሚባለው በዘማቹ ጦር ላይ ተሾሞ በካይሮ ዐልፎ በጥቅምት ወር 1879 ዓ. ም. ዋዲ ኃልፋ ደረሰ።

ወልስሌይ በገዢ ጎርዶን ገጭንነት በመተማመን ከነሠራዊቱ በዝግታ ሲጓዝ፡ የካርቱምን ከበባ ከቀን ወደ ቀን እያዋከበ በማጣ ደፍ ጥር 26 ቀን 1878 ዓ. ም. የማህዲ ጦር ተጠቅሞ ጥሶ ወደ ከተማው ገብቶ ብዙ እልቂትና ብዝበዛ በሚደረግበት ጊዜ ያንዱ ከፍል የማህዲ ጦር ጎርዶን ፓሻ ወደአለበት ቤተ መንግሥት ደርሶ ጎበዙ ገዢ ጎርዶን በኩራት እንደቆመ እጁን ተይዞ አንገቱ ተቆረጠና በደስታና በጭፋሮ ለማህዲ ቀረበለት። የዚህንም ወሬ በጉዞ ላይ የነበረው ገዢ ጎርዶን ወልስሌይ ሲሰማ ጦሩን እንደያዘ ወደ መጣበት ተመለሰ። ከዚህ ጊዜ ዝምሮ የሱዳን ግዛትና ሥልጣን በማህዲ እጅ ተጠቀለለ። ዳሩ ግን፡ ከዚህ ድል በኋላ ማህዲ ብዙ ዘመን ሳይቀመጥ ጎርዶን በተገደለ በአምስተኛው ወር ስለሞተ በርሱ እግር ከአራቱ ከሊፋዎች እንዲ አብዱላሂ ተተካ።

ጎንደር የተቃጠለው፡ የጎጃም ጎጉሥ ተክለ ሃይማኖት ተዋግ ተው የተሸነፉት፡ ጎጉሥ ነገሥቱ ዐፄ ዮሐንስ በመተማ ተዋግተው መጋቢት 1 ቀን 1873 ዓ. ም. የሞቱት በማህዲ ተከታይ በከሊፋ አብዱላሂ ኤል ታላሽ ጊዜ ነው። ዝርዝር ታሪኩ ወደፊት ይነበባል።

* ከባቢውን ጦር አቱሬ አልጊዬሪ እስከ 200.000 አድርሶታል።